

“श्रीमत्कार्तिशुक्लगा तिथिवरा चैकादशी द्वादशी तस्या गोरजलग्नके
वधुवरो साक्षाज्जगत्त्रायको । श्रीकृष्णस्तुलसीविवाहमकरोत्तस्मिन्
विवाहोत्सवे तौ देवौ भवतां सदा शुभकरो लक्ष्मीकरो मंगलम् ॥१॥”
इति तुलसीपूजाविधानम् ।

अथ धात्री (आमलकी) पूजनम्

तच्च आश्विनपौर्णमासीमारभ्य कार्तिकपूर्णिमापर्यन्तं कार्यम् ।
अशक्नोति तु अन्तिमदिनत्रयं पूर्णिमायामामलक्येकादश्यां वा कर्तव्यम् ।
तत्र तावत् धात्रीसमीपे स्वासने प्राङ्मुख उपविश्य आचम्य प्राणा
नायम्य देशकालौ संकीर्त्य ममास्त्रिलपापक्षयपूर्वकधर्मार्थकाममोक्षसिद्धि-
द्वारा श्रीपरमेश्वरप्रीत्यर्थं धात्रीमूले विष्णुपूजां धात्रीपूजां च करिष्ये ।
इति संकल्प्य गणेशं पूजयेत् । ततो वेदीमध्ये विष्णुप्रतिमां संस्थाप्य
षोडशोपचारैः संपूज्य पुष्पपूजांते पुष्पाक्षतैरंगपूजां कुर्यात् तद्यथा—
दामोदराय नमः पादौ पूजयामि ॥१॥ केशवाय नमः कटिं पूजयामि
॥२॥ नारायणाय नमः उदरं पूजयामि ॥४॥ श्रीधराय नमः बाहुद्वयं
पूजयामि ॥५॥ गोविदाय नमः मुखं पूजयामि ॥६॥ सहस्राक्षाय
नमः नेत्रे पूजयामि ॥४॥ सर्वेश्वराय नमः ललाटं पूजयामि ॥८॥
विष्णवे नमः शिरः पूजयामि ॥९॥ त्रिविक्रमाय नमः सर्वाङ्गं पूज-
यामि ॥१०॥ ततो नमस्कारानन्तरं विशेषार्घ्यं पुष्पश्रीफलसुवर्णसहितं
दद्यात् । तत्र मन्त्रः । नमः सहस्रशीर्षाय सहस्राक्षाय ते नमः ।
नमस्ते सहस्रपदे पुरुषाय नमोऽस्तु ते ॥१॥ सहस्रनाम्ने देवेश प्रसीद
त्वं ममाच्युत । अर्घ्यं गृहाण भगवन् सर्वकामप्रदो भव ॥२॥ ततः
प्रार्थयेत् । भगवन् देवदेवेश लोकनाथ जगत्पते । अक्षया संततिर्मेऽ-
स्तु दामोदर नमोऽस्तुते ॥१॥ ततो धात्रीपूजनम् धात्र्यै नमः । इति
नाममंत्रेण षोडशोपचारैः धात्रीं संपूज्य । गंधोत्तरमंगपूजा कार्या ।
विश्वरूपायै नमः पादौ पूजयामि ॥१॥ सुरूपायै० कटि०॥२॥ अविध-

संभवायै० हृदयं० ॥३॥ लोकमात्रे० मुखं० ॥४॥ धात्र्यै नमः शिरः
पूजयामि ॥५॥ एवं सम्पूजयेत् । ततोऽष्टदिक्षु अष्टौ दीपान् बलिं च
धात्र्यै नमः इति दत्त्वा तथैव अष्टकृत्वः सूत्रेण वेष्टयित्वा अष्टौ प्रद-
क्षिणाः कृत्वा षोडश नमस्कारांश्च कुर्यात् । तद्यथा—शान्त्यै नमः
॥१॥ कान्त्यै नमः ॥२॥ मेधायै नमः ॥३॥ सुरूपायै नमः ॥४॥
प्रकृत्यै नमः ॥५॥ रमायै नमः ॥६॥ कमलायै नमः
॥७॥ इन्दिरायै नमः ॥८॥ मायायै नमः ॥९॥ कल्याण्यै
नमः ॥१०॥ कमनीयायै० ॥११॥ सावित्र्यै नमः ॥१२॥
जगद्धात्र्यै नमः ॥१३॥ गायत्र्यै नमः ॥१४॥ धृत्यै नमः ॥१५॥
अव्यक्तायै नमः ॥१६॥ ततः 'धात्रिदेवि नमस्तुभ्यं सर्वपापक्षयंकरि ।
वर्चस्वं कुरु मां देवि धनवंतं तथा कुरु ॥१॥ पुत्रान् पौत्रान् बलं
प्रज्ञां देहि मे जगदीश्वरि । संवत्सरकृतं पापं दूरीकुरु ममाक्षये ॥२॥
इति प्रार्थयेत् । ततो धात्रीमूले सव्येनैव तर्पणं कुर्यात् । "पितापिता-
महाश्चान्ये अपुत्रा ये च गोत्रिणः । वृक्षयोनिगता ये च ये च कीटत्व-
मागताः ॥१॥ तिर्यग्योनिगता ये च ये च ब्रह्माण्डमध्यगाः । पिशा-
चत्वं गता ये च ये च प्रेतत्वमागताः ॥२॥ ते पिबन्तु मया दत्तं
धात्रीमूलेऽक्षयं पयः । ते सर्वे तृप्तिमायान्तु धात्रीमूले निषेचनात्"
॥३॥ एवं तर्पणं कृत्वान्ते उद्यापनं कुर्यात् ॥ इति धात्रीपूजाप्रयोगः ॥

अथ अश्वत्थपूजनविधिः

आचम्य प्राणानायम्य देशकालौ स्मृत्वा मम समस्तपापक्षयपूर्व-
काभीष्टसिद्धिद्वारा श्रीपरमेश्वरप्रीत्यर्थमश्वत्थपूजां करिष्ये इति
संकल्प्य गणपतिं स्मरेत् । ततः । "अश्वत्थाय वरेण्याय सर्वैश्वर्य-
प्रदायिने । अन्ततः शिवरूपाय वृक्षराजाय ते नमः ॥१॥" ॐ अश्वत्थाय
नमः आवाहनम् । मूलतो ब्रह्मरूपाय मध्यतो विष्णुरूपिणे । नमो
दुःस्वप्ननाशाय सूस्वप्नफलदायिने ॥२॥ ॐ अश्वत्थाय नमः आस-

नम् । अग्निगर्भः शमीगर्भो देवगर्भः प्रजापतिः । हिरण्यगर्भो भूगर्भो
यज्ञगर्भ नमोस्तु ते ॥३॥ इति पाद्यम् । आयुर्वलं यशो वर्चः प्रजाः
पशुवसूनि च । ब्रह्मप्रजां च मेधां च त्वं नो देहि वनस्पते ॥४॥
इत्यर्घ्यम् । त्वं क्षीरफलकश्चैव गीतलश्च वनस्पते । त्वामाराध्य नरो
विद्यादैहिकामुष्मिकं फलम् ॥५॥ इत्याचमनीयम् । चलद्दलाय वृक्षाय
सर्वदाश्रितविष्णवे । बोधितत्त्वाय देवाय ह्यश्वत्थाय नमो नमः ॥६॥
इति स्नानम् । एकादशात्मरुद्रोऽसि वसूनां च शिरोमणिः ।
नारायणोसि देवानां वृक्षराजोऽसि पिप्पल ॥७॥ इति वस्त्रम् ।
क्षीरदस्त्वं च येनेह येन श्वास्त्वां निषेवते । सत्येन तेन वृक्षेन्द्र मामपि
श्रीनिषेवताम् ॥८॥ इति यज्ञोपवीतमाचमनं च ॥ श्रीखण्डं चंदनं
दिव्यं गन्धाढ्यं सुमनोहरम् । विलेपनं सुरश्रेष्ठं गृहाण देवपिप्पल
॥९॥ इति गंधम् । यं दृष्ट्वा मुच्यते रोगैः स्पृष्ट्वा पापैः प्रमुच्यते ।
यदाश्रयाच्चिरंजीवी तमश्वत्थं नमाम्यहम् ॥१०॥ इति पुष्पाणि ।
वनस्पतिरसोद्भूतः सर्वाषधिविजृम्भितः । आघ्रेयः सर्वदेवानां धूपोऽयं
प्रतिगृह्यताम् ॥११॥ इति धूपम् । साज्यं च वर्तिसंयुक्तं वह्निना
योजितं मया । दीपं गृहाण देवेश मम ज्ञानप्रदो भव ॥१२॥ इति
दीपम् । नैवेद्यं गृह्यतां देव भक्तिं मे ह्यचलां कुरु । ईप्सितं च वरं
देहि परब्रेह परां गतिम् ॥१३॥ इति नैवेद्यम् आचमनीयं च ॥ आयुः
प्रजां धनं धान्यं सौभाग्यं सर्वसंपदम् । देहि देव महावृक्ष त्वामहंशरणं
गतः ॥१४॥ इति पूगीफलं तांबूलं च । ऋग्यजुःसाममंत्रात्मा सर्व-
रूपी परात्परः । अश्वत्थो वेदमूलोऽसावुषिभिः प्रोच्यते सदा ॥१५॥
इति दक्षिणा ततः कर्पूरेण नीराजनम् ॥ अश्वत्थं यस्मात्त्वयि वृक्षराज
नारायणस्तिष्ठति सर्वकाले । अन्तः श्रुतस्त्वं सततं तरुणां धन्योऽसि
चारिष्टविनाशकोऽसि ॥१६॥ इति पुष्पांजलिम् । याति-कानि च
पापानि जन्मांतरकृतानि च । तानि सर्वाणि नश्यंतु प्रदक्षिणादे पदे
॥१७॥ इति सप्तप्रदक्षिणाः । एवं षोडशोपचारैः संयुज्य प्रथमेत् ।
इत्यश्वत्थपूजनम् ।

अथ गोत्रप्रवराध्यायी

कात्यायनगोत्रस्य कात्यायनविष्णवांगिरसेति त्रिप्रवरस्य १ गर्ग-
 गोत्रस्य गर्गगार्ग्यवृतकौशिकमांडव्याथर्ववैशम्पायनेति पञ्चप्रवरस्य २
 पाराशरगोत्रस्य वशिष्ठशक्तिपराशरेति त्रिप्रवरस्य ३ कश्यपागात्रस्य
 कश्यपासितदेवलेति त्रिप्रवरस्य ४ वत्सगोत्रस्य वत्सऔर्वच्यवनभार्गव-
 जामदग्न्येति पञ्चप्रवरस्य ५ बृहस्पतिगात्रस्य बृहस्पतिकपिलपार्वणेति
 त्रिप्रवरस्य ६ अगस्तिगोत्रस्य अगस्तिजैमिनिदधीचेति त्रिप्रवरस्य ७
 गोतमगोत्रस्य अङ्गिरावशिष्ठबार्हस्पत्येति त्रिप्रवरस्य ८ कानगोत्रस्य
 अश्वत्थदेवलदेवसेनेति त्रिप्रवरस्य ९ भारद्वाजगोत्रस्य भारद्वाजाङ्गिर-
 सबार्हस्पत्येति त्रिप्रवरस्य १० कौशिकगोत्रस्य कौशिकजामदग्न्या-
 यम्येति त्रिप्रवरस्य ११ विश्वामित्रगोत्रस्य विश्वामित्रमरीचिकौशिकेति
 त्रिप्र० १२ मिहिरासनगोत्रस्य मिहिरासनवशिष्ठऔर्वच्यवनजामदग्न्येति
 पञ्चप्र० १३ मिहिलगोत्रस्य मिहिलासितदेवलेति त्रिप्र० १४ आत्रेय-
 गोत्रस्य आत्रेयशातातपसांख्येति त्रिप्र० १५ वशिष्ठगात्रस्य वशिष्ठ-
 वाशिष्ठशाक्तपाराशरच्यवनेति पञ्चप्र० १६ भार्गवगोत्रस्य भार्गव-
 च्यवनअनर्घ्यऔर्वजामदग्न्येति प्रञ्चप्र० १७ शांडिल्यगोत्रस्य शांडिल्या-
 सितदेवलेति त्रिप्र० १८ सांकृत्यगोत्रस्य सांकृत्यवशिष्ठव्याहरेति त्रिप्र०
 १९ कृष्णात्रिगोत्रस्य कृष्णात्रेयआप्लावनसारस्वतेति त्रिप्र० २०
 शौनकगोत्रस्य शौनकवशिष्ठपाराशरेति त्रिप्र० २१ हारीतगोत्रस्य
 हारीतदेवराजविश्वामित्रेति त्रि० २२ कौण्डिन्यगोत्रस्य कौण्डिन्य-
 अत्रिकौशिकेति त्रि० २३ आलाबुकगोत्रस्य सागरगौतमवशिष्ठेति
 त्रि० २४ विष्णुवृद्धिगोत्रस्य विष्णुवृद्धिकौवपुच्छदश्वितेति त्रिप्र० २५
 उपमन्युगोत्रस्य उपमन्युकपिलविरुजेति त्रि० २६ कनवटगोत्रस्य कनव-
 टाश्वत्थदेवलेति त्रि० २७ कृष्णावसुगोत्रस्य सव्यव्ययनसारस्वतेति
 त्रि० २८ शिशिहरगोत्रस्य शिशिहर कौशिकजामदग्न्येति त्रि० २९ वैयाघ्र-

गोत्रस्य वैयाघ्रसांकृतिमांडव्येति त्रि० ३० शाकटायनगोत्रस्य शाकटा-
यनांगिरसअलभयाथर्वणवैशम्पायनेति पञ्च० ३१ जमदग्निगोत्रस्य
जमदग्निवशिष्ठऔर्वेति त्रि० ३२ कपिलगोत्रस्य कपिलकांचनविश्वा-
मित्रेति त्रि० ३३ सावर्णगोत्रस्य सावर्णऔर्वच्यवनजामदग्न्याप्लोनेति
पञ्च० ३४ आङ्गिरसगोत्रस्य आङ्गिरसबार्हस्पत्यऔदुम्बरेति त्रि० ३५
मौनसगोत्रस्य मौनसवैतहव्ययवसेति त्रि० ३६ गौतमगोत्रस्य गौतमांगि-
रसीतथ्येति त्रिप्रवरस्य ३७ ॥ काश्यपगोत्रस्य काश्यपावत्सनैध्रुवेति
त्रिप्रवरस्य ३८ इतिगोत्रप्रवराध्यायी ॥

कर्मकाण्डप्रदीपे--शान्तिप्रकरणम्

अथ सर्वसाधारणशान्तयः

गर्गः—दिनक्षये व्यतीपाते व्याघाते विष्टिवैधृतौ । शूले गण्डेऽति-
गण्डे च परिधे यमघण्टके १ कालदण्डे मृत्युयोगे दग्धयोगे सुदारुणे ।
तस्मिन्गण्डदिने प्राप्ते प्रसूतिर्यदि जायते २ विचार्य्य तत्र देवजं
शान्तिं कुर्याद्यथाविधि । यजनं देवतानां च ग्रहाणां चैव पूजनम् ३
दीपं शिवालये शक्त्या घृतेन परिदापयेत् । अभिषेकं शंकराय ह्यश्व-
त्थस्य प्रदक्षिणम् ४ आयुर्वृद्धिकरं जाप्यं सर्वारिष्टविनाशनम् ।
गुरुदेवताविप्राणां पूजनं गोत्रवर्द्धनम् ५ गाणपत्यं पुरुषसूक्तं सौरं
मृत्युञ्जयं शुभम् । शान्तिजाप्यं रुद्रजाप्यं कृत्वा मृत्युञ्जयो भवेत्
६ मूले वा सार्ष्णगण्डेषु कुर्यादितानि यत्नतः ॥

अथ गोमुखप्रसवविधिः

स च गोमुखप्रसवो मूलादिशान्तिषु प्रथमं कार्य्यः । तदुक्तं प्रयोगपारिजाते—पित्र-
रिष्टं मात्रारिष्टं सुतारिष्टं तथैव च । प्राजाश्च तत् तथा कुर्यात्तत्तद्दोषस्य शान्तये ॥
पूपाश्विनौ गुरुः सार्ष्णं मघा चित्रेन्द्रमूलके । ऋक्षेष्वेतेषु जातस्य कुर्याद्गोजननं तथा ॥
जन्मर्क्षे वा त्रिजन्मर्क्षे शुभवारं शुभं दिने । कृत्वाभ्यङ्गादिकं पूर्वं गृहालङ्कार-
पूर्वकम् ॥ गोमयेनापीलप्याञ्च गृहस्थेशानभागक । पङ्कजं काणकायुक्तं रजोभिः श्वेत-

वर्णकैः ॥ व्रीहीस्तत्र विनिक्षिप्य यथावित्तानुसारतः । नवशूर्पं तु तन्मध्ये रक्तवस्त्रं प्रसारयेत् ॥ स्थापयित्वा शिशुं तत्र पुनः सूत्रेण वेष्टयेत् । प्राङ्मुखं तमवाकपादं तिलगर्भगतं शिशुम् ॥ गोमुखं दर्शयित्वा तु पूर्वं जातं तु गोमुखात् । विष्णुर्योनीति सूक्तेन गव्येन स्नापयेच्छिशुम् ॥ गव्यमंगेषु मंत्रेण गवामङ्गेषु संस्पृशेत् । विष्णोः स्तप्त्रेति मंत्रेण गोप्रसूतं तु बालकम् ॥ आचार्यस्तु समादाय पश्चान्मात्रे ददेत्तदा । माता जघन्य-
भागस्था शिशुमादाय तं मुखात् ॥ ततः पित्रे तदा दद्यात्ततो मात्रे प्रदापयेत् । वस्त्रे स्थाप्य पिता तत्र पुत्रस्य मुखमीक्षयेत् ॥ गोमुखं गोमयं क्षीरं दधि सर्पिश्च संयुतम् । आपोहिष्ठादिभिर्मंत्रैरभिषिचेत्ततः शिशुम् ॥ मूर्ध्नि चाग्राय तं पुत्र तन्मन्त्रेण तदा पिता । अङ्गादङ्गादिति मूर्ध्नि त्रिरवग्राय तं शिशुम् ॥ पुण्याहं वाचयेत्पश्चाद्ब्राह्मणैर्वेदपारगैः । दरिद्रायाथ विप्राय तां गामभ्यर्च्य दापयेत् ॥ गोवस्त्रस्वर्णधान्यानि दद्यादकां-
दितः क्रमात् । यथाशक्ति धनं दद्याद्ब्राह्मणैर्भ्यस्तदा पिता ॥ ततो होमं प्रकुर्वीत स्वस्व-
शास्त्रोक्तमार्गतः । उल्लेखनादिकं कृत्वा आज्यभागन्तमाचरेत् ॥ होमस्येशानदिवभागे धान्योपरि घटं शुभम् । पञ्चगव्यं घटे स्थाप्य गन्धादिभिरधार्ययेत् ॥ क्षीरद्रुमकषायैश्च पञ्चरत्नानि निक्षिपेत् । वस्त्रयुग्मेन सञ्छाद्य तिलांस्तत्र विनिक्षिपेत् । विष्णुं वरुण-
मग्न्यर्च्य प्रतिमायां विधानतः । यत इन्द्रादिभिर्मंत्रैः कुम्भं स्पृष्ट्वाऽभिर्मंत्रयेत् ॥ दधि-
मध्वाज्ययुक्तेन होमं कुर्याद्विधानतः । आपोहिष्ठेति तिसृभिरप्सु मे सोम इत्यथ ॥ तद्विष्णोः परमं पदमक्षिभ्यामिति सूक्ततः । ऋग्भिराभिः प्रत्यृचं चाष्टाविंशतिसत्यया ॥ अशक्ती चाष्टसत्यं वा दधिमध्वाज्यसंयुतम् । आदित्वादिग्रहाणां च होमं कुर्यात्समन्वकम् ॥

अथ गोमुखप्रसवप्रयोगः

शुद्धदेशे शुभासने उपविश्याचम्य अर्घं संस्थाप्य गणेशं नमस्कृत्य सम्पूज्य प्रधानसंकल्पं कुर्यात् अद्यहेत्यादिना अमुकोह अमुक-
राशेरस्य शिशोरमुकनक्षत्रोत्पत्तिसूचितारिष्टनिरसनद्वारा श्रीपरमे-
श्वरप्रीतये गोमुखप्रसवं करिष्ये तत्पूर्वाङ्गत्वेन मातृपूजाभ्युदयिकपुण्या-
ह्वाचनानि करिष्येतथा आचार्यस्य पूजनपूर्वकं वरणं च करिष्ये इति संकल्प्य आचार्यवरणान्तं यथाविधि कुर्यात् तत आचार्यः श्वेताष्टद-
लपङ्कजमध्ये यथाशक्ति द्रोणादिप्रमाणव्रीहीन्निक्षिप्य तत्र नवीनं शूर्पं निधाय तस्मिन् रक्तवस्त्रं प्रसार्य तिलपूरितं कृत्वा तिलगर्भगतं शिशुं प्राङ्मुखं प्रत्यवाकपादं कृत्वा सशूर्पं शिशुं रक्तसूत्रेणावेष्ट्य शिशुसमीपे

गोमुखमानीय शिशुना संयोज्य गोमुखात्प्रसवं भावयित्वा शिशुं विष्णु-
 योनिमिति सूक्तेन स्नापयेत् मंत्रः ॐ विष्णुयोनिं कल्पयतु त्वष्टा रूपाणि
 पि० शतु आशिञ्चतु प्रजापतिर्धाता गर्भमन्दधातु ते १ गर्भं धेहि सिनीवाली
 गर्भं देहि सम्भवात गर्भं ते अश्विनौ देवावाधत्तां पुष्करस्रजौ २ हिरण्य-
 योऽरणां या० ३ निर्म्मन्थतामश्विनावुभौ तत्ते गर्भं दधामहे दशमे
 मासि प्रसूतवे ३ इति पञ्चगव्येनाभ्युक्ष्य गवामिति मंत्रेण गोःसर्वाङ्गेषु
 स्पृशेत्—ॐ गवामङ्गेषु तिष्ठन्ति भुवनानि चतुर्दश । यस्मात्तस्माच्छिव
 मेस्यादिह लोक परत्र चेति ॥ तत आचार्यः ॐ विष्णो श्रेष्ठेन रूपेणा-
 स्यां वीर्येण नार्याङ्गवीन्याम् पुमांस पुत्रानाधेहि दशमे मासि
 प्रसूतवे ॥ अनेन मंत्रेण प्रसूतं बालकमादाय गोजघनस्थायै मात्रे दद्यात्
 माता च बालकं गोमुखपर्य्यतमानीय पित्रे दद्यात् पिता च मात्रे दद्यात्
 माता च नववस्त्रे स्थापयेत् । ततः पिता नववस्त्रस्थितस्य पुत्रस्य
 मुखं पश्येत् आपोहिष्ठेति तिसृभिः पञ्चगव्येन शिशुमभिषिञ्चेत्
 ततश्च ॐ अङ्गादङ्गात्मंभवसि हृदयादधिजायसे आत्मा वै पुत्रनामासि स
 जीव शरदः शतम् इति मन्त्रेण मूर्ध्नि शिशुं त्रिरवध्राय स्थापयेत् ततः
 पुण्याहं भवन्तो ब्रुवन्तिवति ब्राह्मणान्पुण्याहं वाचयित्वा तां गां दरिद्राय
 कुटुम्बिने ब्राह्मणाय दद्यात् तत्र संकल्पः अद्यहेत्यादि अमुकोह अमुक-
 राशेरस्य बालकस्य अमुककालोत्पत्तिसूचितारिष्टनिरसनद्वारा श्रीपरमे-
 श्वरप्रीत्यर्थं कृतैतद्गोमुखप्रसवकर्मणः साङ्गतासिद्धयर्थमिमां सवत्सां
 गां ब्राह्मणाय तुभ्यमहं संप्रददे इति दत्त्वा दानप्रतिष्ठां च दद्यात् ततो
 ग्रहाणां प्रीतये प्रत्येकं गौवस्त्रसुवर्णादि च यथाशक्ति दत्त्वा भूयसीं च
 दद्यात् तत आचार्यो वेद्यां पञ्चभूसंस्कारपूर्वकमग्निं संस्थाप्य ब्रह्मोपवे-
 शनादि पथ्युक्षणान्तं कर्म कृत्वा अग्निं प्रतिष्ठाप्य पाद्यादिभिः
 सम्पूज्य कलशद्वयं स्थापयेत् तत्रैकस्मिन्कलशे महीद्यौरित्यादिना
 यथाविधि ब्रह्मवरुणसहितादित्यादिनवग्रहानावाहयेत् द्वितीये महीद्यौ-
 रित्यादिभिः पञ्चरत्नपञ्चपल्लवादीन्निक्षिप्य पञ्चगव्यतिलक्षारद्रु-

मशाखासर्षपान् विशेषद्रव्याणि निक्षिप्य वस्त्रयुग्मेन सञ्छाद्य गन्धादि-
भिरभ्यर्च्य पूर्णपात्रोपरि ताम्रपात्रे देवतात्रयं स्थापयेत् तद्विष्णोरिति
विष्णुप्रतिमां तत्त्वायामोति वरुणप्रतिमाम् अक्षिभ्यामिति यक्षमह-
प्रतिमां स्थापयेत् तत्र विष्णुवरुणमन्त्रौ प्रसिद्धौ यक्षमहमन्त्रो लिख्यते
ॐ अक्षिभ्यान्ते कर्णाभ्यान्नासिकाभ्याञ्चिबुकादधि यक्ष्म शीर्षण्यं
मस्तिष्काज्जिह्वाया विवृहामि ते ॥ इतिसंस्थाप्य एतन्त इति ॐ भूभुवः
स्वः विष्णुवरुणयक्षमहणः इहागच्छन्तिवहतिष्ठन्तु सुप्रतिष्ठिता वरदा
भवन्तु इति प्रतिष्ठाप्य अर्घं संस्थाप्य पूजासंकल्पः अद्यहेत्यादि अमुकोहं
अमुकराशेरस्य बालकस्य अमुककालोत्पत्तिसूचितारिष्टनिरसनाय
कलशे सुवर्णप्रतिमासु विष्णुवरुणयक्षमघ्नां यथामिलितोपचारैः पूजनं
करिष्ये विष्णुध्यानम्—प्रदक्षिणं दक्षिणाधः करादारभ्य नित्यशः ।
विष्णुः कौमोदकीपद्मशंखचक्रगदाधरः । वरुणध्यानम्—नागपाशधरो
रक्तभूषणः पद्मिनीप्रियः । वरुणोबुपतिः स्वर्णवर्णो मकरवाहनः ॥
यक्षमघ्नो ध्यानम्—क्षुत्क्षामाधोमुखो नग्नचारो काकसमस्वरः । यक्षमा
चैवंविधः सृष्टो ब्रह्मणा तपसो निधिः ॥ इति ध्यात्वा पूर्वोक्तमन्त्रैरर्घ्या-
दिनोराजनान्तं सम्पूज्य कुम्भं स्पृशन्मन्त्रं पठेत् मन्त्रस्तु ॐ यत इन्द्र
भयामहे ततो नोऽअभयं कृधि । मघवँश्छग्धि तवतन्नऽऽकृतीभिर्विद्विषो
विसृघो जहि ॥ ततो मिलितैर्दधिमध्वाज्यैर्होमं प्रत्यृचं अष्टाविंशति-
संख्यया अष्टसंख्यया वा कुर्यात् तत्र द्रव्यत्यागसंकल्पः अद्यहेत्यादि
अमुकोहं शान्तिकर्मणा यक्षे तत्र प्राजापत्यादीनाज्येन विष्णुं वरुणं
यक्षमहणं आदित्यादिनवग्रहाँश्च दधिमध्वाज्यद्रव्येण शेषेण स्विष्टकृतं
भूराद्याहुतीश्च यक्ष्ये इदं सम्पादितं दधिमध्वाज्यादिद्रव्यं मया
परित्यक्तं यथादेवतमस्तु इति त्यागं विधाय आघाराज्यभागौ हुत्वा
प्रधानं जुहुयात् तत्र मन्त्राः (तद्विष्णोरिति मेधातिथिर्ऋषिर्गायत्री
छन्दो विष्णुर्देवता अमुकसंख्यया होमे विनियोग) ॐ तद्विष्णोः परमं
पदं ॐ सदा पश्यन्ति सूरयः दिवीव चक्षुराततम् स्वाहा । इदं विष्णवे

(आपोहिष्ठेति तिसृणां सिन्धुद्वीपऋषिर्गायत्रीछन्द आपो देवता होमे विनियोगः) ॐ आपोहिष्ठा० ॐ योवः० ॐ तस्माऽअरं० (अप्सु सोम इति मेघातिथिर्ऋषिरनुष्टुप्छन्द आपो देवताः अमुकसंख्यया होमे विनियोगः) ॐ अप्सु मे सोमोऽअग्रवीदन्तन्विश्वानि भेषजा अग्नि च विश्वसम्भुवा स्वाहा । इदं वरुणाय (अक्षीभ्यामिति पण्णां बृहायण ऋषिरनुष्टुप्छन्दो यक्षमहा देवता अमुकसंख्यया होमे विनियोगः) ॐ अक्षीभ्यां ते कर्णाभ्यान्नासिकाभ्याञ्चिबुकादधि यक्ष्मं शीर्षण्यं मस्तिष्काज्जिह्वया विवृहामि ते स्वाहा १ ॐ ग्रीवाभ्यस्ते उष्णिहाभ्यः कीकसाभ्योऽनूक्यात् यक्ष्मं दोषण्यमंसाभ्यां विवृहामि ते स्वाहा २ ॐ आन्त्रेभ्यस्ते गुदाभ्यो वनिष्ठोर्हृदयादधि यक्ष्मं मतस्ताभ्यां यक्नः प्लाशिभ्यो विवृहामि ते स्वाहा ३ ॐ ऊरुभ्यां तेऽअष्टीवद्ध्यां पाणिभ्यां प्रपदाभ्यां यक्ष्मन् श्रोणिभ्यां भाससाङ्ग ससो विवृहामि ते स्वाहा ४ ॐ मेढनाद्वनं करणाल्लोमभ्यस्ते नखेभ्यः यक्ष्मन्सर्वस्मादात्मनस्तमिदं विवृहामि ते स्वाहा ५ अङ्गादङ्गाल्लोमनोलोमनोजातं पर्वणिपव्वणि यक्ष्मन् सर्वस्मादात्मनस्तमिदं विवृहामि ते स्वाहा ६ इत्येतैः नवग्रहमंत्रैश्च दधिमध्वाज्यं हुत्वा कर्मशेषं समापयेत् ॥ इति गोमुखप्रसवशान्तिः ॥

अथ मूलशान्तिविचारः

अथातः संप्रवक्ष्यामि मूलजातहिताय वै । मतापिबोधनस्यापि कुलजाति-हिताय च १ त्यागो वा मूलजातानां स्यादष्टाब्दात् दर्शनम् । अभुक्तमूल-जातानां परित्यागो विधीयते २ अदर्शनाद्वापि पितुः सोपि तिष्ठेत्समाष्टकम् । एवं दुहितरि प्रोक्तं मूलजायां फलं बुधैः ३ ग्रन्थान्तरे कन्यायाः फलमन्यथा पठ्यते यथा—न बाला हन्ति पितरं मूलर्धे मातरं तथा । मूलजा श्वशुरं हन्ति व्यालजा श्वशुराङ्गनाम् ४ माहेन्द्रजाग्रजं हन्ति देवरं तु द्विदैवजा । तत्र शान्तिः पुष्कला चेत्तहि दोषो न कश्चन ५ समाष्टके द्वादशाब्दे कुर्व्याच्छान्तिकमादरात् । मुख्यं कालं प्रवक्ष्यामि शान्तिहोमजपं ततः ५ जातस्य द्वादशाहे च जन्मर्धे वा शुभे दिने । यदैव शान्तिकं कुर्व्यात्कर्म तत्र प्रचक्ष्महे ७ संस्कृते पुण्यदेशे तु मण्डपं कारयेद्वुधः । मंत्राभिमन्त्रितस्तोत्रैः प्राक्षि-तायां क्षिती ततः ८ तत्रोदकुम्भं सुदक्ष्णं रक्तं व्रणविर्वजितम् । सुवर्तुलं च निर्गिकतं कार्येन्निम्नलाभसा ९ वस्त्रावगुण्ठतं कुर्व्यात्पूरयेत्तीर्थवारिणा । कूर्चहेमसमायुक्तं चूत-

पल्लवशोभितम् । १० स्वस्ति कोपरि विन्यस्य सक्षीरद्रुमपल्लवम् । द्रोणश्रीहीश्च निक्षिप्य
 चेशाने च निवापयेत् ११ पञ्चरत्नानि निक्षिप्य सर्वापधिसमन्वितम् । अर्चितं गन्धपुष्पोर्धः
 श्रीरुद्रं च पृथक्जपेत् १२ पङ्कजसहितं शान्त्यै जपेद् रुद्रसंख्यया । वह् वृचं रुद्रसूक्तैर्वा
 छन्दोगं रुद्रसामभिः १३ एकादशाष्टविद्वयेकसंख्यया शक्तिता जपेत् । तत्राप्रतिरथं सूक्तं
 शतरुद्रानुवाककम् १४ रुद्रानुवाकं च तथा रक्षोघ्नं च जपन्स्पृशेत् । त्रैयम्बकं जपेत्सूक्तम-
 ष्टोत्तरसहस्रकम् १५ एकवारं तथा वापि पावमानीः पृथक् जपेत् । जपस्य पञ्च कुम्भाः
 स्युर्दयं वा तदलाभतः १६ श्रीरुद्रस्यैककुम्भश्चसर्वसूक्तानि तत्र तु । तथान्यं च शुभं कुम्भं
 पूर्वोक्तैर्लक्षणैर्द्युतम् १७ चतुः प्रसवणं कुर्यात्पञ्चवक्रं तु तद्भुजेत् [अत्रायं सम्प्रदायः
 आद्यपक्षे षट्कुम्भाः एको रुद्रस्य तस्मिन् शतरुद्रीसूक्तचतुष्टयविधिः मध्ये व्यवक्रमन्त्रपाव-
 मानीजपः एवं पञ्चकुम्भाशक्तौ चतुः प्रसवणमेकं द्वितीय रुद्रकुम्भमादाय चतुः प्रसवणमेव
 पञ्चकुम्भस्थाने कृत्वा एवं पञ्चवक्रं भवेत् ।] गजाश्वरथ्यावल्मीकात्संगमाद्भद्रशोकुलात् ।
 राजद्वारप्रदेशाच्च मृदमानीय निक्षिपेत् १८ कुम्भस्य नैऋते देशे होमवेदीं प्रकल्पयेत् ।
 गोमयालेपिते देशे कुर्यात्स्थण्डिलमुत्तमम् १९ कृत्वाग्निमुखपर्यन्तमुल्लेखादि स्वशक्तितः ।
 पूर्णपात्रविधानान्तं कृत्वा पूजां समारभेत् २० नक्षत्रदेवतारूपं सुवर्णेन प्रयन्ततः । निष्क-
 मात्रेण वाद्वेन पादेनाथ स्वशक्तितः २१ प्रतिमां लक्षणोपेतां कारयित्वा विचक्षणः । यद्वा
 मूल्यं सुवर्णस्य स्थापयित्वा प्रपूजयेत् २२ [मूल्यपिति प्रतिमामूल्यमित्यर्थः] सुवर्णं सर्व-
 देवतं सर्वदेवात्मकोजलः । सर्वदेवात्मको विप्रः सर्वदेवमयो हरिः २३ संस्मरेन्निरृति
 श्यामं सुमुखं नरवाहनम् । रक्षोधिपं खड्गहस्तं दिव्याभरणभूषितम् २४ प्रतिमापूजनार्थाय
 वस्त्रगुग्मं प्रकल्पयेत् । पंकजं कारयेद्भू गो रञ्जितेर्वीहितंङ्गुलैः २५ चतुर्विंशदलोपेतं शुक्लै-
 र्वा कर्णिकान्वितैः । तस्योपरि न्यसेत्पात्रं सौवर्णं रौप्यमृण्मयम् २६ शुद्धवस्त्रेण संछाद्य तत्र
 मूलानि निक्षिपेत् । मूलानि शतमूलानि स्वयमुत्पाटयेत्पिता २७ मंगल्याश्च पवित्राश्च
 ओषधयः कथयाम्यहम् । आशामूलानि गुल्लीयाच्छतालाभे विशेषतः २८ विष्णुकान्ता
 सहदेवी तुलसी च शतावरी । स्थापयेत्कर्णिकामध्ये वस्त्रगन्धाद्यलंकृतम् २९ कुचहेमजलो-
 पेतं कुम्भमोपधिसंयुतम् । कुम्भोपरि न्यसेद्विद्वान्मूलनक्षत्रदेवतम् ३० अधिप्रत्यधिदेवी च
 दक्षिणोत्तरदेशतः । अधिदेवं यजेदादौ ज्येष्ठानक्षत्रमुत्तमम् ३१ पूर्वाषाढा प्रत्यधिदेवतं पूज-
 येत्ततः । उत्तराषाढमभ्यर्च्य अनुराधान्तमर्चयेत् ३२ पञ्चामृतेन संस्नाप्य आवाह्याथ समर्च-
 येत् । उपचारैः षोडशभिर्धवा पञ्चोपचारकैः ३३ रक्तचन्दनगन्धाढ्यैः पुष्पैश्चैव सितासितैः
 मेघशृङ्गादिधूपश्च गन्धपुष्पाक्षतैस्तथा ३४ सुरापोलिकमांसार्चनैर्वर्चश्चोदनादिभिः । मत्स्य-
 मांससुरादीनि श्रावणश्च विवर्जयेत् ३५ सुरास्थाने प्रदातव्यं क्षीरं सन्धवमिश्रितम् ।
 पायसं लवणोपेतं मांसस्थाने प्रदापयेत् ३६ रक्तगन्धाद्यलाभे तु यथालाभं समर्चयेत् ।
 पुष्पाञ्जलिं समभ्यर्च्य होमं कुर्याद्विधौदितम् ३७ निवापप्रोक्षणादीनि चरोः कुर्याद्यथा-
 विधि । हविर्गृहीत्वा विविवन्नेर्हृत्यैव ऋचा हुनेत् ३८ मोषु णः परावरेति यत्तेदेवीति वै
 पुनः । पायसं घृतसम्मिश्रं हुनेदष्टांतरं शतम् ३ समिदाज्यचरुन्पञ्चाञ्छक्तिः संख्यया

हुनेत् । अघिदैवतयोश्चापि जुहुयात्स्वस्वमंत्रतः ४० चतुर्थ्यर्त्तनमोर्त्तश्च स्वाहान्तश्च स्वम-
न्त्रकैः । नक्षत्रदेवताभ्यश्च पायगेन तु होमयेत् ४१ कृणुवेति दशग्भिस्तु जुहुयात्कृसरं
ततः । मायव्या जातवेदसे श्वम्भकमिति क्रमात् ४२ सारो मुखन्ति तामग्निं वास्तोष्पत्य-
ग्निमेव च । श्रेत्रस्य पतिना गृणाना अग्निदूतं तर्धद च ४३ श्रीसूक्तेन तथा विद्वान्समि-
दाज्यचरुन्क्रमात् । अष्टोत्तरजतीर्वापि अष्टाविंशतिभिः क्रमात् ४४ अष्टाष्टसंख्यया वापि
जुहुयाच्छक्तितो दुधः । त्वन्न सोमेति पायसं जुहुयात् त्रयोदशम् । ४५ चतुर्गृहीतमाज्यं च
यातेरुद्रेतिमंत्रतः । अग्रेण जुहुयादाज्यं महाव्याहृतिभिः क्रमात् ४६ हुत्वा स्विष्टकृतं पश्चा-
त्प्रायश्चित्ताहुतीहुनेत् । आत्मार्यो यजमानो वा बह्वी पूर्णाहुति हुनेत् ४७ समुद्रादिति सूक्तेन
प्राजापत्यं ऋचा क्रमात् । पूर्णाद्विपारापत एतैः पूर्णाहुति हुनेत् ४८ होमघोषं समाप्याथ
बह्विमारोपयेद्बुधः । कुम्भाभिधन्वणं कुन्त्यादक्षिणेनाभिमंत्रयेत् ४९ मृत्युप्रदामनायाव
अपेत्त्रैयम्भकं गतम् । गरकुम्भांक्तमंत्रेण रुद्रकुम्भं स्पृशञ्जयेत् ५० घृपदीपो च नैवेद्यं कुम्भ-
धूम्रे निवेदयेत् । प्रसादयेत्ततो देवमभिषेकार्यमादरात् ५१ अग्निषेकविधिं वक्ष्ये पूर्वाचार्यै-
रुदाहृतम् । भद्रासनोपविष्टस्य यजमानस्य ऋत्विजः ५२ दारपुत्रसमेतस्य कुर्युः सर्वेऽभिषे-
चनम् । अक्षीम्यामिति सूक्तेन पादमानीभिरेव च ५३ आपोहिष्ठेति नवगिर्यतइन्द्रदयेन
च । सहस्राक्षं ऋचेनापि देवस्यत्वेति मंत्रकैः ५४ ततः शुक्लाम्बरधरः शुक्लमाल्यानुलेपनः ।
यजमानो दक्षिणाभिस्तोषयेदृत्विजां दिकान् ५५ घेनुं पयस्विनीं दद्यादाचार्याथ सवत्सकाम् ।
निकृतिप्रतिमां वस्त्रं हेमकुम्भं च तापयेत् ५६ ग्रहाणां प्रतिमावस्त्रं तत्तज्जापांश्च दापयेत् ।
श्रीरुद्रजापिने देयः कृष्णोऽभङ्गवान्प्रयत्नतः ५७ इतरभ्योपि विप्रेभ्यो यथाशक्त्या च दक्षि-
णाम् । उक्तालाभे यथा दद्यादाचार्यब्रह्मकृत्विजाम् ५८ तत्तन्मूर्त्युं प्रदातव्यं शक्त्या वाय
प्रदापयेत् । आचार्याय च यद्वन्नं तद्वद् ब्रह्मणो भवेत् ५९ सदस्याय ब्रह्मणोर्ध्वमृत्विगम्यश्च
तदधकम् । गृह्णीयादाशिपस्तेभ्यः प्रणम्याय क्षमापयेत् ६० दद्यादन्नं पायसादि ब्राह्मणा-
न्भोजयेच्छतम् । अलाभे सति पञ्चाशद्विकं तदभावतः ६१ सर्वशान्तेश्च पठनं ब्राह्मणैरा-
शिपस्ततः । ग्रहान् क्षमापयेद्विद्वान्निकृतिः प्रीयतामिति ६२ विधाने चरिते ह्यस्मिन् ततः
शान्तिर्भवेद्भूवम् । गण्डान्तेष्वेवमेवं स्यात्सार्पाद्येष्वेवमेव हि ६३ समाष्टके द्वादशाहे
कुर्याद्विंशान्तिमादरात् ६४ ॥ इति शौनकोक्तो मूलशान्तिविधिक्रमः ॥


अथ मूलशान्तिप्रयोगः

तत्र कर्त्ता पिता मूलजातस्य द्वादशाहे जन्मनक्षत्रे वा शुभदिने-
ःष्टमे वर्षे वा मूलशान्त्यर्थं पूर्वं गणेशपूजनम् कुर्यात् । शुभासन उपवि-
श्याचम्य अर्घ्यं संस्थाप्य संकल्पं कुर्यात् अद्येहेत्यादि अमुकराशिरमुक्-
शर्माहम् अमुकराशेः पुत्रस्य कन्याया वा मूलनक्षत्रस्यामुकपादजनन-


शान्तिकर्मणि गोमुखप्रसवकर्मणि च निर्विघ्नतया कार्यसिद्धये भगवतो गणेश्वरस्य पूजनं करिष्ये इति गणेशं यथोक्तप्रकारेणाभ्यर्च्य तिलकुश-यवजलान्यादाय पञ्चाङ्गस्मरणपूर्वकं प्रधानसंकल्पं कुर्यात् अद्यहेत्यादि स्मृत्वा क्षमुकगोत्रोऽमुकराशिरमुकनाम्नः पुत्रस्य मूलनक्षत्रामुकपाद-जननामुकारिष्टनिवृत्तिपूर्वकसर्वोपद्रवशान्त्यर्थं शुभफलप्राप्तये शोनकोक्त-प्रकारेण गोमुखप्रसवपूर्वकं मूलशान्तिं करिष्ये तत्पूर्वाङ्गत्वेन मातृपूजा-पुण्याहवाचननान्दीश्राद्धानि करिष्ये तथा मूलशान्तिकर्मसम्पत्तये आचार्य्यब्रह्मणोः सदस्यत्विजां च सप्तशतीशान्तिकसूक्तादिपाठक-तृणां ब्राह्मणानां पूजनपूर्वकं वरणं च करिष्ये इति संकल्प्य मातृपूजा-नान्दीश्राद्धपुण्याहवाचनानि (पृ० ६-१४) यथाविधि विधाय आचा-र्यादीनां पूजनपूर्वकं वरणं च कृत्वा यजमानः साञ्जलिपुटो भूत्वा यथाविहितं कर्म कुरुध्वम् इति ब्रूयात् ते च करवाम यथामतीति ब्रूयुः तत आचार्य यथावाविहितं मण्डपे गृहशालायां वा ऋत्विक्स-दस्यान्यथास्थानं संवेश्य पुण्यतीर्थाभिमन्त्रितैस्तोयैः पञ्चगव्येन च भूमिं सम्प्रोक्ष्य नैऋत्या दिशि कुण्डे स्थण्डिले वाग्निमुपसमाधाय ब्रह्मोपवे-शनादिपयुक्षणान्तं (पृ० २१-२२) कृत्वा तत्र वेद्यां चतुर्विंशतिदलं कमलं कणिकाकेसरान्वितं रक्तशुक्लतण्डुलैर्लिखित्वा तन्मध्ये सुश्लक्ष्णं रक्तं व्रणवर्जितं सुवर्तुलं चतुःप्रस्रवणं ताम्रकुम्भं संस्थाप्य कुम्भ-विधिना पूर्वं कलशं संस्थाप्याभिमन्त्र्य च तदुपरि स्वर्णरूप्यताम्रादि-स्थाल्यां निष्कनिष्काद्धनिष्कपादादिमानेन यथाशक्ति निर्मितां निऋति-प्रतिमां हिमस्य त्वेत्यग्न्युत्तारणपूर्वकं पथोर्दाधघृतक्षौद्रशर्करा इति पञ्चामृतेन संस्नाप्य स्थाल्यां निधाय एतन्त० इत्यादि ॐ भूर्भुवः स्वः मूलनक्षत्रस्वामिन्निऋते इहागच्छेहतिष्ठतु प्रप्रतिष्ठितो वरदो भव १ इति निऋतिप्रतिमां प्रतिष्ठाप्य तद्दक्षिणभागे अधिदैवतं ज्येष्ठानक्षत्रदेवं इन्द्रं स्थापयेत् २ तद्वामभागे प्रत्यधिदैवतं पूर्वाषाढादेवं तोयं स्थापयेत् ३ ततश्चतुर्विंशतिदलकमले पूर्वादिशानपर्यन्तं उत्तराषाढादि अनुराधान-

क्षत्रान्तं यथाक्रमं नक्षत्राणि तत्तन्नक्षत्रदेवताश्च स्थापयेत् तत्रायंक्रमः
 ॐभूर्भुवः स्वः उत्तरादेवाः विश्वेदेवा इहागच्छन्तु इहतिष्ठन्तु सुप्रति-
 ष्ठिता वरदा भवन्तु ४ एवं ॐभूर्भुवःस्वः श्रवणदेव गोविन्द इहा० ५
 ॐभूर्भुवःस्वः धनिष्ठादेवाः वसवः० ६ ॐभूर्भुवःस्वः शतभिषादेव
 वरुण० ७ ॐभूर्भुवःस्वः पूर्वाभाद्रपदादेव अजचरण० ८ ॐभूर्भुवःस्वः
 उत्तराभाद्रपदादेव अहिर्बुध्न्य० ९ ॐभूर्भुवःस्वः रेवतीदेव पूषन्०
 १० भूर्भुवःस्वः अश्विनीदेवौ दत्तौ० ११ ॐभूर्भुवःस्वः भरणीदेव
 यम० १२ ॐभूर्भुवःस्वः कृत्तिकादेव अग्ने० १३ ॐभूर्भुवःस्वः
 रोहिणीदेव ब्रह्मन्० १४ ॐभूर्भुवःस्वः मृगशिरादेव चन्द्र० १५
 ॐभूर्भुवःस्वः आर्द्रादेव शिव० १६ ॐभूर्भुवःस्वः पुनर्वसुदेवते अदिते०
 १७ ॐभूर्भुवःस्वः पुष्यदेव गुरो० १८ ॐभूर्भुवःस्वः आश्लेषादेवाः
 सर्पाः० १९ ॐभूर्भुवःस्वः मघादेवाः पितरः २० ॐभूर्भुवःस्वः
 पूर्वाफल्गुनीदेव भग० २१ ॐभूर्भुवःस्वः उत्तरफल्गुनीदेव अर्यमन्०
 २२ ॐभूर्भुवःस्वः हस्तदेव रवे० २३ ॐभूर्भुवःस्वः चित्रादेव त्वष्टः०
 २४ ॐभूर्भुवःस्वः स्वातिदेव वायो० २५ ॐभूर्भुवःस्वः विशाखादेवौ
 इन्द्राग्नी० २६ ॐभूर्भुवःस्वः अनुराधादेव मित्र इहा० २७ इति
 क्रमेण संस्थाप्य एतन्त इत्यादि ॐभूर्भुवःस्वः विश्वेदेवाआरभ्यमित्र-
 पर्यन्ता देवताः सुप्रतिष्ठिता भवन्तु । ततो वेद्या ईशाने कलशविधिना
 (पृ० १४-१९) कलशं संस्थाप्य तत्र ब्रह्मवरुणसहितादित्यादिनव-
 ग्रहानावाह्य पूजयेत् पूजासंकल्पः—अद्येहेत्यादि अमुकराशिरमुकशर्माहं
 अमुकराशेः पुत्रस्य मूलनक्षत्रामुकपादजननामुकारिष्टनिवृत्तये शुभंफल-
 प्राप्ते मूलशान्तिकर्मणि सुवर्णप्रतिमायां अधिदेवताप्रत्यधिदेवता-
 सहितस्य मूलाधिदेवस्य निर्वृतेः उत्तराषाढादिनक्षत्रदेवतानां विश्वे-
 देवादिमित्रान्तानां पूजनं करिष्ये तथा कलशे आवाहितानां ब्रह्मवरुण-
 सहितादित्यादिनवग्रहाणां साधिप्रत्यधिदेवानां च यथामिलितोपचारैः
 पूजनं करिष्ये इति संकल्प्य प्रथमं निर्वृतिं ध्यायेत्—संस्मरेन्निर्वृति

आश्लेषाशान्तिचक्रम्



मूलशान्तिचक्रम्



स्यामं सुमुखं नरवाहनम् । रक्षोधिपं खड्गहस्तं दिव्याभरणभूषितम् ॥
तत इन्द्रं ध्यायेत्—वराभयकरः साक्षाद्विभुजो रक्तवर्णकः । पद्मास-
नोपविष्टश्च ध्यातव्यो मघवा नरैः । अथ तोयध्यानम् पाणयुग्मधरो
देवो द्विभुजः श्वेतवाहनः । ध्यातव्यस्तोयदेवस्तु मीनस्योपरि संस्थितः ॥
अन्येषां विश्वेदेवादीनां नाममंत्रेण ध्यानम् अथ निर्ऋतिम् ॐ भोषुण
परावरा निर्ऋतिर्द्रुहिणावदी तदतृष्णा तृष्णया सह इतिमंत्रेणावाहना-
सनादिभिः पूजयेत् अधिदेवताप्रत्यधिदेवतयोस्तु ॐ अधिदेवाय इन्द्राय
नमः ॐ प्रत्यधिदेवाय तोयाय नमः इतिनाममंत्राभ्यामावाहनादिकम्
अन्येषां नाममंत्रेण पूजनम् यथा ॐ विश्वेभ्यो देवेभ्यो नमः ॐ गोवि-
न्दाय नमः ॐ चसुभ्यो नमः ॐ वरुणाय नमः ॐ अजचरणाय नमः ॐ
अहिर्बुध्न्याय नमः ॐ पूष्णे नमः ॐ दत्ताभ्यां नमः ॐ यमाय नमः
अग्नये नमः ॐ ब्रह्मणे नमः ॐ चन्द्राय नमः ॐ शिवाय नमः ॐ अदितये
नमः ॐ गुरवे नमः ॐ सप्येभ्यो नमः ॐ पितृभ्यो नमः ॐ भगाय नमः ॐ
अव्यम्णे नमः ॐ रवये नमः ॐ स्वष्ट्रे नमः ॐ त्रायवे नमः ॐ शका-
ग्नीभ्यां नमः ॐ मित्राय नमः इतिसर्वेषां नाममन्त्रैः पूजनं कलशे
आदित्यादिनवग्रहाणां आकृष्णेनेत्यादि वेदमन्त्रैः आदित्याय नमः
इत्यादिनाममन्त्रैश्च पूजनं ततो निर्ऋतिदेवं रक्तचन्दनगन्धाद्यैः पुष्पैः
कृष्णासितादिभिः उक्तगन्धाद्यलाभे च यथाप्राप्तेन पूजयेत् एवं पुष्प-
समर्पणान्तं निर्ऋतिं अन्याः देवताः पूजयेत् ॥ तत ऐशान्यां रुद्रकलशं
स्थापयेत् पञ्चवर्णैः स्वस्तिकं विधाय तत्र द्रोणपरिमितान्धान्यान्नि-
क्षिप्य तत्र श्लक्ष्णं रक्तमव्रणं सुवर्तुलं कलशं कलशविधिना संस्थाप्य
तदुपरि तान्नादिपात्रे सुवर्णघटितां श्रीरुद्रप्रतिमां अग्न्युत्तारणपूर्वकं
पञ्चामृतेन संस्नाप्य कलशे संस्थाप्य पूजयेत् तत्र संकल्पः अद्यहेत्यादि
अमुकोहं मूलशान्तिकर्मणि रुद्रकलशे सुवर्णप्रतिमायां श्रीरुद्रस्य
पूजनं करिष्य एतन्त इत्यादि ॐ भूर्भुवःस्वः सुवर्णप्रतिमायां श्रीरुद्र
सुप्रतिष्ठितो वरदो भव इति प्रतिष्ठाप्य ध्यायेत् ॐ त्र्यम्बकं यजामहे

सुगन्धिं पुष्टिवर्द्धनम् उर्वारुकमिव बन्धनान्मृत्योर्मुक्षीय मा मृतात् ॥
 अनेनैव आवाहनासनपाद्यादिभिः श्रीरुद्रं पूजयेत् ततो रुद्रजापकस्तं
 कुम्भं स्पृशन् षडङ्गन्यासपूर्वकं एकादशावृत्त्या रुद्राध्यायं जपेत् तत
 आशुःशिशान इति अप्रतिरथकवचं नमस्ते रुद्रमन्यव इति षोडशर्चं
 शतरुद्रानुवाकं त्वं यविष्ठदाशुषे इत्यादि रक्षोघ्नं रक्षोहणमिति च
 कृणुष्वपाज इत्यादीन् एकादशवारं जपेत् अष्टोत्तरसहस्रं त्र्यम्बकमंत्रं
 जपेत् एकवारं पुनन्तु मा देवजना इति पावमानीश्च जपेत् इति
 रुद्रकलशे रुद्रजापी जपेत् । ततः प्रधाननिर्ऋतिपूजायां धूपविशेषः—
 मेषशृङ्गादिधूपैश्च दीपैश्चैव विशेषतः । सुरापोलिकमांसाद्यैस्तथा
 गोरोचनादिभिः ॥ मत्स्यमांससुरादीनि ब्राह्मणः परिवर्जयेत् । सुरा-
 स्थाने प्रदातव्यं क्षीरं सैन्धवमिश्रितम् । पायसं लवणोपेतं मांसस्थाने
 प्रदापयेत् ॥ इति समर्प्य सर्वेषां देवानां नीराजनं विधाय पुष्पाञ्जलिं
 समर्प्य ततो होमवेदीसमीपमागत्य स्वगृह्योक्तप्रकारेण पञ्चभूसंस्कार-
 पूर्वकमग्निं संस्थाप्य ब्रह्मोपवेशनादिपर्युक्षणांतं कर्म कृत्वा पायस-
 कृसरचरुं श्रपयित्वा वरदनामग्निं प्रतिष्ठाप्य पाद्यादिनीराजनान्तं
 सम्पूज्य द्रव्यत्यागसंकल्पं कुर्यात् अद्येहेत्यादि अमुकोहं मूलशान्ति-
 कर्मणा यक्ष्ये तत्र आधाराज्यभागदेवताभ्य इदमाज्यं तथा इदं सम्पा-
 दितं पायससमित्कृसरदिचरुद्रव्यं निर्ऋतोन्द्रतोयविश्वेदेवागोविन्द-
 वसुवरुणाजपादहिर्वुध्यपूषदस्रयमाग्निप्रजापतीन्दुशिवादितिगुरुसर्पापितृ-
 भगार्यमरवित्वष्ट्रवायुइन्द्राग्निमित्रन वग्रहरक्षोघ्नवामदेवदुर्गाऋत्विक्-
 स्तुत्वास्तोषत्यग्निक्षेत्रपालमित्रावरुणविरूपाक्षाग्निश्रीसोमरुद्रस्त्रिष्ट-
 कृदग्निभ्यो महाव्याहृतिदेवताभ्यः सर्वप्रायश्चित्तदेवताभ्यः प्रजापतये
 च मया परित्यक्तं ॐ तत्सत् यथादैवतमस्तु इति द्रव्यत्यागं विधाय ततो
 दक्षिणं जान्वाच्य ब्रह्माणान्वारब्धो मनसा प्रजापतिं ध्यात्वा आधारा-
 वाज्यभागौ जुहुयात् ॐ प्रजापतये स्वाहा इदं प्रजापतये ॐ इन्द्राय
 स्वाहा इदमिन्द्राय ॐ अग्नये स्वाहा इदमग्नये ॐ सोमाय स्वाहा इदं

सोमाय अथ प्रधानहोमः प्रथमं घृतमिश्रेण पायसेनाष्टोत्तरशतसंख्यया
 पालाशखदिरान्यतरसमिद्धिराज्येन चरुणा निऋतिमंत्रेण जुहुयात्
 (मोषूणपरावरेति अधोरकर्णऋषिर्गायत्रीछन्दो निऋतिर्देवता घृतमिश्रि-
 तपायसादिद्रव्येणाष्टोत्तरशतसंख्यया होमे विनियोगः) ॐमोषूणः परा-
 वरा निऋतिर्द्रुहिणावदी तरतुष्णः तृष्ण्या सह स्वाहा इदं निऋतये ।
 ततः अविदेवताप्रत्यधिदेवतयोरष्टाविशतिसंख्यया होमः (इन्द्रआसा-
 मिति प्रजापतिऋषिस्त्रिष्टुप्छन्दः इन्द्रो देवता पायसाज्येनाष्टाविश-
 तिसंख्यया होमे विनियोगः) ॐइन्द्रऽआमान्नेता बृहस्पतिर्दक्षिणा यज्ञः-
 पुरऽएतु सोमः देवसेनानामभिभञ्जतीनाञ्जयन्तीनां मरुतो यन्त्वग्रम्
 स्वाहा इदमिन्द्राय । (आपोहिष्ठेति सिन्धुद्वीपऋषिर्गायत्रीछन्द आपो
 देवता अपां प्रीतये अष्टाविशतिसंख्यया होमे विनियोगः) ॐआपोहिष्ठा
 मयोभुवस्तानऽऊर्जे दधातन महेरणाय चक्षसे स्वाहा इदमद्भ्यः ।
 तत उत्तराषाढादिदेवानां नाममन्त्रेण प्रत्येकमष्टसंख्यया पायसाज्येन
 जुहुयात् यथा ॐविश्वेभ्यो देवेभ्यो नमः स्वाहा इदं विश्वेभ्यो देवेभ्यः
 ॐगोविन्दाय नमः स्वाहा इदं गोविन्दाय । ॐवसुभ्योनमः स्वाहा इदं
 वसुभ्यः । ॐवरुणायनमः स्वाहा । इदं वरुणाय । ॐअजचरणाय नमः स्वाहा
 इदमजचरणाय । ॐअहिर्बुध्न्याय नमः स्वाहा । इदमहिर्बुध्न्याय ।
 ॐभूषणे नमः स्वाहा । इदं भूषणे । ॐदक्षाय नमः स्वाहा । इदं
 दक्षायाम् । ॐयमाय नमः स्वाहा । इदं यमाय । ॐअग्नये नमः
 स्वाहा । इदमग्नये । ॐधात्रे नमः स्वाहा । इदं धात्रे । ॐचन्द्रमसे
 नमः स्वाहा । इदं चन्द्रमसे । ॐशर्वाय नमः स्वाहा । इदं शर्वाय ।
 ॐअदितये नमः स्वाहा । इदमदितये । ॐबृहस्पतये नमः स्वाहा । इदं
 बृहस्पतये । ॐसर्पेभ्यो नमः स्वाहा । इदं सर्पेभ्यः । ॐपितृभ्यो नमः
 स्वाहा । इदं पितृभ्यः । ॐभगाय नमः स्वाहा । इदं भगाय । ॐअर्यम्णे
 नमः स्वाहा । इदमर्यम्णे । ॐसवित्रे नमः स्वाहा । इदं सवित्रे ।
 ॐत्वष्ट्रे नमः स्वाहा । इदं त्वष्ट्रे । ॐवायवे नमः स्वाहा । इदं

वायवे । ॐ शक्राग्निभ्यां नमः स्वाहा । इदं शक्राग्निभ्याम् । ॐ मित्राय
 नमः स्वाहा । इदं मित्राय । इति नक्षत्रदेवताभ्यो हुत्वा आकृष्णे-
 नेत्यादिमंत्रैः अष्टसंख्यया प्रत्येकं नवग्रहेभ्यो जुहुयात् । अथ कृसरहोमः
 (कृणुष्वेति पञ्चर्चस्य वामदेवऋषिस्त्रिष्टुप्छन्दो रक्षोहा देवता अष्ट-
 संख्यया कृसरहोमे विनियोगः) ॐ कृष्णुष्व पाजः प्रसितिं न पृथ्वीं
 याहि राजेवामवाँ २ ॥ इमेन तृष्वीमनुप्रसितिं द्रूणानोस्तासि विध्य
 रक्षसस्तपिष्ठैः स्वाहा । इदमग्नये १ ॐ तव भ्रमासऽआशुया पतन्त्यनु-
 स्पृश धृषता शोशुचानः तपूथंभ्यग्ने जुह्वा पतङ्गानसन्दितो विसृज
 विष्वगुन्काः स्वाहा । इदमग्नये २ ॐ प्रतिस्पशो विसृज तूर्णितमो भवा
 पायुर्विशोऽस्या अदन्धः । यो नो दूरेऽअघशंभो योऽअन्त्यग्ने माकिष्टे
 व्यथिराघर्षीत् स्वाहा । इदमग्नये ३ ॐ उदग्ने तिष्ठ प्रत्यातनुष्व
 न्यमित्राँ २ ॥ ओषतात्तिग्महेते । या नोऽअरातिं समिधान चक्रे
 नीचा नं घक्ष्यतसन्न शुष्कं स्वाहा इदमग्नये ४ ॐ ऊर्ध्वो भव प्रति-
 विध्याध्यस्मदाविष्कृष्णुष्व दैव्यान्यग्ने अवस्थिरा तनुहि यातुजूनां
 जामिमजामिं प्रभृणीहि शत्रून् स्वाहा इदमग्नये ५ ॥ (गायत्र्या विश्वा-
 मित्रऋषिर्गायत्रीछन्दः सविता देवता अष्टसंख्यया कृसरहोमे
 विनियोगः) भूर्भुवःस्वः तत्स... प्रचोदयात् स्वाहा इदं सवित्रे ॥
 (जातवेदस इति कश्यपऋषिस्त्रिष्टुप्छन्दो दुर्गा देवता अष्टसंख्यया
 कृसरहोमे विनियोगः) ॐ जातवेदसे सुनवाम सोमभरातीयतो निदहाति
 वेदः स नः पर्षदति दुर्गाणि विश्वा नादेव सिन्धुं दुरिताऽत्यग्निः
 स्वाहा इदं दुर्गायै ॥ (त्र्यम्बकमिति वशिष्ठऋषिः पंक्तिरछन्दो रुद्रो
 देवता अष्टसंख्यया कृसरहोमे विनियोगः) ॐ त्र्यम्बकं यजामहे
 सुगन्धिं पुष्टिवर्द्धनम् । उर्वारुकमिव बन्धनान्मृत्योर्मुक्षीय माऽमृतात्
 स्वाहा इदं रुद्राय ॥ (सीरायुञ्जन्तीति बुधसौम्यऋषिर्गायत्रीछन्दः
 ऋत्विक्स्तुतिर्देवता अष्टसंख्यया कृसरहोमे विनियोगः) ॐ सीरा
 युञ्जन्ति कवयो युगा वितन्वते पृथक् घीरा देवेषु सुम्नया स्वाहा

इदम् ऋत्विक्स्तुतये (तामग्निवर्णामिति सौभरिकृषिस्त्रिष्टुप्छन्दो
दुर्गा देवता अष्टसंख्यया कृसरहोमे विनियोगः) ॐ तामग्निवर्णां तपसा
ज्वलन्तीं वैरोचनीं कर्मफलेषु जुष्टाम् दुर्गां देवीं शरणमहं प्रपद्ये
सुतरसितरसे नमः स्वाहा इदं दुर्गायै ॥ (वास्तोष्पति इति वसिष्ठ
ऋषिस्त्रिष्टुप्छन्दो वास्तोष्पतिदेवता अष्टसंख्यया कृसरहोमे
विनियोगः) ॐ वास्तोष्पते प्रतिजानीह्यस्मान्त्स्वावेशोऽयमीवो भवा नः
यत्तेमहे प्रति तन्नो जुषस्व शन्नो भव द्विपदे शं चतुष्पदे स्वाहा इदम्
वास्तोष्पतये ॥ (अग्निमीले इति काण्वो मेधातिथिकृषिर्गायत्रीछन्दो-
ग्निदेवता अष्टसंख्यया कृसरहोमे विनियोगः) ॐ अग्निमीले पुरोहितं
यज्ञस्य देवमृत्विजम् होतारं रत्नधातमम् स्वाहा इदमग्नये ॥ (क्षेत्र-
स्येति वामदेवऋषिरनुष्टुप्छन्दः क्षेत्रपालो देवता अष्टसंख्यया
कृसरहोमे विनियोगः) ॐ क्षेत्रस्य पतिना वयं हितेनेव जयामसि
गामश्च पौषयित्वा स नो मृडातीदृशे स्वाहा इदम् क्षेत्रपालाय ॥
(गृणानेति जमदग्निर्ऋषिर्गायत्री छन्दो मित्रावरुणौ देवते अष्टसंख्यया
कृसरहोमे विनियोगः) ॐ गृणाना जमदग्निना योनावृतस्य सीदतम् ।
पातं सोममृता वृधा स्वाहा इदम् मित्रावरुणाभ्याम् ॥ (अग्निदूतमिति
विरूपाक्ष ऋषिरनुष्टुप्छन्दो अग्निदेवता अष्टसंख्यया कृसरहोमे
विनियोगः) ॐ अग्निं दूतम्पुरो दधे हव्यवाहमुपब्रुवे देवाँ २ ॥ आसा-
दयादिह इदं विरूपाक्षाग्नये ॥ इतिकृसरहोमः ॥ अथ प्रत्यर्चं
श्रीसूक्तेन समिदाज्यचरुद्रव्यं जुहुयात् (हिरण्यवर्णामिति पञ्चदशर्चस्य
श्रीसूक्तस्य आनन्दकदमचिक्लीतेन्दिरासुता ऋषय आद्यानां तिसृणा-
मृचामनुष्टुभञ्चतुर्थ्या बृहती पञ्चमीषष्ठ्योस्त्रिष्टुभौ सप्तम्यादि-
चतुर्दशीपर्यन्तानामनुष्टुभः पञ्चदश्याः प्रस्तारपंक्तिश्छन्दांसि सर्व-
मंत्राणां श्रीदेवता प्रत्यर्चं यथासंख्यया समिदाज्यचरुहोमे विनियोगः)
ॐ हिरण्यवर्णां हरिणीं सुवर्णरजतस्रजाम् चन्द्रां हिरण्ययीं लक्ष्मीं जात-
वेदो मऽआवह इदं श्रियै १ ॐ ताम्मऽआवह जातवेदो लक्ष्मीमनपगा-

मिनीम् यस्यां हिरण्यं विन्देयं गामकं पुरुषानहम् स्वाहा इदं श्रियै २
 ॐ अश्वपूर्वां रथमध्यां हस्तिनादप्रबोधिनीम् श्रियं देवीमुपह्वये श्रीर्मा
 देवी जुषताम् स्वाहा इदं श्रियै ३ ॐ कां सोस्मितां हिरण्यप्राकारा-
 मार्द्रां ज्वलन्तीं तृप्तां तपयन्तीं पद्मे स्थितां पद्मवर्णां तामिहोपह्वये
 श्रियम् स्वाहा इदं श्रियै ४ ॐ चन्द्रां प्रमासां यशसा ज्वलन्तीं श्रियं
 लोके देवजुष्टाहुदाराम् तां पद्मनीमीं शरणं प्रपद्येऽलक्ष्मीर्मे नश्यतां
 त्वां वृणोमि स्वाहा इदं श्रियै ५ आदित्यवर्णे तपसोऽधिजातो
 वनस्पतिस्तव वृक्षोथ विन्वः तस्य फलानि तपसा नुदन्तु मायाऽन्तरा
 याश्च बाह्याऽलक्ष्मी स्वाहा इदं श्रियै ६ उपैतु मां देवसखः कीर्तिश्च
 मणिना सह प्रादुर्भूतोस्मि राष्ट्रेस्मिन्कीर्त्तिमृद्धिं ददातु मे स्वाहा इदं
 श्रियै ७ ॐ क्षुत्पिपासामलांज्येष्ठामलक्ष्मीं नाशयाम्यहम् अभूतिम-
 समृद्धिं च सर्वां निर्णुद मे गृहात् स्वाहा इदं श्रियै ८ ॐ गन्धद्वारां
 दुराधर्षां नित्यपुष्टां करीषिणीम् ईश्वरीं सर्वभूतानां तामिहोपह्वये
 श्रियम् स्वाहा इदं श्रियै ९ मनसः काममाकूतिं वाचः सत्यमशीमहि
 पशुनां रूपमन्नस्य मयि श्री श्रयतां यशः स्वाहा इदं श्रियै १० ॐ कर्द-
 मेन प्रजा भूता मयि सम्भव कर्दम श्रियं वासय मे कुले मातरं पद्म-
 मालिनीम् स्वाहा इदं श्रियै ११ ॐ आपः सृजन्तु स्निग्धानि विक्लीत
 वस मे गृहे नि च देवीं मातरं श्रियं वासय मे कुले स्वाहा इदं श्रियै
 १२ ॐ आर्द्रां पुष्करिणीं पुष्टिं पिङ्गलां पद्ममालिनीम् चन्द्रां हिरण्ययीं
 लक्ष्मीं जातवेदो मऽआवह स्वाहा इदं श्रियै १३ ॐ आर्द्रां यष्करिणीं
 यष्टिं सुवर्णां हेममालिनीम् सूर्यां हिरण्ययीं लक्ष्मीं जातवेदो मऽआवह
 स्वाहा इदं श्रियै १४ ताम्मऽआवह जातवेदो लक्ष्मीमनपगामिनीम्
 यस्यां हिरण्यं प्रभूतं गावो दास्योश्वान् विन्देयं पुरुषानहम् स्वाहा
 इदं श्रियै १५ इति पञ्चदशर्चहोमः ॥ ततः पायसेन (त्वन्नः सोम इति
 प्रगाथश्च षिस्त्रिष्टुप्छन्दः सोमो देवता त्रयोदशसंख्यया पायसहोमे
 विनियोगः) ॐ त्वन्नः सोम विश्वतो गोपा अदाभ्यो भव सेधराज-

न्नतस्त्रिषो विषोमदेमानो दुःशंस ईशताविबलसे स्वाहा इदं सोमाय ॥
 (यातेरुद्रेति कश्यप ऋषिरनुष्टुप्छन्दः स्वराटरुद्रो देवता चतुर्गुंहीता-
 ज्यहोमे विनियोगः) ॐ या ते रुद्र शिवा तनूरधोरा पापकाशिनी तथा
 नस्तन्वा शन्तमया गिरिस्तन्ताभिचाकशीडि स्वाहा इदं रुद्राय ॥ इति
 मन्त्रैर्होम विधाय ततः पायसकृसरज्यसमिद्धिः ॐ अग्नये स्विष्टकृते
 स्वाहा इदमग्नये स्विष्टकृते ॥ ततो नूरादितवाहुतिहोमः ॐ भूःस्वाहा
 इदमग्नये ॐ भुवःस्वाहा इदं वायवे ॐ स्वःस्वाहा इदं सूर्याय ॐ त्वन्नोऽ-
 अग्ने वरुणस्य विद्वान्देवस्य हेडोऽअववासिसीष्ठा यजिष्ठो वह्नितमः
 शोशुचानो विश्वाद्वेषांशसि प्रमुमुग्न्यस्मत् स्वाहा इदमग्नीवरुणाभ्याम्
 ॐ सत्वन्नोऽअग्ने वमो भवोती नेदिष्टोऽअवयस्व नो वरुणंश्रराणो
 वीहि मृडीकंश्रसुहवो नऽएधि स्वाहा इदमग्नीवरुणाभ्याम् ॐ अयाश्चा-
 ग्नेस्यनभिस्तृतिपाश्च सत्वमित्त्वमयाऽअसि अया नो यज्ञं ब्रह्मास्य-
 यानो धेहि भेषजंश्रस्वाहा इदमग्नये ॐ ये ते शतं वरुणं रथे सदृष्टं
 व्यज्ञियाः पाशा वितता महान्तः तेभिन्नोऽअद्य सवितोत विष्णुर्विश्वे
 शुञ्चन्तु भरुतः स्वर्काऽस्वाहा इदं वरुणाय सवित्रे विष्णवे विश्वेभ्यो
 देवेभ्यो मरुद्भ्यः स्वर्केभ्यः ॐ उदुत्तमं वरुण पाशमस्मदवाधमं त्विम-
 ध्यमंश्रथाय अथा वयमादित्यव्रते वयं तवानागसोऽअदितये स्याम
 स्वाहा इदम् वरुणायादित्यै । ॐ अग्नये प्रजापतये स्वाहा इदमग्नये
 प्रजापतये । ॐ अग्नये स्विष्टकृते स्वाहा इदमग्नये स्विष्टकृते । संस्रव-
 प्राशनम् पवित्रप्रतिपत्तिः प्रणीताविमोकः ब्रह्मणे पूर्णपात्रदानसंकल्पः
 अद्येहेत्यादिना अमुकोहं मूलशान्तिकर्माङ्गहोमकर्मणः सांगफलप्राप्तये
 साद्गुण्यार्थम् अपूर्णपूर्णार्थं सद्रव्यं पूर्णपात्रं ब्रह्मणे तुभ्य सम्प्रददे
 मन्त्रपाठः अक्रन्कर्म कर्मकृतः सह वाचा मयोभुवा देवेभ्यः कर्म
 कृत्वास्तं प्रेत सचाभुवः ॥ ततो निऋतये इन्द्राय अद्भ्यो विश्वं देवादि-
 नक्षत्रदेवताभ्यः रुद्राय आदित्यादिनवग्रहेभ्यः अधिदेवताभ्यः प्रत्यधि-
 देवताभ्यः विनायकादिपञ्च० इन्द्रादिदशदिक्पालेभ्यः क्षेत्रपालाय च

सदीपमाषभक्तनायसादिवलीन् यथाक्रमेण दत्त्वा (बलिदानप्रकारस्तु प्र० ९२ दृष्टव्यः) पूर्णाहुतिं जुहुयात् तत्र यजमानो वा आचार्यो वा समुद्रादूर्मीत्यादिमंत्रैर्द्वादशधा चतुर्धा वा गृहीतेनाज्येन जुहुयात् तत्र संकल्पः अद्येहामुकोहं पुत्रस्य मूलनक्षत्रजननशान्तिहोमकर्मणः अपूर्ण-पूर्णार्थं न्यूनातिरिक्तपरिपूर्यर्थं च मृडनाभाग्नौ पूर्णाहुतिहोमं करिष्ये नारिकेलं पूगंफलं वा रक्तवस्त्रसहितं कृत्वा सुत्रं सुचिं सम्पूज्य जुहुयात् होममन्त्राः ॐ समुद्रादूर्म्मिर्भूमधुमाँ २ ॥ उदारदुषाँं शुना सम-मृतत्वमानद् घृतस्य नाम गुह्यं यदस्ति जिह्वा देवानाममृतस्य नाभिः १ ॐ प्रजापते न त्वदेतान्यन्यां विश्वा रूपाणि परिता बभूव । यत्कामास्ते जुहुमस्तन्नोऽस्तु त्रयँस्याम पतयो रयीणाम् । २ ॐ रुद्र यत्ते कृविपर नाम तस्मिन्हृतयस्यमेष्टमसि स्वाहा ३ ॐ पूर्णां दर्वि परापत सुपूर्णा पुनरापत वस्नेव विक्रीणावहाऽइषमूर्जँशतक्रतो स्वाहा ४ ॐ सप्त ते अग्ने समिधः सप्त जिह्वाः सप्त ऋषयः सप्त धाम प्रियाणि सप्त होत्राः सप्तधा त्वा यजान्त सप्त योनीरापृणस्व घृतेन स्वाहा ५ ॐ मूर्द्धानं दिवोऽरतिं पृथिव्या वैश्वानरमृतऽआजातमग्निम् कविँसम्राज-मतिथिं जनानामासन्ना पात्रं जनयन्त देवाः स्वाहा ६ ॐ सदसस्पति-मद्भुतं प्रियमिन्द्रस्य काम्यम् सनिभमेधामयासिषँस्वाहा ७ ॐ याम्मे-घान्देवगणाः पितरश्चोपासते तया मामद्य मेघयाऽअग्ने मेघाविनं कुरु स्वाहा ८ इतिमन्त्रैः पूर्णाहुतिं हुत्वाग्निं प्रार्थयेत्—श्रद्धां मेघां यशः प्रज्ञां विद्यां बुद्धिं बलं श्रियम् । आयुष्यं द्रव्यमारोग्यं देहि मे हव्य-वाहनं ॐ तनूपा अग्नेसि तन्वं मे पाहि । आयुर्दा अग्नेस्यायुर्मदेहि वच्चोदा अग्नेऽसि वच्चोमे देहि अग्ने यन्मे तन्वा ऊनं तन्म आपृण मेघां मे देवः सविता आदधातु मेघां मे देवी सरस्वती आदधातु मेघामश्विनौ देवा-वाधतां पुष्करस्त्रजौ ॐ अङ्गानि च म आप्यायन्ताम् इति सर्वाङ्गे । वाक् च म आप्यायतामिति मुखे प्राणश्च म आप्यायताम् इति नसोः । श्रोत्रं च म आप्यायताम् इति श्रोत्रयोः यशोबलं च म आप्यायतामिति बाह्वोः । ततस्त्यायुषं कुरुते भस्मना ॐ व्यायुषं जमदग्नेः इति ललाटे

कश्यपस्य त्र्यायुषम् इति ग्रीवायाम् यदेवेषु त्र्यायुषम् इति दक्षिणांसे
तन्नोऽस्तु त्र्यायुषम् इति हृदि ॐ त्र्यायुषं जमदग्नेः कश्यपस्य त्र्यायुषं
यदेवेषु त्र्यायुषं तन्नोऽस्तु त्र्यायुषम् इति सर्वाङ्गमालभेत् । ततो होम-
दक्षिणासंकल्पः अद्यहेत्यादिअमुकोहं मूलशान्तिनिमित्तकहोमकर्मणः
साङ्गफलप्राप्तये साद्गुण्याय च इमां दक्षिणां आचार्याय तुभ्यं सम्प्रददे
इति ततोऽग्निं विसर्जयेत् गच्छ गच्छ सुरश्रेष्ठ स्वस्थाने परमेश्वर ।
यत्र ब्रह्मादयो देवास्तत्र गच्छ हुताशन ॥ भो भो वह्ने महाशक्ते
सर्वकामप्रसाधक । कर्मन्तिरेपि संप्राप्ते सान्निध्यं कुरु सादरम् ॥
इति विसृज्य ततो दक्षिणकरेण प्रधाननिर्कृतिकुम्भाभिमंत्रणं कृत्वा मृत्यु-
प्रशमनार्थाय अष्टोत्तरशतधा जप्तेन त्र्यम्बकमंत्रेण पूर्वोक्तीर्मन्त्रैश्च
रुद्रकलशमभिमंत्र्य एतत्कलशद्वये नवग्रहकुम्भे च पूर्ववद्धूपदीपनैवेद्यानि
समर्प्य यजमानाभिषेकार्थं आदराद्देवं प्रसादयेत् ततः प्राङ्गणे कल्पित-
स्नानमण्डपे गोमयोपलिप्तस्वस्तिकादिशोभितश्रीपर्णादिपीठे नव्यवस्त्रं
प्रसार्य तत्रोपविष्टः पुत्रपत्नीसहितो यजमानः शंखवाद्यादिरवे जाय-
माने मङ्गलगीतानि शृण्वन् स्नानसंकल्पं कुर्यात् अद्यहेत्यादिसपुत्रः
सपत्नीकोहं मम पुत्रस्य मूलनक्षत्रामुकपादजननसूचितारिष्टनिवृत्तये
शुभफलप्राप्तये अभिषेकमन्त्रैर्यजान्तस्नानं करिष्ये ततो दारपुत्रसहि-
तस्य प्राङ्मुखस्योदङ्मुखस्य वा यजमानस्य शिरसि आचार्यादयो
ब्राह्मणाः वक्ष्यमाणमन्त्रं रभिषेकं कुर्युः तत्र मंत्रा उच्यन्ते—अक्षिभ्या-
मिति सूक्तेन पावमानीभिरेवच आपोहिष्ठेति नवभिर्यतइन्द्रद्वयेन च
१ सहस्राक्षऋचा चैव देवस्यत्वेतिमन्त्रकैः शिवसंकल्पमंत्रेण वक्ष्य-
माणैश्च मंत्रकैः २॥ ॐ अक्षिभ्यां ते नासिकाभ्यां कर्णाभ्यां चिबुका-
दधि यक्ष्मं शीर्षण्यं मस्तिष्काज्जिह्वाया विवृहामि ते १ ग्रीवाम्बस्तऽ
उष्णिहाभ्यः कीकसाभ्यो अनूक्यान् यक्ष्मं दोषण्यमंसाभ्यां बाहुभ्यां
विवृहामि ते २ आन्त्रेभ्यस्ते गुदाभ्यो वनिष्ठो हृदयादधि यक्ष्म
मतस्सनाभ्यां यत्कःप्लासिभ्यो विवृहामि ते ३ ऊरुभ्यान्ते अष्ठिवद्भ्यां

पार्ष्णिभ्यां प्रपदाभ्याम् यक्ष्मं श्रोणिभ्यां भासदाब्धंससो विवृहामि ते ४
 मेहनादनंकरणान्लोमभ्यस्ते नस्त्रेभ्यः यक्ष्मं सर्वस्मादात्मनस्तमिदं
 विवृहामि ते ५ अङ्गादङ्गान्लोमनोलोमनो जातं पर्वणि पर्वणि यक्ष्मं सर्व-
 स्मादात्मनस्तमिदं विवृहामि ते ॥ ६ यः पावमानारध्येत्यृषिभिः सम्भृतं
 रसम् सर्वं सपृतमश्नातु स्वदित मातरिश्वना ७ पावमानी ये अध्येत्यृ-
 षिभिः सम्भृतं रसम् तस्मै सरस्वती दुहे क्षीरं सन्धिर्मधुदकम् ८ पाव-
 मानीः स्वस्त्ययनीः सुदुषा हि घृतक्षुतम् ऋषिभिः सम्भृतो रक्षो
 वृषणेष्वमृतं हितम् ९ पवमानीर्हन्तु नऽऽमं लोकमथोऽअशुम् कामान्स-
 वर्द्धयन्तु नो देवो देवैः समाहिताः १० येन देवाः पवित्रेणात्मानं
 पुनते सदा तेन ते सहस्रधारेण पावमानीः पुनन्तु नः ११ पावमानीः
 स्वस्त्ययनीस्ताभिर्गच्छति नान्दनम् पुण्याँश्च भक्षान्मधयत्यमृतत्वं
 गच्छति तरत्समन्दीधावति १२ ॥ ॐ आपो हि ष्ठा मयोभुवस्तानऽ
 ऊर्जं दधातन महेरणाय चक्षुषे १३ यो वः शिवतमो रसस्तस्य भाजय-
 तेह नः उशतीरिव मातरः १४ तस्माऽअरं गमाम वो यस्य क्षयाय
 जिन्वथ आपो जनयथा च नः १५ त्रायन्तामिनदेवास्त्रायन्तां मरुतां
 गणाः त्रायतं विश्वा भूतानि यथामर्य आसत १६ आपऽइद्वाऽउ भेषजं
 आपोऽअमीवचातनी आपः सर्वस्य भेषजीस्तास्ते कृण्वन्तु भेषजम् १७
 हस्ताभ्यां दशशाखाभ्यां जिह्वा वाचपुरोगवी अनामयित्नुभ्यान्त्वाजा-
 ऽयान्त्वोपस्पृशामसि १८ इमा आपः शिवतमा इमा राष्ट्रस्य भेषजी
 इमा राष्ट्रस्य वद्धनी इमाराष्ट्रभृतो मताः १९ याभिरिन्द्रमभ्यषिञ्चन्प्र-
 जापति सामं राजान वरुणं ताभिरिन्द्रमभिषिञ्चामि २० महान्तं त्वा
 महीन मम्राजं चर्षणीनाम् देवी जनित्र्यजीजनत् भद्रा जनित्र्यजीजनत्
 २१ ॥ ॐ यत इन्द्र भयामहे ततो नोऽअभयं कुरु मधवञ्छिन्धि तव
 तन्मर्षीतिभिर्विद्विषो जहि २२ त्वं हि राघस्पते राघसो महः क्षयस्यासि
 विधतः तंत्वा वयं मधवँस्तिग्मगीर्वाणः सुतावन्तो हवामहे २३ सहस्रा-
 क्षेण शतशारदेन शतायुषा हविषा हार्षमेनम् शतं यथेमं शरदो न

यातीन्द्रो विश्वस्य दुरितस्य पारम् २४ ॐ शतञ्जीव शरदो वर्द्धमानः
 शतं हेमन्ताच्छतं वसन्ताच्छतमिद्राग्नी सविता बृहस्पतिः शतायुषा
 हविषेण पुनर्दुहुः २५ आहार्यं विदुस्त्वा पुनरागाः पुनर्नवाः सर्वाङ्ग सर्व
 ते चक्षुः सर्वमायुश्च ते विदुः २६ तदोजो वृणीमहे गां तुषायमगोतु
 यज्ञपतये देवी स्वस्तिरस्तु नः स्वस्ति मालुषेभ्यः उद्धृतिर्जातुभेषज
 शन्नोऽस्तु द्विपदे शं चतुष्पदे २७ ॐ समुद्रज्येष्ठा सलिलस्य मध्यात्पु-
 नाना यत्यनिविशमानाः इन्द्रो या वज्री वृषभो ररादा ता आपो देवी-
 रिह मामवन्तु २८ या आपो दिव्या उतवा स्रवन्ति खनित्रिमा उत वा
 याः स्वयंजाः समुद्रार्थाः शुचयो याः पावकास्ता आपो देवीरिह मामवन्तु
 २९ यासां राजा वरुणो याति मध्ये सत्यानृते अवपश्यन् समुद्रार्था
 मधुश्च्युतः शुचयो याः पावकास्ता आपो देवीरिह मामवन्तु ३० यासु
 राजा वरुणो यासु सोमो विश्वेदेवाः या सृज्जं मदन्ति वैश्वानरो
 यास्वर्गिनः प्रविष्टस्ता आपो देवीरिह मामवन्तु ३१ ॐ देवस्य त्वा सवितुः
 प्रसवेशिनोर्बाहुभ्यां पूष्णो हस्ताभ्यां अग्नेस्तेजसा सूर्यस्य वर्चसेन्द्र-
 स्येन्द्रियाभिषिञ्चामि बलाय श्रिये यशसेऽन्नाद्याय ३२ ॐ यज्जाग्रतो
 दूरमुदैति दैवन्तदु सुप्तस्य तथैवैति दूरङ्गमज्ज्योतिषाञ्ज्योतिरेकन्तन्मे
 मनः शिवसंकल्पमस्तु ३३ येन कर्माण्यपसो मनीषिणो यज्ञे कृण्वन्ति
 विदथेषु घीराः यदपूर्वं यक्षमन्तः प्रजानान्तन्मे मनः शिवसंकल्पमस्तु
 ३४ यत्प्रज्ञानमुतचेतो धृतिश्च यज्ज्योतिरन्तरमृतं प्रजासु यस्मान्न
 ऋते किञ्चन कर्म क्रियते तन्मे मनः शिवसंकल्पमस्तु ३५ येनेदं
 भूतम्भुवनम्भविष्यत्परिगृहीतममृतेन सर्वम् येन यज्ञस्तायते सप्तहोता
 तन्मे मनः शिवसंकल्पमस्तु ३६ यस्मिन्नृचः सामयजूंश्च यस्मिन्प्रति-
 ष्ठिता रथनाभाविवाराः यस्मिंश्चित्तथ्सर्वमोतम्प्रजानान्तन्मे मनः
 शिवसंकल्पमस्तु ३७ सुषारथिरश्वानिव यन्मनुष्यान्नेनीयतेऽभीशुभिर्वा-
 जिन इव हृत्प्रतिष्ठं यदजिरञ्जविष्ठं तन्मे मनः शिवसंकल्पमस्तु ३८
 ॐ देवस्य त्वा सवितुः प्रसवेशिनोर्बाहुभ्यां पूष्णो हस्ताभ्यां सरस्वत्यै

वाचोर्जयन्तुर्व्यत्वेणाग्ने साम्राज्येनाभिषिञ्चामि ३९ देवस्य त्वा सवितुः
 प्रसवेऽश्विनोर्बाहुभ्यां पूष्णो हस्ताभ्यां अश्विनोर्भैषज्येन तेजसे ब्रह्म-
 वर्चसायाभिषिञ्चामि ४० सरस्वत्यै भैषज्येन वीर्यायान्नाद्यायाभि-
 षिञ्चामि इन्द्रस्येन्द्रियेण बलाय श्रियै यशसेऽभिषिञ्चामि ४१ कोसि
 कतमोसि कस्मै त्वा कामाय त्वा सुश्लोक सुमङ्गल सत्य राजन् ४२
 शिरो मे श्रीयेशो मुखं त्विविकेशाः श्मश्रूणि सजा मे प्राणोऽमृतं
 सम्राट् चक्षुर्विराट् श्रोत्रम् ४३ जिह्व मे भद्रं वाह् महो मन्युः स्वराट्
 भामः मोदाः प्रमोदा अंगुलीभिरंगुलीरंगानि मित्रं मे सह बाहू मे बल-
 मिन्द्रियं हस्ता मे कर्म वीर्यं आत्मा क्षेत्रमुरो मम ४४ पृष्टिर्मे
 राष्ट्रमुदरं मोग्रीबाश्च श्रोणी ऊरू अरत्नी जानुनी विशो मेङ्गानि सर्वतः
 ४५ नाभिर्मे चित्तं विज्ञानं पायुर्मेऽपचितिं भसत् आनन्दनन्दावाण्डौ
 मे भगः सौभाग्यं यशः ४६ जंघाभ्यां पङ्क्त्यां घर्म्मोस्मि विशि राजा
 प्रतिष्ठितः प्रतिक्षेत्रे प्रतितिष्ठामि राष्ट्रे प्रत्यश्वेषु प्रतितिष्ठामि गोषु
 प्रत्यङ्गेषु प्रतितिष्ठामि आत्मनि प्रतिप्राणेषु प्रतितिष्ठामि पृष्टे प्रतिद्या-
 वापृथिवीभ्यां त्वा प्रतितिष्ठामि यज्ञे ४७ त्रयोदेवा एकादश त्रयस्त्रिंश-
 शाः सुराघमः बृहस्पतिपुरोधा देवस्य सवितुः सवे ४८ प्रथमाद्वितीयै-
 द्वितीयातृतीयैस्तृतीयाः सत्येन सत्यं यज्ञेन यजूंश्चपि सामभिः सामान्यु-
 णिभिः ऋचः पुरोनुवाक्याभिः पुगेनुवाक्या याज्याभिर्याज्या न्वषट्-
 कारैर्वषट्कारा आहुतीभिराहुतयो मे कामान्संवर्द्धयन्तु ४९ सर्व्वे
 समुद्राः सरितस्तीर्थानि जलदा नदाः । आयान्तु यजमानस्य दुरितक्षय-
 कारकाः ५० स्वस्ति नऽइन्द्रो बृद्धश्रवाः स्वस्ति नः पूषा विश्ववेदाः
 स्वस्ति नस्तार्क्षोऽरिष्टनेमिः स्वस्ति नो बृहस्पतिर्दधातु ५१ पयः
 पृथिव्यां पयऽआषधीषु पयो दिव्यंतरिक्षे षयोधाः पयस्वतीः प्रदिशः
 सन्तु मह्यम् ५२ विष्णो रराटमसि विष्णोः शनप्त्रेस्थो विष्णोः
 स्यूरसि विष्णोऽध्रुवोसि वैष्णवमसि विष्णवे त्वा ५३ अग्निर्देवता
 वातो देवता सूर्यो देवता चन्द्रमा देवता वसवो देवता रुद्रा देवता-

दित्या देवता मरुतो देवता विश्वेदेवा देवता बृहस्पतिर्देवतेन्द्रो देवता
वरुणो देवता ५४ मूर्द्धासि राङ्ध्रुवासि धरुणा धर्यसि धरणी आयुषे
त्वा वर्चसे त्वा कृष्यै त्वा क्षेमाय त्वा ५५ द्यौः शान्तिरन्तरिक्षं
शान्तिः पृथिवीशान्तिरापः शान्तिरोषधयः शान्तिर्व्वनस्पतयः शान्ति-
र्व्विश्वेदेवाः शान्तिर्ब्रह्मशान्तिः सर्व्वं शान्तिः शान्तिरेव शान्तिः सा
मा शान्तिरेधि ५७ विश्वानि देव सवितर्दुरितानि परासुव यद्भद्रं
तन्नऽआसुव ५७ ।

अथ पौराणिकमन्त्राः—सुरास्त्वामभिषिञ्चन्तु ब्रह्मविष्णुमहेश्वराः ।
वामुदेवो जगन्नाथस्तथा संकर्षणो विभुः १ प्रद्युम्नश्चानिरुद्धश्च भवन्तु
विजयाय ते । आखण्डलोऽग्निर्भगवान्यमो वै निर्व्वर्त्ततिस्तथा २ वरुणः
पवनश्चैव धनाध्यक्षस्तथा शिवः । ब्रह्मणा सहिताश्चैव दिक्पालाः पान्तु
वः सदा ३ कीर्त्तिलक्ष्मीः धृतिर्ममैधा पुष्टिः श्रद्धा क्रिया मतिः । बुद्धि-
र्लज्जा वपुःशान्तिस्तुष्टिः कान्तिश्च मातरः ४ एतास्त्वामभिषिञ्चन्तु
धम्मपत्न्यः समागताः । आदित्यश्चन्द्रमा भौमो बुधजीवसितार्कजाः ५
ग्रहास्त्वामभिषिञ्चन्तु राहुः केतुश्च पूजिताः । देवदानवगन्धर्वा
यक्षराक्षसपन्नगाः ६ ऋषयो मनवो गावो देवमातर एव च । देव-
पत्न्यो द्रुमा नागादैत्याश्चाप्सरसां गणाः ७ अस्त्राणि सर्व्वशस्त्राणि
राजानो वाहनानि च । औषधानि च रत्नानि कालस्यावयवाश्च ये
८ सरितः सागराः शैलास्तीर्थानि जलदा नदाः । एते त्वामभि-
षिञ्चन्तु सर्व्वकार्य्यार्थसिद्धये ९ अथाष्टदिक्पालमन्त्रैरभिषेकः योसौ
वज्रधरो देवो महेन्द्रो गजवाहनः । मूलजातशिशोर्दोषं मातापित्रोर्व्य-
पोहतु १ योसौ शक्तिधरो देवो हुतभुङ्मेषवाहनः । सप्तजिह्वः स
देवोऽग्निर्मूलदोषं व्यपोहतु २ योसौ दण्डधरो देवो धर्मो महिषवाहनः ।
मूलजातशिशोर्दोषं मातापित्रोर्व्यपोहतु ३ योसौ खड्गधरो देवो निर्व्वर्त्ती
राक्षसाधिपः । प्रशामयतु मूलोत्थं दोषं बालस्य शान्तिदः ४ योसौ
पाशधरो देवो वरुणश्च जलेश्वरः । नक्रवाहः प्रचेतानो मूलोत्थाघं

व्यपोहतु ५ योसौ देवो जगत्प्राणो मारुतो मृगवाहनः । प्रशामयतु
मूलोत्थं दोषं गण्डान्तसम्भवम् ६ योसौ निधिपतिर्देवो गदाभृन्नर-
वाहनः । मातापित्रोः शिशोश्चैव मूलदोषं व्यपोहतु ७ योसाविन्दु-
धरो देवो पिनाकी वृषवाहनः । आश्लेषामूलगण्डान्तदोषमाशु व्यपोहतु
८ विघ्नेशः क्षेत्रपा दुर्गा पिनाकी गरुडध्वजः । सर्वदोषप्रशमनं सर्वं
कुर्वन्तु शान्तिदा ९ ॥ ॐ शान्तिरस्तु पुष्टिरस्तु वृद्धिरस्तु यच्छ्रेय-
स्तदस्तु रोगः शोकः कष्टं दुःखं दारिद्र्यं तत् दूरे प्रतिहतमस्तु
ॐ भूर्भुवः स्वः अमृताभिषेकोस्तु इत्यभिषेकं कृत्वा सपुत्रपत्नीकं यजमानं
कलशजलेन सहस्रधारया स्नापयेयुः स्नातो यजमानश्च शुक्लाम्बर-
धरो भूत्वा रूपं रूपमिति मन्त्रेण घृतच्छायादर्शनं कुर्यात् मन्त्रः ॐ रूपं
रूपं प्रतिरूपो बभूव तदस्य रूपं प्रतिचक्षणाय इन्द्रो मायाभिः पुरुरूप
ईयते युक्ताहस्य इरयः शता दशा ॥ इति । ततः स्नानवस्त्राणि
आचार्याय समर्प्य सुमुहूर्तगीतवाद्यशंखरवे जायमाने स्वयं स्वस्तिवाचनं
पठन् पुत्रस्य मुखं पश्येत् मन्त्रेण अङ्गादङ्गात्सम्भवसि हृदयादभिजायसे ।
आत्मा वै पुत्रनामासि स जीव शरदः शतम् ॥ इति मन्त्रेण पुत्रमुखं
दृष्ट्वा स्वाङ्गे निधाय गोदानप्रतिमादानादिसंकल्पं कुर्यात् अद्ये-
हेत्यादि अमुकराशिरमुकशर्मा सपुत्रसपरिवारोहं मम पुत्रस्य मूल-
नक्षत्रामुकपादजनितसूचितारिष्टनिवृत्तिपूर्वकशुभफलप्राप्तये सर्वोपद्रव-
शान्त्यर्थं शौनकोक्तप्रकारेणानुष्ठितस्य मूलशान्तिकर्मणः साङ्गफल-
प्राप्तये साद्गुण्यार्थं कृतस्य होमकर्मणः साद्गुण्यार्थं सवत्साभिमां
धेनुं तथा अधिदेवताप्रत्यधिदेवतासहितां सवस्त्रकुम्भां मूलनक्षत्रदेव-
निर्ऋतिप्रतिमां ग्रहपूजासामग्रीं च आचार्याय दास्ये तथा श्रीरुद्र-
प्रतिमां कृष्णवृषभं कुम्भं च रुद्रजापिने दास्ये तथा सदस्यत्विग्भ्यो
यथायथं सूक्तपाठादिशान्तिकाध्यायादिपाठकजापकेभ्यो ब्राह्मणेभ्यो
यथांशेन दक्षिणां भोजनं च दास्ये तथेमां भूयसीं दक्षिणां भोजनं च
अन्येभ्यो ब्राह्मणेभ्यो विभज्य दास्ये ॐ तत्सत् इतिसंकल्प्य यथाक्रमेण

दद्यात् सत्र क्रमः आचार्य्यायि निष्कं निष्कार्द्धं वा दक्षिणा तदर्द्धं ब्रह्मणे
ब्रह्मणोर्द्धं सदस्याय तदर्द्धमृत्विग्भ्यः तदर्द्धं सूक्तादिपाठकेभ्य इति ततः
प्रायसादिना यथाशक्ति शतं पञ्चाशत् दश वा ब्राह्मणान् भोजयेत्
तत आचार्य्यादयो यजमानं घृतच्छायादर्शनं कारयित्वा तिलकाक्षता-
रोपणं मंत्रपाठादिकं रक्षाबन्धनं व्यायुषकरणं च कुर्युः यजमानश्च
तेभ्य आशिषो गृहीत्वा प्रणिपत्य क्षमापयेत् ततः कांस्यपात्रोपरि
स्थाप्य दीपान्प्रज्वलितान्पुनः प्रकुर्यान्मङ्गलार्थं च महानीराजनं विधिम्
तत उक्तप्रकारेण ब्राह्मणान्भोजयित्वा तेभ्य आशिषो गृहीत्वा अनेन
शान्तिकर्मणा ॐ तत्सत् यज्ञपुरुषः प्रीयतां तत्प्रीत्या निष्कृतिदेवः
प्रीयतामिति वदेत् ततो ब्राह्मणानुजया स्वजनबन्धुभि सहितो भुञ्जीत
विधाने चरिते ह्यस्मिन्ततः शान्तिर्भवेद्ध्रुवम् । गण्डांतेष्वेवमेवं स्याद-
श्लेषास्वेवमेव हि १ इत्युक्तं मुनिना सम्यङ्मूलजातहिताय च । माता-
पित्रोर्द्धनस्यापि बन्धुकोपप्रशांतये २ ॥

इतिशौनकोक्तो मूलशान्तिप्रयोगः ॥

अथाश्लेषानक्षत्रजननशान्तिः

तत्र फलं मूलनक्षत्रवत् व्यत्ययेन ज्ञेयम् । यथा—आद्यो पितानाश-
भुपैति मूलं पादे द्वितीये जननी तृतीये । घनं चतुर्थोस्यशुभोऽय शान्त्या
सर्वत्र सत्स्यादहिभे विलोममिति ॥ अहिभे अश्लेषानक्षत्रे विलोमं
विपरीतं फलं स्यात् । यथा चतुर्थपादे पितृनाशः तृतीये जननीनाशः
द्वितीये घननाशः प्रथमः शुभ इति । तत्र यस्य यस्मिन्पादे जनिस्त-
दरिष्टपरिहाराय मूलनक्षत्रवत् अत्रापि शान्तिः कर्त्तव्या तत्र प्रथमं
गोमुखप्रसन्नं कुर्यात् मूलनक्षत्रवन्मण्डलं त्रिधाय गोमयोपलिप्तभूमौ
शुभासन उपविश्याचम्य प्रथमं गणेशपूजनं कुर्यात् तत्र संकल्पः अद्ये-
हेत्यादि अमुकोहं अमुकराशेः पुत्रस्य अश्लेषानक्षत्रामुकपादजननसूचित-

पित्राद्यरिष्टनिरसनद्वारा श्रीपरमेश्वरप्रीत्यर्थं गोमुखप्रसवपूर्वकं शौन-
कोक्तप्रकारेणाश्लेषाशान्तिं करिष्ये तत्पूर्वाङ्गत्वेन गणेशपूजामातृपूजा-
नान्दोश्राद्धपुण्याहवाचनानि करिष्ये इतिसंकल्प्य कर्मचतुष्टयमनुष्ठाय
(पृ० २-१४) गोमुखप्रसवं विधिना अनुष्ठाय (पृ० १९८) आचार्या-
दीनां वरणं कुर्यात् तत्र संकल्पः अद्यहेत्यादि अमुकोहं करिष्यमाणा-
श्लेषाशान्तिकर्मणि आचार्यादिकर्मं कर्तुम् आचार्यादीनां पूजन-
पूर्वकं वरणं करिष्ये इतिसंकल्प्य आचार्यं ब्रह्माणं सदस्यान् ऋत्विजः
सूक्तसप्तशतीशान्तिकाध्यायपाठकारकान् वृत्वा यथाविहितं कर्मं कुरु-
ध्वमिति यजमानेनोक्ते करवाम इति ते वदेयुः तत आचार्यो मूल-
नक्षत्रशान्तिवत् गृहशालायां पञ्चगव्येन पुण्यतोयेन भूमिं सम्प्रोक्ष्य
तत्र मध्ये वेद्यां चतुर्विंशतिदलोपेत कर्णिकाकेसरयुतं रक्तशुक्लतण्डुलैः
पङ्कजं निर्माय तत्र सुलक्षणं रक्तं व्रणविवर्जितं चतुःप्रस्रवणं कुम्भं
पद्ममध्ये संस्थाप्य वेद्याः चतुष्कोणेषु कलशचतुष्टयं संस्थाप्य मध्य-
कलशे सुवर्णनिर्मितां अश्लेषास्वामिनः सर्पस्य तथाधिदेवस्य पुण्य-
नक्षत्रस्वामिनो गुरोः तथा प्रत्यधिदेवानां मघास्वामिनां पितॄणां
प्रतिमाः स्थापयेत् चतुर्विंशतिदलेषु भगादिचतुर्विंशतिदेवानां पूर्वादि-
क्रमेण स्थापनमावाहनम् तदीशाने रुद्रकलशे श्रीरुद्रप्रतिमायां रुद्रा-
वाहनं कलशे नवग्रहावाहनं पूजनं च लिखितचक्रक्रमेण कुर्यात् तत्र
होमवेद्यां पञ्चभूसंस्कारपूर्वकमग्निं संस्थाप्य मूलशान्तिविधिना कलशं
संस्थाप्य तत्र सुवर्णप्रतिमायां सर्पस्य गुरोः पितॄणाम् अन्यदेवानां च
आवाहनं कुर्यात् ॐ भूर्भुवःस्वः सुवर्णप्रतिमायाम् अश्लेषानक्षत्रदेव सर्प
इहागच्छेहतिष्ठ पूजार्थं त्वामावाहयामि १ ॐ भूर्भुवःस्वः सर्पाधिदेव
पुण्यनक्षत्रदेव गुरो इहागच्छेहतिष्ठ पूजार्थं त्वामावाहयामि २
ॐ भूर्भुवःस्वः सर्पप्रत्यधिदेवाः मघानक्षत्रदेवा पितर इहागच्छन्तु
पूजार्थं युष्मानावाहयामि ३ ॐ भूः० पूर्वफल्गुनीदेव भग इहा० ४
ॐ भूः० उत्तरफल्गुनीदेव अर्यमन् इहा० ५ ॐ भूः० हस्तदेव रवे इहा०

६ ॐभूः चित्रादेव त्वष्ट इहा० ७ ॐभूः स्वातीदेव वायो इहा०
 ८ ॐभूः विशाखादेवौ शक्राग्नी इहागच्छतं पूजार्थं युष्माम् आवा-
 हयामि ९ ॐभूः अनुराधादेव मित्र इहा० १० ॐभूः ज्येष्ठादेव
 इन्द्र इहा० ११ ॐभूः मूलदेव निऋते इहा० १२ ॐभूः पूर्वाषा-
 ढादेव तोय इहा० १३ ॐभूः उत्तराषाढादेवा विश्वेदेवाः इहा-
 गच्छन्तु इह तिष्ठन्तु पूजार्थं युष्मानावाहयामि १४ ॐभूः
 श्रवणदेव गोविन्द इहा० १५ ॐभूः धनिष्ठा देवाः वसव इहागच्छन्ति-
 हतिष्ठन्तु पूजार्थं युष्मानावाहयामि १६ ॐभूः शतभिषादेव वरुण
 इहा० १७ ॐभूः पूर्वभाद्रपदादेव अजचरण इहा० १८ ॐभूः
 उत्तरभाद्रपदादेव अहिर्बुध्न्य इहा० १९ ॐभूः रेवतीदेव पूषन्
 इहा० ॐभूः अश्विनीदेवौ दसौ इहागच्छतं इहतिष्ठतं पूजार्थं युवां
 आवाहयामि २१ ॐभूः भरणीदेव यम इहा० २२ ॐभूः कृत्तिका-
 देव अग्ने इहा० २३ ॐभूः रोहिणीदेव ब्रह्मन् इहा० २४ ॐभूः
 मृगशिरो देव चन्द्र इहा० २५ ॐभूः आर्द्रादेव शिव इहा० २६
 ॐभूः पुनर्वसुदेवते अदिते इहागच्छेहतिष्ठ पूजार्थं त्वामावाहयामि
 २७ एवं संस्थाप्य एतन्त इत्यादिना प्रतिष्ठाप्य ॐभूर्भुवः स्वः
 चतुर्विंशतिदलकर्णिकामध्ये कलशोपरि पुष्यनक्षत्रदेव अधिदेवगुरुसहित-
 मघानक्षत्रदेव प्रत्यधिदेवपितुसहितअश्लेषानक्षत्रदेव सर्प इहागच्छेहतिष्ठ
 तथा चतुर्विंशतिदले पूर्वार्दिक्रमेण पूर्वफल्गुन्यादि चतुर्विंशतिनक्षत्रदेवाः
 भगाद्यदितिपर्यन्ताः इहागच्छन्तु सुप्रतिष्ठिता वरदा भवन्तु तथा
 रुद्रकलशे सुवर्णप्रतिमायां श्रीरुद्र इहागच्छेहतिष्ठ तथा कलशे ब्रह्म-
 वरुणसहिताः आदित्यादिनवग्रहाः साधिदेवप्रत्यधिदेवदशदिक्पालाः
 सुप्रतिष्ठिता वरदा भवन्तु इति प्रतिष्ठाप्य पूजासंकल्पं कुर्यात्
 अद्येहेत्यादि अमुकोहम् अमुकराशेरस्य बालकस्य अश्लेषानक्षत्रामुक-
 पादजननसूचितारिष्टनिरसनपूर्वकसर्वोपद्रवशान्त्यर्थं आयुरारोग्यप्राप्तये
 चतुर्विंशतिदलकर्णिकायां सुवर्णप्रतिमासु अधिदेवताप्रत्यधिदेवता-

सहितस्य सर्पस्य तथा चतुर्विंशतिदलेषु दध्यक्षतपुञ्जेष्ववाहितानां
 भगाद्यदितिपर्यन्तानां देवानां तथा सुवर्णप्रतिमायां श्रीरुद्रस्य कलशे
 ब्रह्मवरुणसहितादित्यादिनवग्रहाणां साधिदेवप्रत्यधिदेवानां दश-
 दिग्पालसहितानां च पूजनं करिष्ये इति संकल्प्य प्रथमं सर्पं ध्यायेत्
 सर्पो रक्तस्त्रिनेत्रश्च द्विभुजः पीतवस्त्रकः । वरदाभयहस्तश्च दिव्या-
 भरणभूषितः ॥ अथ गुरुध्यानम्-पीताम्बरः पीतवपुः किरीटी
 चतुर्भुजो देवगुरुः प्रशान्तः । दध्नाति दण्डं च कमण्डलुं च तथाक्षसूत्रं
 वरदोस्तु मह्यम् ॥ अथ पितृध्यानम्-शुक्लाम्बराः शुक्लागन्धाः
 शुक्लयज्ञोपवीतिनः । आत्मनोऽभिमुखासीना ज्ञानमुद्रा निरायुधाः ॥
 अन्येषां भगाद्यदितिपर्यन्तानां नाममन्त्रेण तथा रुद्रस्य ब्रह्मवरुण-
 सहितादित्यादिनवग्रहाणां च नाममन्त्रेण ध्यानं कुर्यात् सर्पपूजने
 मन्त्रः नमोस्तु सर्पेभ्यो ये के च पृथिवीमनु ये अन्तरिक्षे ये दिवि तेभ्यः
 सर्पेभ्यो नमः ॥ सर्पाय नमः १ गुरुमन्त्रः ॐ बृहस्पते ऽति यदर्थोऽ-
 अर्हाद्ब्रह्ममद्विभाति क्रतुमज्जनेषु यदीदयच्छवसऽश्रुतप्रजात तदस्मास्तु
 द्रविणं धेहि चित्रम् ॐ गुरवे नमः ॥ अथ पितृमन्त्रः ॐ पुनन्तु मा पितरः
 सोम्यासः पुनन्तु मा पितामहाः पुनन्तु प्रणितामहाः पवित्रेण सतायुषा
 विश्वमायुर्व्यश्नवै ॐ पितृभ्यो नमः ॥ इतिमन्त्रैः प्रधानदेवता अधिदेवता-
 प्रत्यधिदेवतानां पूजनम् ३ अन्येषां पूर्वफल्गुन्यादिदेवतानां नाम-
 मन्त्रैर्यथा पूर्वफल्गुनीदेवाय ॐ भगाय नमः ४ उत्तरफल्गुनीदेवाय
 ॐ अर्यम्णे नमः ५ हस्तनक्षत्रदेवाय ॐ रषये नमः ६ चित्रादेवाय
 ॐ त्वष्ट्रे नमः ७ स्वातीदेवाय ॐ वायवे नमः ८ विशाखादेवाभ्यां
 ॐ शक्राग्निभ्यां नमः ९ अनुराधादेवाय ॐ मित्राय नमः १० ज्येष्ठा-
 देवाय ॐ इन्द्राय नमः ११ मूलदेवाय ॐ निश्वृतये नमः १२ पूर्वाषा-
 ढादेवाय ॐ तोषाय नमः १३ उत्तराषाढादेवेभ्यः ॐ विश्वेभ्यो देवेभ्यो
 नमः १४ श्रवणदेवाय ॐ गोविन्दाय नमः १५ धनिष्ठादेवेभ्यः ॐ वसुभ्यो
 नमः १६ शतभिषादेवाय ॐ वरुणाय नमः १७ पूर्वभाद्रपदादेवाय

ॐअजचरणाय नमः १८ उत्तरभाद्रपदादेवाय ॐअहिर्बुध्न्याय नमः
 १९ रेवतीदेवाय ॐपूष्णे नमः २० अश्विनीदेवाभ्यां ॐअश्विभ्यां
 नमः २१ भरणीदेवाय ॐयमाय नमः २२ कृत्तिकादेवाय ॐअग्नये
 नमः रोहिणीदेवाय ॐब्रह्मणे नमः २४ मृगशिरोदेवाय ॐचन्द्रमसे
 नमः २५ आर्द्रादेवाय ॐशिवाय नमः २६ पुतर्बसुदेवतायै ॐअदितये
 नमः २७ इतिनाममंत्रैः पाद्यादिभिः पूजनम् रुद्रकलशे ॐश्रीरुद्राय
 नमः अन्यस्मिन्कलशे ॐब्रह्मणे नमः ॐवरुणाय नमः ॐआदित्याय
 नमः ॐसोमाय नमः ॐभौमाय नमः ॐबुधाय नमः ॐगुरुवे नमः ॐशुक्राय
 नमः ॐशनैश्चराय नमः ॐराहवे नमः ॐकेतुभ्यो नमः ॐअधि-
 देवताभ्यो नमः ॐप्रत्यधिदेवताभ्यो नमः । ॐइन्द्रादिदशदिक्पालेभ्यो
 नमः ॐविनायकादिपञ्चलोकपालेभ्यो नमः ॐवास्तोष्पतये नमः
 ॐक्षेत्राधिपतये नमः इतिनाममंत्रैः सर्वेषां पाद्यादिनीराजनान्तं पूजनं
 विधाय रुद्रकलशे शतरुद्रीयपाठम् एकादशवारम् अन्यानि सूक्तानि च
 मूलशांतिवत् प्रधानकलशे जप्तव्यानि । ततो होमवेद्यां ब्रह्मोपवेशनादि
 पर्युक्षणान्तं कर्म (पृ० २१) कृत्वा होमद्रव्यं पायसकृसरसमिदा-
 ज्यादि साधयित्वा द्रव्यत्यागसंकल्पं कुर्यात् अद्यहेत्यादि अमुकोहं
 अश्लेषाशान्तिकर्मणा यक्ष्ये तत्रेदं सम्पादितं आज्यपायससमित्कृस-
 रादिच रुद्रव्यं आधाराज्यभागदेवताभ्यः सर्पेगुरुपितृभगाद्यं मरवित्त्रष्टृ-
 वायुशक्राग्नौमित्रेन्द्रनिर्ऋतितोयविश्वेदेवाविष्णुवरुणाजपादहिर्बुध्न्यपूषन्-
 दक्षयमाग्निब्रह्मचन्द्रशिवादितिभ्यः नवग्रहरक्षोघ्नवामदेवदुर्गाऋत्विक्-
 स्तुत् दुर्गावास्तोष्पतिअग्निक्षेत्रपालमित्रावरुणविरूपाक्षाग्निश्रीसोमरुद्र-
 स्विष्टकृदग्निभ्यो महाव्याहृतिदेवताभ्यः सर्व्वप्रायश्चित्तदेवताभ्यः
 प्रजापतये च मया परित्यक्तं यथादेवतमस्तु इति द्रव्यत्यागं विधाय
 ब्रह्मणान्वारब्धः आधाराज्यभागो हुत्वा घृतमिश्रितेन पायसेन प्रधान-
 होमं कुर्यात् ॐ नमोस्तु सर्पेभ्यो ये के च पृथिवीमनु येऽअन्तरिक्षे ये
 दिवि तेभ्यः सर्पेभ्यः स्वाहा इदं सर्पेभ्यः २८ ॐबृहस्पतेऽअति यदर्थोऽ-

अर्हाद्युमद्विभाति क्रतुमज्जनेषु यद्दीदयच्छवस ऋतप्रजात तदस्मासु
द्रविण धेहि चित्रम् स्वाहा इदं बृहस्पतये ॐ पुनन्तु मा पितरः सोम्यामः
पुनन्तु मा पितामहाः पुनन्तु प्रपितामहाः पवित्रेण शतायुषा विश्व-
मायुर्व्यश्नवै स्वाहा इदं पितृभ्यः इतिमंत्रत्रयेण देवतात्रयाय प्रत्येक-
मष्टाविंशतिसंख्यया हुत्वा ततो नाममन्त्रैर्भंगादिचतुर्विंशतिदेवताभ्योऽष्ट-
संख्यया जुहुयात् ॐ भगाय स्वाहा इदं भगाय ॐ अर्य्यम्णे स्वाहा इद-
मर्य्यम्णे ॐ रवये स्वाहा इदं रवये ॐ त्वष्ट्रे स्वाहा इदं त्वष्ट्रे ॐ वायवे
स्वाहा इदं वायवे ॐ शक्राग्निभ्यां स्वाहा इदं शक्राग्निभ्याम् ॐ मित्राय
स्वाहा इदं मित्राय ॐ इन्द्राय स्वाहा इदमिन्द्राय ॐ निऋतये स्वाहा इदं
निऋतये ॐ तोयाय स्वाहा इदं तोयाय ॐ विश्वेभ्यो देवेभ्यः स्वाहा
इदं विश्वेभ्यो देवेभ्यः ॐ गोविन्दाय स्वाहा इदं गोविन्दाय
ॐ वसुभ्यः स्वाहा इदं वसुभ्यः ॐ वरुणाय स्वाहा इदं वरुणाय ॐ अजच-
रणाय स्वाहा इदमजचरणाय ॐ अहिर्बुध्न्याय स्वाहा इदमहिर्बुध्न्याय
ॐ पूष्णे स्वाहा इदं पूष्णे ॐ दत्ताभ्यां स्वाहा इदं दत्ताभ्याम् ॐ यमाय
स्वाहा इदं यमाय ॐ अग्नये स्वाहा इदमग्नये ॐ ब्रह्मणे स्वाहा इदं
ब्रह्मणे ॐ चन्द्रमसे स्वाहा इदं चन्द्रमसे ॐ शिवाय स्वाहा इदं शिवाय
ॐ अदित्यै स्वाहा इदमदित्यै २४ इति प्रत्येकमष्टसंख्यया हुत्वा आकृष्णे-
नेत्यादिमन्त्रैः प्रत्येकमष्टसंख्यया नवग्रहहोमं तथाधिदेवताप्रत्यधिदेवता-
होमं कृष्णुष्वपाजेतिपञ्चमन्त्रैः (पृ० २१०) प्रत्येकमष्टसंख्यया कृसर-
होमं च विधाय समिदाज्यपायसचरुणा प्रत्यृचमष्टसंख्यया श्रीसूक्तहोमं
त्वन्न इतिमन्त्रेण त्रयोदशसंख्यया पायसहोमं याते रुद्रेतिमन्त्रेणाष्ट-
संख्ययाज्यहोमं कुर्यात् मन्त्राश्चैते मूलशान्तौ द्रष्टव्याः (पृ० २१२)
ततो भूरादिनवाहुतिहोमं संश्रवप्राशनानि पूर्णपात्रदानानि (पृ० २२)
कृत्वा साचाय्यो यजमानः पूर्णाहुतिं जुहुयात् तत्र संकल्पः अद्येहेत्यादि
अमुकोहमश्लेषानक्षत्रजननशान्तिकहोमकर्मणः न्यूनातिरिक्तपरिपूर्य्यर्थ-
मपूर्णपूरणार्थं मृडनामाग्नौ पूर्णाहुतिहोमं करिष्ये ततो नालिकेरं पूगी-

फलं वा रक्तवस्त्रसहितं कृत्वा स्रुवे निधाय स्रुवं स्रुचि च प्रपूज्य
ब्रह्मणा चतुर्वारं दत्तमाज्यं यजमानेनान्वारब्ध आचार्य्योजुह्यात् समुद्रा-
दूर्मिरित्यादिसप्तमन्त्रैः (पृ० २१४) पूर्णाहुतिं हुत्वा तनूपा अग्नेसीत्या-
दिभिः अङ्गानि च म आप्यायन्तामित्यादिभिरङ्गालम्भनं च कृत्वा
त्र्यायुषं कृत्वा गच्छगच्छेत्यग्निं विसृज्य क्षमापयेत् ॥ ततो दक्षिण-
करेण प्रधानकलशं स्पृष्ट्वा त्र्यम्बकमन्त्रेणाष्टोत्तरशतवारमभिमन्त्र्य
रुद्रकलशं चाभिमन्त्र्य कुम्भद्वये पूर्ववद्दूपदीपादि विधाय यजमानाभिषे-
कार्थं आचार्य्यं आदराद्देवं प्रसादयेत् ततो यजमानः प्राङ्गणकल्पित-
स्नानमण्डपे श्रीपर्णाद्यासने नव्यवस्त्रं प्रसाय्य सपुत्रपत्नीकः शंखादिरवे
जायमाने मङ्गलगीतवाद्यानि शृण्वन् स्नानसंकल्पं कुर्यात् अद्यहेत्यादि
अमुकराशिरमुकशर्म्मा सपुत्रपत्नीकोहं मम पुत्रस्य अश्लेषानक्षत्रामुकपाद-
जननेन पित्राद्यरिष्टसूचितदोषपरिहारार्थं शुभफलप्राप्तये अभिषेकमन्त्रैर्य-
शान्तस्नानं करिष्ये इति तत आचार्य्यादयो ब्राह्मणाः मूलशान्तिप्रकरणो-
क्तैरभिषेकमन्त्रैरभिषेकं कुर्युः (पृ० २१५) अभिषेकान्ते यजमानः
सहस्रधारया स्नात्वा शुक्लाम्बरधरो भूत्वा रूपं रूपमिति मन्त्रेण घृतच्छा-
यादर्शनं कृत्वा स्नानवस्त्राण्याचार्याय दत्त्वा सुमुहूर्ते शंखादिरवे जायमाने
स्वस्तिवाचनं पठित्वा अङ्गादङ्गादिति मन्त्रेण पुत्रमुखं दृष्ट्वा पुत्रं स्वांके
निधाय गोदानप्रतिमादान होमदक्षिणादिसंकल्पं कुर्यात् यथा अद्यहेत्यादि
अमुकराशिरमुकशर्म्मा सपुत्रपत्नीकोहं मम अश्लेषानक्षत्रे पुत्रजन्म-
सूचितारिष्टनिवृत्तिद्वारा शुभफलप्राप्तये सर्वोपद्रवशान्त्यर्थं शौनकोक्त-
प्रकारेण कृतस्याश्लेषाशान्तिहोमकर्मणः साङ्गफलप्राप्तये साद्गुण्या-
र्थम् इमां सवत्सां गां तथा वस्त्रकुम्भसहिताधिदेवताप्रत्यधिदेवता-
प्रतिमासहिताश्लेषानक्षत्रदेवसर्पप्रतिमां तथेमां नवग्रहपूजासामग्रीं
च आचार्य्याय दास्ये तथा श्रीरुद्रजापिने सकुम्भवस्त्रां श्रीरुद्रप्रतिमां
कृष्णं वृषभं च दास्ये तथा सदस्यत्विक्सप्तशतीशान्तिकाध्यायसूक्त-
पाठकारकेभ्यो ब्राह्मणेभ्यो यथांशेन दक्षिणां विभज्य दास्ये तथेमां

भूयसीं दक्षिणां यथाविभवसिद्धमन्नं च अन्येभ्यो ब्राह्मणेभ्यो विभज्य दास्ये ॐ तत्सन्न मम इतिसंकल्प्य यथाक्रमं आचार्याय सुवर्णं तदद्वं ब्रह्मणे तदद्वं सदस्याय तदद्वं मृत्विग्भ्यः तदद्वं सूक्तादिपाठकेभ्यो दद्यात् तत आचार्यादयो ब्राह्मणास्तिलकाक्षतारोपणरक्षाबन्धनत्र्यायुधकरण-मंत्रपाठादिकं कुर्युः यजमानश्च तेभ्य आशिषो गृहीत्वा प्रणिपत्य क्षमापयेत् ततः कांस्यपात्रोपरि स्थाप्य दीपान् प्रज्वलिनान्बुधः । प्रकुर्यान्मङ्गलार्थं च महानीराजनं विधिम् ॥ ततः पायसादिसिद्धान्नेन शतं पञ्चाशत् दश वा ब्राह्मणान्भोजयित्वा तेभ्य आशिषो गृहीत्वा अनेन शान्तिकर्मणा ॐ तत्सत् श्रीपरमेश्वरः प्रीयतां नमः इति समप्य ब्राह्मणानुजया सुहृद्वन्धुयुतः स्वयं भुञ्जीत ॥ इति अश्लेषाशान्ति प्रायो मूलशान्तिवत् ॥

इतिशौनकोक्तोऽश्लेषानक्षत्रजननशान्तिप्रयोगः ॥

अथोर्ध्वदन्तजननशान्तिविचारः

पद्मपुराणे विष्णुधर्मोत्तरे च परशुरामं प्रत्याह पुष्करः—दन्तजन्मनि बालानां लक्षणं तं निबोध मे । उपरि प्रथमं यस्य जायन्ते हि शिशोर्द्विजाः । वन्तर्वा सह यस्य स्याज्जन्म-भार्गवनन्दन । मातरं पितरं चैव स्वादत्यात्मानमेव च ॥ शान्तिं तत्र प्रवक्ष्यामि तां मे निगदतः शृणु । गजपृष्ठस्थितं बालं नीस्थं वा स्थापयेद्बुधः ॥ तदभावे तु सर्वज्ञ काञ्चने वा वरासने । सर्वोर्ध्वः सर्वगन्धर्वबीजैः पुष्पैः फलैस्तथा ॥ पञ्चगव्यैः पञ्चरत्नैर्मृत्तिकाभिश्च भार्गव । स्थालीपाकेन घातारं पूजयेत्तदनन्तरम् ॥ सप्ताहं चात्र कर्त्तव्यं तथा ब्राह्मण-भोजनम् । अष्टमेऽह्नि विप्राणां तथा देया च दक्षिणा । काञ्चनं रजतं चां च भुवं चागार-मेव च । दन्तजन्मनि सामान्ये शृणु स्नानमतः परम् ॥ भद्रासने निवेद्यैनं मूर्द्ध्नि मूलं फलं तथा । सर्वोर्ध्वः सर्वबीजैः सर्वगन्धैस्तथैव च । स्नापयेत्पूजयेच्चात्र वल्लिहोमं समीरितम् ॥ इतिशान्तिसूक्तम् ॥

अथ प्रयोगः

चन्द्रतारानुकूले शुभदिने नित्यमनुष्ठाय शुभासन उपविश्याचम्य अर्घ्यं संस्थाप्य प्राणानायम्य गणेशपूजासंकर्पं कुर्यात् अद्येहेत्यादि

अमुकोहममुकराशेरस्य बालकस्य ऊर्ध्वदन्तजननशान्तिकर्मणि सर्व-
विघ्नोपशान्त्यर्थं पूर्वाङ्गत्वेन श्रीभगवतो गणेश्वरस्य पूजनं करिष्ये
इति संकल्प्य यथोक्तविधानेन (पृ० २-६) गणेशं संपूज्य प्रधानसंकल्पं
कुर्यात् अद्यहेत्यादि अमुकोहं अमुकराशेरस्य बालकस्य ऊर्ध्वदन्त-
जननसूचितारिष्टनिवृत्तिद्वारा सर्वोपद्रवशान्त्यर्थं श्रीपरमेश्वरप्रीतये
विष्णुधर्मोक्तां शान्तिं करिष्ये तत्पूर्वाङ्गत्वेन मातृपूजानान्दीश्राद्धपुण्या-
हवाचनानि करिष्ये इति संकल्प्य यथोक्तविधिना (पृ० ६-१४) तानि
विधाय होमवेदीं निर्मायाग्निं संस्थाप्य तदीशाने कलशं संस्थाप्य
तत्र नवग्रहानावाह्य संपूज्य अन्यत्र द्वितीयं संस्थाप्य तस्मिन् सर्वोषधि-
सर्वबीजसर्वगन्धपञ्चरत्नानि च निक्षिप्याभिमन्त्र्य तज्जलेन भद्रां-
सनोपविष्टं नौस्थं गजपृष्ठस्थितं बालकं देवस्यत्वेत्यादिमंत्रैः (पृ० २१६)
सुरास्त्वेत्यादि मन्त्रैश्चाभिषिच्य धात्रादिसुवर्णप्रतिमाः पञ्चामृतस्न-
पनपूर्वकं स्थाप्यां संस्थाप्य पूजादिसंकल्पं कुर्यात् अद्यहेत्यादि अमु-
कोहममुकराशेः पुत्रस्योर्ध्वदन्तजननशान्तिकर्मणि होमार्थम् आचार्य-
ब्रह्मणोः पूजनपूर्वकं वरणं करिष्ये तथा सुवर्णप्रतिमासु धातृसोमवह्नि-
वायुपर्वतदेवकेशवानां पूजनं कलशे नवग्रहपूजनं च करिष्ये एतंत इति
प्रतिष्ठा ॐ भूर्भुवःस्वः सुवर्णप्रतिमासु धातृसोमवह्निवायुपर्वतदेवदेव-
केशवाः कलशे ब्रह्मवरुणसहितादित्यादिनवग्रहाः सुप्रतिष्ठिता वरदा
भवन्तु नाममंत्रैर्ध्यानावाहनादि कुर्यात् यथा ॐ धात्रे नमः ॐ सोमाय
नमः ॐ वह्नये नमः ॐ वायवे नमः ॐ पर्वताय नमः ॐ देवदेवकेशवाय
नमः ॐ ब्रह्मवरुणसहितादित्यादिनवग्रहेभ्यो नमः इतिमंत्रैः पाद्यादिनी-
राजनान्तं संपूज्य वरदनामाग्निमावाह्य संपूज्य द्रव्यत्यागसंकल्पं
कुर्यात् यथा अद्यहेत्यादि अमुकोहम् ऊर्ध्वदन्तजननशान्तिकर्मणा यक्ष्ये
तत्र आधारराज्यभागदेवताभ्यः धातृसोमवह्निवायुपर्वतदेवदेवकेशवेभ्यः
महाव्याहृतिसर्वप्रायश्चित्तदेवताभ्यः स्विष्टकृते च इदमाज्यं मया
परित्यक्तं यथादेवतमस्तु इति द्रव्यत्यागं विधाय ब्रह्मणान्वारब्धो

मनसा प्रजापतिं ध्यात्वा जुहुयात् ॐ प्रजापतये स्वाहा इदं प्रजापतये
 ॐ इन्द्राय स्वाहा इदमिन्द्राय ॐ अग्नये स्वाहा इदमग्नये ॐ सोमाय
 स्वाहा इदं सोमाय अथ प्रतिमन्त्रमष्टाविंशतिसंख्यया प्रधानहोमः
 ॐ धात्रे स्वाहा इदं धात्रे ॐ सोमाय स्वाहा इदं सोमाय ॐ ब्रह्मणे स्वाहा
 इदं ब्रह्मणे ॐ वायवे स्वाहा इदं वायवे ॐ पर्वताय स्वाहा इदं पर्वताय
 ॐ देवदेवकेशवाय स्वाहा इदं देवदेवकेशवाय इति मन्त्रैः प्रत्येकमाज्यहोमं
 कृत्वा भूरादिनवाहुतिहोमं विधाय संस्त्रवप्राशनम् पवित्रप्रतिपत्तिः
 ब्राह्मणे पूर्णपात्रदानान्तं विधाय (पृ० २२) कलशजलेन पूर्वोक्तमन्त्रैः
 बालकमभिषिच्य प्रतिमाः सम्पूज्य होमसांगदक्षिणा प्रतिमादानसंकल्पं
 कुर्यात् अद्यहेत्यादि अमुकोहममुकराशेः पुत्रस्य ऊर्ध्वदन्तजननेन
 सूचितपित्राद्यरिष्टनिवृत्तये शुभफलप्राप्तये सर्वोपद्रवशान्त्यर्थमिमाः सुपू-
 जिताः सौवर्णाः प्रतिमाः तथेमां सुपूजितां सवत्सां गां च आचार्याय
 दास्ये तथेमां भूयसीं दक्षिणां भोजनं च अन्येभ्यो ब्राह्मणेभ्यो विभज्य
 दास्ये ॐ तत्सत् इति संकल्प्य प्रतिमाः गां होमदक्षिणां चाचार्याय
 दत्त्वा अन्येभ्यो ब्राह्मणेभ्यो दक्षिणां दत्त्वा अभिषेकतिलकरक्षाबन्धन-
 धृतच्छायात्र्यायुषकरणमंत्रपाठादिकं कारयित्वा सप्ताहपर्यंतं ब्राह्म-
 णान्भोजयेत् अष्टमदिने तेभ्यो दक्षिणां दद्यात् ॥

इत्यूर्ध्वदन्तजननशान्तिप्रयोगः ॥

अथ एकनक्षत्रजननशान्तिः

तत्र पूर्वविचारः—एकस्मिन्नेव नक्षत्रे भ्रात्रोर्वा पितृपुत्रयोः प्रसूतिश्चेत्तयोर्मृत्युर्भवे
 देकस्य निश्चयात् ॥ तत्र शान्तिः प्रकर्तव्या सर्वाचार्यमतेन तु । शुभर्क्षे शुभवारे च चन्द्र-
 ताराबलान्विते । ऋष्टविष्टिविवर्ज्जे च प्रारम्भे दिवसे सुधीः ॥ आचार्यं वरयेत्पूर्वं चतुरोथ
 द्विजोत्तमान् । पुण्याहं वाचयित्वा तु नक्षत्रप्रतिमा ततः ॥ तत्तदुक्तमंत्रेण पूजयेत्कलशो-
 परि ॥ नक्षत्रमंत्राश्च वशिष्ठप्रोक्तकात्यायनपरिशिष्टे उक्ताः—रक्तवस्त्रेण सञ्छाद्य
 वस्त्रयुग्मेन वेष्टयेत् । स्वशास्त्रोक्तेन मंत्रेण कुर्यादग्निमुखं ततः ॥ अनेनैव तु मंत्रेण
 हुनेदष्टोत्तरं शतम् । प्रत्येकं समिदन्ताज्यैः प्रायश्चित्तान्तमेव च ॥ वस्त्रालंकारगोदानै-

राचार्यं पूजयेत्ततः ऋत्विग्भ्यो दक्षिणां दद्यान्माषत्रयसुवर्णकम् ॥ देवताप्रतिमादानं धान्यवस्त्रादिभिः सह । यानशय्यासनादीनि दद्यात्तद्दोषशान्तये ॥ भोजयेद्वाह्यणन्वाकृत्या वित्तशास्त्रविवर्जितः । एवं कृत्वा विधानं तु शान्तिर्भवति निश्चितम् ॥ इत्येकनक्षत्रजनन-
शान्तिसूत्रम् ।

अथ प्रयोगः

मातृपितृनक्षत्रे पुत्रजन्मजाते प्रथमं गोमुखप्रसवविधानं कार्यम् (पृष्ठ १९९) भ्रातृनक्षत्रे भ्रातुरुत्पत्तौ तु तदंगमेव कर्तव्यं शुभदिने शान्तिविधेया चन्द्रतारानुकूले दिने प्रातर्नित्यं कर्म समाप्य शुभासन उपविश्याचम्य गणेशं नमस्कृत्यार्घ्यस्थापनं कृत्वा प्रधानसंकल्पं कुर्यात् अद्येहेत्यादि अमुकोह अमुकराशेरस्य पुत्रस्य पित्राद्येकनक्षत्रजनन-सूचितारिष्टनिवृत्तये शुभफलप्राप्तये सर्वोपद्रवशान्त्यर्थं श्रीपरमेश्वर-प्रीतये एकनक्षत्रजननशान्तिविधानेन शान्तिं करिष्ये तत्पूर्वाङ्गत्वेन गणेशपूजामातृपूजानान्दाश्चाद्धपुण्याहवाचनानि करिष्ये तथा होमार्थ-माचार्यब्रह्मणोः सप्तशतीशान्तिकाध्यायपाठकारकाणां च पूजन-पूर्वकं वरणं करिष्ये इतिसंकल्प्य गणेशपूजनादिपुण्याहवाचनान्तं विधाय आचार्यब्रह्मणोर्वरणं कुर्यात् तत आचार्यः सर्षपान्विकोर्यं भूमिं सम्प्रोक्ष्य तत्र होमवेदीं कृत्वा पञ्चभूसंस्कारपूर्वकमग्निं संस्थाप्य वेद्या ईशाने कलशविधिना कलशं संस्थाप्य तत्र नवग्रहानावाह्य कलशोपरि जन्मनक्षत्रप्रतिमां पञ्चामृतेन संस्नाप्य स्थापयेत् एतन्ते इत्यादि ॐ भूर्भुवः स्वः सुवर्णप्रतिमायां जन्मनक्षत्रदेव सुप्रतिष्ठितो भव तन्नक्षत्रदेवमंत्रेण पाद्यादिभिः पूजयेत् पूजायाम् एकं रक्तवस्त्रं श्वेतवस्त्रयुग्मं च समर्प्य कलशे ब्रह्मवरुणसहितादित्यादिनवग्रहांश्च सम्पूज्य होमवेद्यां ब्रह्मोपवेशनादिपर्युक्षणान्तं कर्म कृत्वा होमद्रव्य-त्यागसंकल्पं कुर्यात् अद्येहेत्यादि एकनक्षत्रजननशान्तिकर्मणाहं यक्ष्ये तत्र आधारराज्यभागदेवताः अमुकनक्षत्रामुकदेवतां समिच्चिवर्ज्य-द्रव्यैः प्रत्येकमष्टोत्तरशतसंख्यया स्विष्टकृतभूरादिनवाहुतीराज्येन यक्ष्ये

तदेतद्धोमद्रव्यं मया परित्यक्तं यथादेवतमस्तु इतिद्रव्यत्यागं विधाय
 एतन्त इत्यादिना वरवनामार्गिं प्रतिष्ठाप्य पाद्यादिभिः सम्पूज्य आघा-
 राज्यभागौ हुत्वा नक्षत्रदेवमंत्रेण अष्टोत्तरशतसंख्यया प्रधानहोमं विधाय
 भूरादिनवाहुतिहोमं च विधाय पूर्णहुतिहोमं बलिदानान्तं विधाय
 संस्रवप्राशनादिपूर्णपात्रदानांतं कृत्वा होमदक्षिणां प्रतिमावस्त्रालङ्कार-
 युतामाचार्याय दद्यात् ऋत्विग्भ्यो माषत्रयमितं सुवर्णं दत्त्वा सप्तशती-
 शान्तिकाव्यायपाठकर्तृभ्यो ब्राह्मणेभ्योपि दक्षिणां दद्यात् धान्यवस्त्र-
 शय्यासनादीनि च यथाशक्तिदद्यात् अन्येभ्यो भूयसीं च दत्त्वा अभिषेक-
 तिलकरक्षाघृतच्छायात्र्यायुषलापनमन्त्रपाठादिकं कारयित्वा यथाशक्ति-
 पायसान्नादि ब्राह्मणान्भोजयित्वा क्षमापयित्वा सुखं शान्तिर्भवति ।

इत्येकनक्षत्रजननशान्तिप्रयोगः ।

त्रिकप्रसवशान्तिः

तत्र पूर्वं विचारसूत्रम् शान्तिसर्वस्वं—सुतत्रये सुताचेत्स्यात्तत्त्रये वा सुतो यदि ।
 मातापित्रोः कुलस्थाणि तत्रानिष्टं महद्भयम् ॥ ज्येष्ठनाशो घने हानिर्दुःखं च सुमहद्भवेत् ।
 जातस्वैकादशाहे वा द्वादशाहे शुभे दिने ॥ आचार्यमृत्विजो कृत्वा ग्रहयज्ञपुरस्सरम् ।
 ब्रह्मविष्णुमहेन्द्राणां प्रतिमाः स्वर्णतः कृताः । पूजयेद्धान्यराशिस्यकलशो परि सांस्थिताः ।
 पञ्चमे कलशे रुद्रं पूजयेद्भद्रसंख्यया ॥ चत्वारि शान्तिसूक्तानि पठनीयानि सर्व्वतः । द्विज-
 एको अपेद्धोमकाले शुचिसमाहितः ॥ आचार्यो जुहुयात्तत्र समिदाज्यतिलान् चरु । अष्टो-
 त्तरसहस्रं वा शतं वा विंशतिस्तथा ॥ देवताभ्यश्चतुर्वक्त्रादिभ्यो ग्रहपुरस्सरम् । ब्रह्मादि-
 मन्त्रैरिन्द्रस्य यत इन्द्र भयामहे । ततः स्विष्टकृतं हुत्वा बलि पूर्णहुतिं ततः । अभिषेकं
 कुटुम्बस्य कृत्वाचार्यं प्रतोषयेत् । हिरण्यं घेनुरेका च ऋत्विजां दक्षिणां तथा । प्रतिमा
 गुरवे दद्या उपस्करसमन्विताः । कांसाज्यवीक्षणं कृत्वा शान्तिपाठं च कारयेत् ॥ इति
 शान्तिसूत्रम् ॥

अथ प्रयोगः

एकादशाहे द्वादशाहेऽन्यस्मिन्वा शुभदिने शान्तिसामग्रीं सम्पाद्य
 शुभासने उपविश्याचम्य गणेशपूजनं कुर्यात् अर्घ्यं संस्थाप्य पूजा-
 संकल्पः ॐ विष्णुः ३ अद्येहेत्यादि अमुकोहं त्रिकप्रसवशान्तिकर्मणि

निर्विघ्नतासिद्धये भगवतो गणेश्वरस्य पूजनं करिष्ये यथाविधि पूजनं
विधाय प्रधानसंकल्पं कुर्यात् अद्यहेत्यादि अमुकोहं मम सुतात्रयजनना-
नन्तरं सुतजननेन सूचितारिष्टनिवृत्तिद्वारा सर्वोपद्रवशान्त्यर्थं श्री
परमेश्वरप्रीतये सग्रहमखां शान्तिं करिष्ये तत्पूर्वाङ्गत्वेन मातृपूजानां-
दीश्राद्धपुण्याहवाचनानि करिष्ये तथा शान्तिकर्मार्थं आचार्यब्रह्मर्षिजां
शान्तिसूक्तादिपाठकर्तृणां च वरणं करिष्ये इति संकल्प्य मातृपूजा-
नान्दीश्राद्धपुण्याहवाचनानि विधाय आचार्यादीनां वरणं च विधाय
होमवेदीं कृत्वा आचार्यः शान्तिभूमिं सम्प्रोक्ष्य होमवेद्याः पूर्वभागे
नवग्रहवेदीं कृत्वा तत्र नवग्रहानावाहयेत् असम्भवे कलशोपरि नवग्रह-
पूजनम् ग्रहवेद्या उत्तरतः पञ्चकलशान् कलशविधानेन संस्थाप्य
कलशोपरि सुवर्णनिर्मिताः ब्रह्मविष्णुमहेश्वररुद्रेतिपञ्चदेवानां प्रतिमाः
अग्न्युत्तारणपूर्वकं पञ्चामृतेन संस्नाप्य पञ्च प्रतिमाः संस्थाप्य
पूजयेत् पूजासंकल्पः ॐ विष्णुः ३ अद्यहेत्यादि अमुकोहं त्रिकप्रसव-
शान्तिकर्मणि सुवर्णप्रतिमासु ब्रह्मविष्णुमहेश्वररुद्राणां कलशे
वेद्यां वा नवग्रहाणां च पूजनं करिष्ये ॐ एतन्ते देव सवितर्यज्ञं
प्राहुरित्यादि ॐ भूर्भुवःस्वः सुवर्णप्रतिमासु ब्रह्मादिपञ्चदेवताः
तथा कलशे ब्रह्मवरुणसहितादित्यादिनवग्रहाः सुप्रतिष्ठिता वरदा
भवन्तु इति प्रतिष्ठाप्य नाममन्त्रैर्वेदमन्त्रैश्च आसनादि नीराजनान्तं
पूजयेत् मंत्राश्च ॐ ब्रह्म यशानं प्रथमं पुरस्ताद्विसीमतः सुरुचो वेनऽ-
आवः सुबुध्न्याऽऽपमाऽअस्य विष्ठाः सतश्च योनिमसतश्च विव ॐ
ब्रह्मणे नमः । इदं विष्णुर्विचक्रमे त्रेधा निदधे पदम् समूढमस्य पा ॐ सुरे
ॐ विष्णवे नमः । ॐ तत्पुरुषाय विद्महे महादेवाय धीमहि तन्नो रुद्रः
प्रचोदयात् ॐ महेशाय नमः ॥ ॐ यतऽइन्द्र भयामहे ततो नोऽभयं
कुरु मघवँ शिञ्छन्धि तव तन्नऽईतिभिर्विद्विषो जहि ॐ इन्द्राय नमः ॥
कद्रुद्राय प्रचेतसे मीढुष्टमाय तव्यसे वोचेम शन्तम ॐ हृदे सर्वो ह्येष रुद्र-
स्तस्मै रुद्राय नमोऽस्तु ॐ रुद्राय नमः ॥५॥ तथा ब्रह्मणे नमः

इत्यादि नाममन्त्रैर्नवग्रहाँश्च पूजयेत् ऋत्विक् सूक्तजपं कुर्यात् (इमा रुद्रायेति एकादशर्चस्य सूक्तस्य कुत्सऋषिर्जगतीछन्दो रुद्रो देवता जपे विनियोगः) ॐ इमा रुद्राय तवसे कपर्दिने क्षयद्वीराय प्रभरामहे मतीः यथा शमसद्विपदे चतुष्पदे विश्वम्पुष्टं ग्रामेऽस्मिन्ननातुरम् १ या ते रुद्र शिवा तनूः शिवा विश्वाहा भेषजी शिवा रुतस्य भेषजी तथा नो मृड जीवसे २ परिनो रुद्रस्य हेतिवृणक्तु पण्वेषस्य दुर्मतिरघायोः अवस्थिरा मघवद्भ्यस्तनुष्व मीढ्वस्तोकाय तनयाय मृड ३ मीढ्वष्टम शिवतमशिवो नः सुमना भव परमे वृक्ष आयुधं निधाय कृत्तिवसानऽआचर पिनाकं विश्रदागहि ४ त्रिर्वाकां रुद्र विलोहित नमस्तेऽस्तु भगवः यास्ते सहस्रं हेतयोन्यमस्मन्निवपन्तु ताः ५ सहस्राणि सहस्रशो बाहोस्तव हेतयः तामामीशानो भगवः पराचीना मुखा कृधि ६ असङ्ख्याता सहस्राणि ये रुद्राऽअधिभूम्यां तेषां महस्रयोजने वधन्वानि तन्मसि ७ अस्मिन्महत्यर्णवेऽन्तरिक्षे भवाऽआधतेषां महस्रयोजने वधन्वानि तन्मसि ८ नीलग्रीवाः शितिकण्ठा दिवः रुद्राऽउपश्रिताः तेषां महस्रयोजने वधन्वानि तन्मसि ९ नीलग्रीवाः शितिकण्ठाः शर्वाऽअधः क्षमाचराः तेषां महस्रयोजने वधन्वानि तन्मसि १० ये वृक्षेषु शप्पिञ्जरा नीलग्रीवा विलोहिताः तेषां महस्रयोजने वधन्वानि तन्मसि ११ ॐ आनो भद्राः क्रतवो जन्त्वित्यादि स्वस्तिवाचनपठितं सूक्तं च जपेत् । तथा ऋग्वेदोक्ते आ ते पितर इत्यादि पञ्चदशर्चं सूक्तं च जपेत् ततो होमवेद्यां अग्निप्रणयनब्रह्मोपवेशनादि पर्युक्षणांतं कर्म कृत्वा वरदनामाग्निं प्रतिष्ठाप्य सम्पूज्य द्रव्यत्यागसंकल्पं कुर्यात् ॐ विष्णुः ३ अद्येहेत्यादि त्रिकप्रसवशान्तिहोक्कर्मणाहं यक्ष्ये तत्र प्रजापतिमिन्द्रमग्निं सोममाज्येन ब्रह्माणं विष्णुं महेशं इन्द्रं रुद्रं प्रत्येकमष्टोत्तरशतसंख्यया समित्तिलाज्येन स्विष्टकृतं चाज्यचरुभ्यां भूरादिनवाहुतीश्चाज्येन यक्ष्ये इदमाज्यमिदं समित्तिलाज्यद्रव्यं च तत्तद्देवताभ्यो मया परित्यक्तं यथादैवतमस्तु ॐ तत्सत् । इतिकृतद्रव्य-

त्यागो ब्रह्मणान्वारब्धः ॐ प्रजापतये नम इत्यादि आधाराज्यभागी
 हुत्वा ॐ ब्रह्मयजानमित्यादि पञ्चमन्त्रैः प्रधानपञ्चदेवतानां पालाश-
 समित्तिलाज्यद्रव्येण यथासंख्यं होमं विधाय तथा नवग्रहमन्त्रैः
 प्रत्येकमष्टसंख्यया तिलाज्येन नवग्रहहोमं च विधाय । तत आज्येन
 भूरादिनवाहुतिहोमं कृत्वा संस्त्रवप्राशनादिपूर्णपात्रदानान्तं विधाय
 पायसेन दध्यक्षतैर्वा ब्रह्मादिदेवताभ्यो दिक्पालेभ्यश्च बलिदानं
 विधाय क्षेत्रपालाय च बलिं दत्त्वा पूर्णाहुतिहोमं उत्तराङ्गपूजनं च
 कृत्वा होमदक्षिणाप्रतिमादानसंकल्पं कुर्यात् । ॐ विष्णुः ३ अद्यहेत्यादि
 सपत्नीकोहं मम सुतात्रयान्तरं सुतजननसूचितारिष्टनिरसनद्वारा
 सर्वोपद्रवशान्त्यर्थं नवग्रहयज्ञपुरस्सरं सुवर्णप्रतिमासु कलशोपरिस्था-
 पितानां ब्रह्मादिपञ्चदेवानां पूजायाः साद्गुण्यार्थं तथा होमवेद्यां
 समित्तिलाज्यद्रव्यैर्ब्रह्मादिपञ्चमन्त्रैर्यथासंख्यया होमकर्मणः साङ्गफल-
 प्राप्त्यै इमां गां गोप्रत्याम्नायीभूतं सुवर्णादिद्रव्यं वा होमदक्षिणां
 तथेमाः सुपूजिताः सौवर्णीः पञ्चप्रतिमाश्च आचार्याय दास्ये तथेमां
 भूयसीं दक्षिणां ऋत्विगादिभ्यः सप्तशतीसूक्तपाठादिकर्तृभ्यो ब्राह्मणे-
 भ्योऽन्येभ्यश्च विभज्य दास्ये तथा सिद्धान्तेन यथासंख्याकान्ब्राह्मणांश्च
 भोजयिष्ये ॐ तत्सत् इतिसंकल्प्य आचार्याय प्रतिमाः अन्येभ्यश्च
 यथांशेन दक्षिणां दत्त्वा अग्निं विसृज्य ततः षट्कलशोदकेन समुद्रज्येष्ठा
 (पृ० २१५) इत्यादि मन्त्रैरभिषेकं सपत्नीपुत्रः कारयेत् ततः कांस्यपात्रं
 घृतपूरितं रूपं रूपमिति मन्त्रेणावेक्ष्य तिलकरक्षात्र्यायुषलापनमन्त्र-
 पाठादि कारयित्वा ब्राह्मणान्भोजयित्वा इष्टवन्धुसहितः स्वयमपि
 भुञ्जीत एवं कृत्वा शान्तिर्भवति ।

इति त्रिकप्रसवशान्तिः ॥

अथ सहजननशान्तिः ॐ

तत्र शान्तिविधिः प्रोक्तः षण्मासान्ते कुहूदिने । गणेशं पूजये-
 दादौ पूर्वाह्णे मातृकागृहान् १ प्रतिमां कारयेद्देव्याः स्वर्णरौप्यादि-
 धातुजाम् । तस्यां सम्पूजयेद्देवीं श्यामां वामांगवासिनीम् २ भवस्य
 भीतिहरणीं सर्वारिष्टप्रणाशिनीम् । रुद्राणीं दक्षजां दक्षां भववामाङ्ग-
 वासिनीम् ३ भद्रदां भद्रकालीं च त्रिपुरासुरनाशिनीम् । कामदां
 मोक्षदां चाद्यां मधुकैटभमर्दिनीम् ४ सुरूपां सुन्दरमुखीं सुनेत्रां चारु-
 भूषणाम् । त्रिनेत्रां बहुनेत्रां च चारुकुण्डलशोभिताम् ५ शिवां शिव-
 प्रियां रम्यां रामदुःखप्रणाशिनीम् । पुराणां पुण्यदां पुण्यामेभिः श्यामां
 प्रपूजयेत् ६ प्रणवादिनमोन्तन्तु अष्टाविंशतिभिस्ततः पूजयेच्छक्तितो
 देवीं मन्त्रैर्वैदिकतान्त्रिकैः ७ गन्धैः पुष्पैस्तथाधूपैर्दीपनैर्वेद्यपायसैः ।
 बलिदानैस्तु सन्तोष्य दक्षिणाभिश्च तोषयेत् ८ सुवासिन्योश्च गायन्त्यो
 गृहाङ्गणविभूषणैः । अर्द्धरात्रे तयोर्मध्ये बालकौ मातृसंयुतौ ९ पर-
 स्पराके विन्यस्य मौनेनैव विधानवित् । परस्परोपायनं च पूर्ववत्सं-
 प्रकल्पयेत् १० दक्षिणाभिस्तथा वस्त्रैः परस्परोपपाणिषु । मोदकानि
 विचित्राणि देयानि च तथा क्रमात् ११ अन्योन्यवीक्षणं कुर्याद्बाल-
 केभ्योश्च मातृभिः । ततः स्वभवनं विश्य गीतवादित्रनिःस्वनैः १२
 श्यामां पुनःपूज्य महेशतर्पिणीं कामप्रदां दुःखनुतां शिवप्रदाम् ।
 बालार्तिहन्त्रीं प्रसवाघनाशिनीं दिव्यां दिविस्थां परिपोषमाणाम् १३
 इति कृत्वा विमृश्येत सहप्रसवसम्भवः । दोषस्तु गिरिजे चान्यद्वक्ष्यामि
 सूसमाहितः १४ ॥ इतिसहजननशान्तिः ॥

* प्रायः इतोऽप्ये शान्तिकर्मसु विधिः मूलशान्तिवदेव । होममंत्रा अभिषेक मंत्राश्च त
 एव भवन्ति केवलं प्रधानदेवता भेदेन क्रमभेदोऽस्ति, अतः प्रकार एव लिख्यते विधि-
 मन्त्राश्च तत एव द्रष्टव्याः ।

अथ गण्डान्तशान्तिः

कांस्यपात्रं प्रदातव्यं पलैः षोडशभिर्नवम् । पूरितं नवनीतेन गण्डान्ते
 शान्तिरुच्यते ॥ तिथिगण्डे ह्यनङ्वाहं नक्षत्रे धेनुरुच्यते । काञ्चनं लग्नगण्डे
 तु गण्डदोषो विनश्यति ॥ उत्तरे तिलपात्रं स्यात्तिष्ये गोदानमिष्यते ।
 अजाप्रदानं त्वाष्ट्रर्क्षे पूर्वाषाढासु काञ्चनम् ॥ उत्तरातिष्यचित्रासु
 पूर्वाषाढोद्भवस्य च । कुर्याच्छान्तिं प्रयत्नेन नक्षत्राकारजां बुधः ॥
 इति तत्र गणेशपूजादिपूर्वाङ्गं विधाय द्रव्यवस्त्राद्यैराचार्य्यवरणं कृत्वा
 षोडशपलात्मकं कांस्यपात्रं पलचतुष्टयमितेन पायसेन पूरयित्वा तत्र
 शंखं नवनीतपूरितं पूर्वाग्रं संस्थाप्य तत्र स्थापितां राजतीं प्रतिमां
 तन्मन्त्रेण संपूज्य श्वेतपुष्पसहस्रेण पुष्पाञ्जलिं दत्त्वा तदुत्तरतः ताम्र-
 पात्रे बृहतो प्रतिमां तन्मन्त्रेण पूजयेत् दक्षिणामाचार्य्याय अन्येभ्यो
 विप्रेभ्यश्च दद्यात् ब्राह्मणां च भोजयेत् । ज्योतिर्निबन्धे तु कुंकुम-
 चन्दनकुण्डगोरोचनानि चत्वारि घृतकुम्भचतुष्टये निक्षिप्य सहस्राक्षेण
 मन्त्रेण बालकं स्नापयित्वा घृतपूर्णकांस्यपात्रेण सह क्षीरमौक्तिकशंख-
 श्वेतवस्त्रयुग्मं यजुर्वेदविदे दद्यात् लग्नगण्डान्ते तु काञ्चनं दद्यात्
 इति विशेष उक्तः ।

इतिगण्डान्तशान्तिः ।

अथ कार्तिकदंष्ट्राविचारः

दिनषट्कं कन्यकायाः सप्ताहानि च कार्तिके । वराहदंष्ट्रा विज्ञेया
 वर्जयेत्सर्व्वकर्मसु ॥ इति केषांचिन्मतम् । अथ सर्व्वसम्मतम्-दंष्ट्राग्र-
 भागे भगवान्धरित्रीं त्रयोदशाहेऽधृत कार्तिकस्य । तस्मिन् कुर्याद्-
 व्रतगेहवास्तुविवाहयात्राशुभमङ्गलानि ॥ तत्र शान्तिः प्रकर्त्तव्या
 दंष्ट्रादोषनिवारिका । धेनुं पयस्विनीं दद्यात्सर्व्वदोषोपशान्तये ॥ गर्ग
 उवाच—अथातः सम्प्रवक्ष्यामि दंष्ट्राया जनने फलम् । सिंहः सर्पस्तथा
 श्वानस्त्रयोदशव्यवस्थिताः ॥ प्रथमो ह्यात्मनाशाय पितृनाशो द्वितीयके ।

तृतीये मातृनाशस्तु चतुर्थे वंशनाशनम् ॥ पञ्चमे भ्रातरं हन्ति षष्ठे
 गोत्रक्षयो भवेत् । सप्तमे मातुलं हति सर्वस्वं चाष्टमे तथा ॥ नवमे
 द्रविणं हन्ति दशमे स्वामिनं तथा ॥ श्वश्रूमेकादशे हन्ति द्वादशे
 श्वशुरं तथा ॥ त्रयादशे शुभं विद्यात् दंष्ट्रायाः फलमीदृशम् । पाताले
 स्वर्गमर्त्यं च चत्वारि दिनसंख्यया ॥ फलं वक्ष्यामि लोकेषु दंष्ट्राद्वा-
 दशके तथा । स्वर्गलोके भवेत्सौख्यं मर्त्यलोके महद्भयम् ॥ पाताले च
 भवेल्लाभो दंष्ट्रायास्तु व्यवस्थितिः । तत्र शान्तिं प्रवक्ष्यामि सर्वाचार्य-
 मतेन तु ॥ ब्राह्मणान् वृणुयात्पूर्वं कुलीनान्वेदपारगान् । प्रतिमां
 कारयेद्विष्णोः निष्कनिष्कार्धपादतः ॥ मण्डलं कारयेत्तत्र रक्ताब्जव्रीहि-
 तण्डुलैः । तत्रैकं कलशं स्थाप्यं पञ्चपल्लवसंयुतम् ॥ शतीषधानि
 निक्षिप्य सर्वौषधियुतानि च । वेदोक्तेन विधानेन कलशं स्थापयेद्-
 बुधः । तत्रोपरि न्यसेत्पात्रं स्वर्णं वा रोप्यताम्रकम् । तन्मध्ये
 प्रतिमां स्थाप्य पीताम्बरधरां शुभाम् ॥ विष्णोरराटमंत्रेण प्रतिमां
 पूजयेत्सुधीः । उपचारैः षोडशभिः किं वा पञ्चोपचारकैः ॥ तस्मात्तु-
 नैऋते देशे स्थण्डिलेऽग्निं प्रकल्पयेत् स्वस्वशास्त्रोक्तविधिना कुर्यादग्निमुखं
 ततः ॥ त्रिमध्वाक्तैस्तिर्लैर्विद्वान् होमं कुर्यात्स्वशक्तितः । निर्वर्त्य चाज्य-
 भागान्तमभिषेकं समाचरेत् ॥ दारपुत्रसमेतस्य यजमानस्य सत्विजः ।
 अक्षिभ्यामितिसूक्तेन पावमानीभिरेव च ॥ विष्णोरराटेतिऋचा
 शिवसंकल्पमंत्रकैः । ततःशुक्लाम्बरधरः सुभगो धातुलेपनः ॥ यज-
 मानो दक्षिणाभिस्तोषयेद्दृत्विगादिकान् । घेनुं पयस्विनीं तद्वत्प्रतिमां
 वस्त्रसंयुताम् ॥ सुप्रसन्नमना भूत्वा आचार्य्यायि प्रदापयेत् । अन्येभ्यो
 दक्षिणां दद्यात्तदा वित्तानुसारतः । भूयसी दक्षिणा देया ब्राह्मणान्
 भोजयेद्दश । एवं कार्तिकदंष्ट्रायाः शान्तिकं कुरुते नरः ॥ सर्वान्
 कामानवाप्नोति जीवेद्वर्षशतं सुधीः । व्रतबन्धेभवेत्कुण्ठी दीक्षा चापि
 सुनिष्फला ॥ विवाहे चैव वैधव्यं दंष्ट्रायाः फलमीदृशम् ।

इतिकार्तिकदंष्ट्राजननशान्तिः ॥

अथ कृष्णचतुर्दशीजननशान्तिविचारः

कृष्णपक्षे चतुर्दश्यां प्रसूतिर्जायते यदि । चतुर्दश्यास्तु षट्भागा-
 न्कुर्यादाद्ये शुभं भवेत् ॥ द्वितीये पितरं हन्ति तृतीये मातरं तथा ।
 चतुर्थे मातुलं हन्ति पञ्चमे वंशनाशनम् (मातुलस्य) ॥ षष्ठे तु धन-
 हानिः स्यादात्मनो वंशनाशनम् । तस्मात्सर्वप्रयत्नेन शान्तिं कुर्यात्प्रय-
 त्ततः ॥ आचार्यं वरयेद्वीमान् पुत्रदारसमन्वितम् । स्वकर्मनिरतं
 शान्तं श्रोत्रियं वेदपारगम् ॥ सर्वालंकारसंयुक्तं सर्वलक्षणसंयुतम् ।
 ब्रह्माणमृत्विजञ्चैव स्वस्तिवाचनपूर्वकम् ॥ रुद्राधिदेवतां तस्याः
 कर्षमात्रमुवर्णतः । तदर्धेन तदर्धेन कुर्याद्वा शाठ्यवर्जितः ॥ प्रतिमां
 कारयेच्छक्त्या सर्वलक्षणसंयुताम् । वृषभे च समासोनं वरदाभयपाणि-
 नम् ॥ शुद्धस्फटिकसंकाशं श्वेतमाल्याम्बरान्वितम् । त्रैयम्बकेन
 मन्त्रेण पूजां कुर्याद्विधानतः ॥ स्थापयेच्चतुरः कुम्भान् चतुर्दिक्षु
 यथाक्रमम् । पुण्यतीर्थजलोपेतान्धान्यस्योपरि विन्यसेत् ॥ तन्मध्ये
 स्थापयेत्कुम्भं शतच्छिद्रसमन्वितम् । पञ्चमृत्पञ्चरत्नानि पञ्चत्वक्प-
 ञ्चवल्लवाः ॥ सप्तधान्यं सुवर्णं च तत्तन्मन्त्रैर्विनिक्षिपेत् । सर्वाषधानि
 निक्षिप्य श्वेतवस्त्रेण वेष्टयेत् ॥ सुरभाणि च सर्वाणि श्वेतानि परि-
 कल्पयेत् । सर्वे समुद्राः सरितस्तीर्थानि जलदा नदाः ॥ आयान्तु
 यजमानस्य दुरितक्षयकारकाः । आवाह्य वारुणैर्मन्त्रैरनेनैव विधा-
 नतः ॥ इमम्मे वरुणेत्यनया तत्त्वायामीत्यृचा तथा । त्वन्नोऽग्न
 इत्यनया सत्वन्न इति मन्त्रतः ॥ आग्नेयकुम्भमारभ्य पूजां कुर्या-
 द्यथाविधि । आ नो भद्रा इतिसूक्तं भद्राग्निश्च सुसूक्तकम् ॥ जाप्यं तु
 पौरुषं सूक्तं कद्रूजाय यथाक्रमम् । ईश्वरस्वाभिषेकं च ग्रहपूजां च
 कारयेत् ॥ पूजाकर्मं सुनिर्वर्त्य होमं कुर्याद्विधानतः । गृहादीशानदि-
 ग्भागे कुण्डं कुर्याद्यथाविधि ॥ समिदाज्यं चरुञ्चैव तिला माषाश्च
 सर्षपाः । अश्वत्थप्लक्षपालाशसमिद्धिः खदिरैः क्रमात् ॥ अष्टोत्तरसहस्रं

तु अष्टोत्तरशतं तथा । अष्टाविंशतिसंख्यैश्च होमं कुर्याद्यथाविधि ।।
 त्रैयम्बकेन मन्त्रेण तिलान् व्याहृतिभिः क्रमात् । कृत्वा होमश्च कर्त्तव्य
 अस्मदुक्तविधानतः ।। एवं क्रमेण होतव्यं होमशेषं समाप्य च । सर्वा-
 लङ्कारसंयुक्तं त्रयाणामभिषेचनम् ।। त्रयाणां मातापितृशिशूनाम् ।
 चतुर्भिः कलशैरद्भिर्वृंहत्कुम्भसमन्वितैः । धीताम्बराणि धृत्वाथ कुर्या-
 दाज्यावलोकनम् ।। पूर्णाहुतिं च जुहुयाद्यजमानः समाहितः । तत्सर्व-
 परया भक्त्या ईश्वराय निवेदयेत् ।। सर्वालङ्कारसंयुक्तां सवत्सां गां
 पयस्विनीम् । प्रतिमां वस्त्रयुग्मं च आचार्याय निवेदयेत् ।। भूयसीं
 चैव दत्वाथ ब्राह्मणान् भोजयेत्तथा । तस्मादेतेन विधिना वित्तशाठ्य-
 विवर्जितः ।। सर्वान्कामानवाप्नोति चिरजीवी सुखी भवेत् । एवं यः
 कुरुते शान्तिं स च पापविवर्जितः ।।

इतिकृष्णचतुर्दशीजननशान्तिविचारः ।।

अथ पितृगृहे जातरजस्वलशान्तिः

तत्र केनचिद्द्वाराहपुराणात्कात्यायनविधानमूलकत्वेन पितृगृहे
 कन्यायाः जातरजोदोषहरणशान्तिरित्थं सूत्रिता—अत्र देवताः गणेश-
 सिद्धिबुद्धीन्द्रेन्द्राणीविष्णुश्रियः आसां प्रतिमाः सम्पूज्य अग्निं संस्थाप्य
 आज्यभागान्ते गणानास्त्वेति गणेशं अम्बे अम्बिके इति सिद्धि बुद्धि च
 इन्द्रं देवा इति इन्द्रेन्द्राण्यौ इदं विष्णुरिति विष्णुम् श्रीश्च त इति
 श्रियम् सम्पूज्य एभिरेव मन्त्रैरष्टाविंशतिसंख्यया पृथक्पृथक् जुहुयात्
 तथैव ग्रहाणामपि स्वस्वमन्त्रैरष्टाविंशतिसंख्यया होमं विधाय भूरादि-
 स्विष्टकृदन्ते पूर्णाहुतिं च हुत्वा उत्तराङ्गत्वेन गणेशादीन्सम्पूज्य बलि-
 दानं विधाय आचार्याय गोवस्त्रहिरण्यादिप्रतिमाभिः सह दद्यात्-ब्राह्म-
 णांश्च भोजयेत् इति । अथ प्रयोगसूचिका तत्रादौ प्रवानसंकल्पः अद्येहे-
 त्यादि अमुकोहं मम गृहे कन्यायाः जातप्रथमरजोदर्शनसूचितसकलारि-
 ष्टनिवृत्त्यर्थं ब्राह्मपुराणोक्तप्रकारेण शान्तिं करिष्ये तदङ्गतया गणेश-

पूजामातृपूजापुण्याहावाचनानि करिष्ये इतिसंकल्प्य तानि विधाय
 आचार्य्यब्रह्मणोर्वरणं कृत्वा वेद्यां पञ्चभूसंस्कारपूर्वकं वरदनामग्नि
 संस्थाप्यावाह्य कलशविधिना कलशं संस्थाप्य तत्र ग्रहानावाह्य
 सम्पूज्य रक्षां विधाय दक्षिणतो ब्रह्मासनमास्तीर्य प्रणीताप्रणय-
 नादिपर्युक्षणान्तं कर्म निर्वर्त्य सुवर्णनिर्मितप्रतिमासु गणेशसिद्धि-
 बुद्धीन्द्रेन्द्राण्योविष्णुश्रीणां तत्तन्मन्त्रैः पञ्चामृतस्नानपूर्वकं पूजनं कुर्यात्
 मन्त्राश्च गणानान्त्वा० १ अम्बे० २ इन्द्रं देवाऽआवृणानाःसुमृडोमो
 भवतु जातवेदाः ३ इदं विष्णुरिति० ४ श्रीश्च त इति ५॥ वरदना-
 मार्गि च सम्पूज्य द्रव्यत्यागसंकल्पं कुर्यात् अद्यहेत्यादि संकीर्त्य
 स्वगृहजातकन्यारजोदाषशांतिकर्मणाहं यक्ष्ये तत्र आधारराज्यभागौ
 आज्येन गणेशसिद्धिबुद्धीन्द्रेन्द्राणीविष्णुश्रियः प्रत्येकमष्टाविंशतिसंख्य-
 याज्येन स्वष्टकृतं चाज्येन यक्ष्ये इति द्रव्यत्यागं विधाय पूर्वोक्तैर्मन्त्रैः
 प्रत्येकमष्टाविंशतिसंख्यया हुत्वा तथा नवग्रहाणां च तत्तन्मन्त्रैः प्रत्येक-
 प्रत्येकमष्टाविंशतिसंख्याभिर्होमं विधाय भूरादिनवाहुतिहोमं स्वष्ट-
 कृदग्निं च हुत्वा संस्रवप्राशनादि पूर्णपात्रदानान्तं कर्म निर्वर्त्य पूगी-
 फलेन पूर्णाहुतिं हुत्वा उत्तराङ्गपूजनं विधाय आचार्यं सम्पूजयेत् अद्ये-
 हेत्यादि अमुकोह मम गृहे कन्यायाः जातप्रथमरजोदर्शनसूचितसक-
 लारिष्टनिवृत्त्यर्थं शान्त्यर्थं च वाराहपुराणोक्तप्रकारेण कृतस्यास्य
 शान्तिकर्मण साद्गुण्यार्थं इमां गां गोनिष्कयीभूतं सुवर्णादिद्रव्यं वा
 आचार्याय तुभ्यं संप्रददे ॐ तत्सत् इति दत्त्वा भूयसीं दक्षिणां च
 संकल्प्य दत्त्वा बलिदानं च विधाय घृतच्छाया रक्षाबन्धनाभिषेकतिल-
 काशीर्ग्रहणं च कृत्वा ब्राह्मणान्भोजयित्वा स्वयं भुञ्जीत ॥

इति पितृगृहे जातरजस्वलाशान्तिः ॥

अथ मेषसङ्क्रमणशान्तिः

तत्र पूर्वं गणेशं सम्पूज्य शान्तिकर्मणः पूर्वाङ्गत्वेन पुण्याहं वाच-

यित्वा प्रधानसंकल्पं कुर्यात् अद्येहेत्यादि अमुकोहं मम निजनक्षत्रा-
त्संक्रान्तिनक्षत्रस्य विषुवत्पुरुषवामपादपतितत्वात् सूचितारिष्टादिनिवृत्ति-
द्वारा शुभफलप्राप्तये रुद्रयामलोक्तप्रकारेण मेषसंक्रमणशान्तिं करिष्ये
इति संकल्प्य आचार्यं गन्धपुष्पाक्षतैः संपूज्य वरणसामग्रीं करे कृत्वा
एभिर्गन्धाक्षतपुष्पपूगीफलद्रव्यैः करिष्यमाणमेषसंक्रमणशान्तिकर्मणि-
आचार्यकर्मकत्तुं त्वामहं वृणे वृतोस्मीति प्रत्युक्तिः आचार्यस्त्विति०
प्रार्थना तत आचार्यः हस्तमात्रां वेदीं निम्माय तत्र पञ्चभूसंस्कार-
पूर्वकमग्निसंस्थाप्य कलशविधिना कलशं संस्थाप्य (पृ० १४-१९) तत्र
नवग्रहानावाह्य संपूज्य ब्रह्मोपवेशनादिपर्युक्षणान्तं कर्मकृत्वा
(पृ० २२) सुवर्णप्रतिमायां गोविन्दं पूजयेत् प्रतिमाम् अग्न्युत्तारण-
पूर्वकं पञ्चामृतेन संस्नाप्य एतन्त इत्यादि ॐ भूर्भुवःस्वः सुवर्णप्रतिमायां
गोविन्ददेव सुप्रतिष्ठितो भव इतिप्रतिष्ठाप्य देशकालौ संकीर्त्य अमुकोहं
मम निजनक्षत्रात्संक्रान्तिनक्षत्रस्य विषुवत्पुरुषवामपादपतनसूचिता-
रिष्टनिवृत्तिद्वारा शुभफलप्राप्तये सुवर्णप्रतिमायां गोविन्ददेवस्य यथा-
मिलितोपचारैः पूजनं करिष्ये ध्यानम्—अथश्चक्रं गदामूर्ध्वं वामयोः
करयोः क्रमात् । ऊर्ध्वशंखमधः पद्मं गोविन्दे कपिलाङ्गके ॥
गोविन्दाय नम इति नाममंत्रेण च आवाहनादिनीराजनान्तं संपूज्य
प्रार्थयेत् नमो ब्रह्मण्यदेवाय गोब्राह्मणहिताय च । जगद्धिताय कृष्णाय
गोविन्दाय नमोनमः । इतिसम्प्रार्थ्य महाइन्द्रेतिमंत्रेण मध्वाज्य-
शर्कराभिर्जुहुयात् द्रव्यत्यागः देशकालकीर्तनान्ते अमुकोहं निजनक्षत्रा-
त्संक्रान्तिनक्षत्रस्य विषुवत्पुरुषवामपादपतनसूचितारिष्टनिवृत्तिद्वारा
शुभफलप्राप्तये नवानां ग्रहाणां प्रीतये मध्वाज्यशर्कराद्रव्येण यक्ष्ये इदं
सम्पादितमध्वाज्यशर्कराद्रव्यं माधवप्रीतये मया परित्यक्तं यथादैव-
तमस्तु ततो वरदनामानमग्निं संस्थाप्योवाह्य आधारवाज्यभागौ हुत्वा
ॐ महाँ इन्द्रो वज्रहस्तः षोडशी शर्म यच्छतु हन्तु पाप्मानं योस्मा-
न्देष्टि उपयाम गृहीतोसि महेन्द्राय त्वैष ते योनिर्महेन्द्राय त्वा स्वाहा

इतिमंत्रेण सहस्रम् अष्टोत्तरशतं अष्टाविंशतिरष्टीवा आहुतीर्जुहुयात्
ततो भूरादिनवाहुतीहुत्वा स्विष्टकृतं च जुहुयात् (पृ० २४) ततः
संस्त्रवप्राशनादिपूर्णपात्रदानान्तं कुर्यात् तत्र संकल्पः अद्यहेत्यादि अमु-
कोहं मेषसंक्रमणशान्तिकर्मणः अपूर्णपूर्णार्थम् इदं पूर्णपात्रं सद्रव्यं ब्रह्मणे
तुभ्यं संप्रददे ब्रह्मा च गृहीत्वा अक्रन्कमेति मंत्राशिषं दद्यात् ततो
यजमानः उत्तराङ्गत्वेन पूजनं विधाय होमसांगतां कुर्यात् अद्यहेत्यादि
अमुकोहं मम निजनक्षत्रात्संक्रान्तिनक्षत्रस्य विषुवत्पुरुषवामपादपतन-
सूचितारिष्टनिवृत्तिद्वारा शुभफलप्राप्तये मध्वाज्यशर्कराद्रव्येण अमुक-
संख्यया होमकर्मणः साद्गुण्यार्थम् इदं सुवर्णं सुवर्णप्रत्याम्नायीभूतं
द्रव्यं वा आचार्याय दातुमहमुत्सृजे तथा इमां सुपूजितां सौवर्णीं
गोविन्दप्रतिमां च आचार्याय सम्प्रददे तथा इमां भूयसीं दक्षिणां
ब्राह्मणेभ्यो विभज्य दास्ये तथा सिद्धान्तेन अमुकसंख्याकान् ब्राह्म-
णांश्च भोजयिष्ये ॐ तत्सत् इति संकल्प्य होमदक्षिणां प्रतिमां च
आचार्याय दत्त्वा ब्रह्मणेभ्यो दक्षिणां विभज्य कलशे नवग्रहानग्निं च
विसृज्य धृतच्छायां रक्षाबन्धनं अभिषेकतिलकाशीर्ग्रहणानि कृत्वा
कर्मेश्वरार्पणं कुर्यात्-मन्त्रतस्तन्त्रतश्छिद्रं देशकालार्हवस्तुतः । सर्वं
करोति निश्छिद्रं नामसंकीर्तनं प्रभोः ॥ इदं कर्म श्रीमाधवार्पणमस्तु
ॐ धस्यस्मृत्येति पठेत् ॥

इति मेषसंक्रमणशान्तिः ॥

अथ तुलासङ्क्रमणशान्तिप्रयोगः

तत्र पूर्वं गणेशं सम्पूज्य शान्तिकर्मणः पूर्वाङ्गत्वेन पुण्याहं वाच-
यित्वा प्रधानसंकल्पं कुर्यात् अद्यहेत्यादि अमुकोहं निजनक्षत्रगणनात्सं-
क्रान्तिनक्षत्रस्य विषुत्पुरुषवामपादपतनसूचितारिष्टनिवृत्तये शुभफल-
प्राप्तये रुद्रयामलोक्तप्रकारेण शान्तिं करिष्ये तदङ्गत्वेन आचार्यस्य
पूजन-पूर्वकं वरणं च करिष्ये इतिसंकल्प्य आचार्यं अर्घादिभिः सम्पूज्य

वरणसामग्रीं करे कृत्वा एभिर्गन्धाक्षतपुष्पपूगीफलद्रव्यैः करिष्यमाण-
तुलासंकमणशान्तिकर्मणि आचार्य्यकर्म कर्तुं आचार्य्यत्वेन त्वामहं
वृणे वृतोस्मीति प्रत्युक्तिः । आचार्य्यस्त्वित्यादिप्रार्थना । एवं ब्रह्मवरणं
च कुर्यात् तत आचार्य्यः हस्तमात्रां वेदीं निर्माय तत्र पञ्चभूसंस्कार-
पूर्वकमग्निं संस्थाप्य वेद्या ईशानभागे कलशविधिना कलशं संस्थाप्य
तत्र ग्रहानावाह्य सम्पूज्य दक्षिणतो ब्रह्मासनमास्तीर्य्य प्रणीताप्रणय-
नादि पर्युक्षणान्तं कर्म कुर्यात् ततो गोविन्दप्रतिमां अग्न्युत्तारण-
पूर्वकं पञ्चामृतेन संस्नाप्य एतन्त इत्यादि ॐ भूर्भुवःस्वः सुवर्णप्रति-
मायां गोविन्ददेव सुप्रतिष्ठितो भव । पूजासकल्पः अद्येहेत्यादि अमुकोहं
मम निजनक्षत्रात्संक्रान्तिनक्षत्रस्य विषुवत्पुरुषवामपादपतनसूचितारिष्ट-
निवृत्तिपूर्वकशुभफलप्राप्तये सुवर्णप्रतिमायां गोविन्ददेवस्य यथामिलितो-
पचारैः पूजनं करिष्ये ध्यानम् अधश्चक्रं गदामूढ्वं वामयोः करयोः
क्रमात् । ऊर्ध्वं शंखमधःपद्मं गोविन्दे कपिलाङ्गके १ एवं ध्यात्वा
ॐ विष्णोः रराटमसि विष्णोः इन्द्रेस्थो विष्णोः स्यूरसि विष्णोर्ध्रुवोसि
वैष्णवमसि विष्णवे त्वा इति वेदमन्त्रेण ॐ गोविन्दाय नमः इति नाम-
मन्त्रेण च आवाहनादि नीराजनान्तं सम्पूज्य प्रार्थयेत् नमो ब्रह्मण्य-
देवाय गोब्राह्मणहिताय च । जगद्धिताय कृष्णाय गोविन्दाय नमो
नमः ॥ एवं गोविन्दं सम्पूज्य शुक्रज्योतिरिति मन्त्रेण आज्यमधुयुक्तोदुं-
बरैर्जुहुयात् उदुंबरभावे तिलाज्येन जुहुयात् द्रव्यत्यागसंकल्पः
पूर्ववद्देशकालौ स्मृत्वा अमुकोहं मम निजनक्षत्रात्संक्रान्तिनक्षत्रस्य
विषुवत्पुरुषवामपादपतनसूचितारिष्टनिवृत्तये श्रीगोविन्दप्रीतिद्वारा
नवानां ग्रहाणां प्रीतये आज्यमधुयुक्तोदुंबरसमिद्द्रव्यैर्यक्ष्ये तत्र आघा-
राज्यभागदेवताभ्य इदमाज्यं तथेदं सम्पादितमाज्यमधुयुक्तोदुंबरस-
मिद्द्रव्यं श्रीगोविन्दप्रीतये मया त्यक्तं यथादेवतमस्तु इतित्यागं
विधाय पर्युक्षणान्तं कर्म कृत्वा वरदनामाग्निमावाह्य सम्पूज्य आघा-
रावाज्यभागी हुत्वा प्रकृतं जुहुयात् ॐ शुक्रज्योतिश्च चित्रज्योतिश्च

मत्स्यज्ज्योतिश्च ज्योतिष्माश्च शुक्रश्चऽऋतपाश्चात्यश्च स्वाहा
इतिमन्त्रेण अष्टोत्तरशतं अष्टाविंशति अष्टौ वा आहुतीर्यथाशक्ति
जुहुयात् ततो भूरादिनवाहुतिहोमं पूर्णहुति च विधाय ब्रह्मणे पूर्णपात्रं
दत्त्वा उत्तराङ्गत्वेन पूजनं विधाय सांगतां कुर्यात् देशकाली स्मृत्वा
अमुकोहं मम निजनक्षत्रात्संक्रान्तिनक्षत्रस्य विषुवत्पुरुषवामपादपतन-
सूचितारिष्टनिवृत्तिद्वारा शुभफलप्राप्तये रुद्रयामलोक्तप्रकारेण कृतस्य
शान्तिकर्मणः सांगतासिद्धयर्थं गोप्रत्याम्नायीभूतमिदं सुवर्णं तथेमां
सुपूजितां गोविन्दप्रतिमां च आचार्याय तुभ्यमहं सम्प्रददे तथा कलश-
मध्ये आवाहितानां वरुणसहितादित्यादिनवग्रहाणां पूजासाङ्गता-
सिद्धयर्थं इमां दक्षिणां नानागोत्रेभ्यो ब्राह्मणेभ्यो विभज्य दास्ये
तथा सिद्धान्तेन अमुकसंख्याकान् ब्राह्मणांश्च भोजयिष्ये ॐ तत्सत्
इतिसंकल्प्य होमदक्षिणां प्रतिमां च आचार्याय दत्त्वा कलशे ग्रहान्
अग्निं च विसृज्य ब्राह्मणेभ्यो दक्षिणां दत्त्वा धृतच्छायारक्षावन्धना-
भिषेकतिलकाशोग्रहणानि कृत्वा मन्त्रतस्तन्त्रतश्छिद्रं देशकालार्ह-
वस्तुतः । सर्वं करोति निश्छिद्रं नामसंकीर्तनं प्रभोः ॥ इदं कर्म
श्रीगोविन्दार्पणमस्तु यस्य स्मृत्येति च पठित्वा यथासुखं विहरेत् ॥

इतितुलासंक्रमणशान्तिप्रयोगः ॥

अथ ग्रहणशान्तिः

यस्य जन्म राशौ ग्रहणं भवति स एकवारं ग्रहणं दृष्ट्वा मत्स्य-
पुराणोक्तविधिना स्नानं कृत्वा पुनर्न पश्येत् विधिश्च यस्यराशि
समासाद्य भवेत् ग्रहणसम्भवः । तस्य स्नानं प्रवक्ष्यामि मंत्रीषधिस-
मन्वितम् ॥ चन्द्रोपरागं सम्प्राप्य कृत्वा ब्राह्मणवाचनम् । सम्पूज्य च गुरुं
विप्रान् शुक्लमाल्यानुलेपनैः ॥ पूर्वमेवोपरागस्य समानीयौषधादिकम् ।
स्थापयेच्चतुरः कुम्भानग्रतः सागराणि च ॥ गजाश्वरथ्यावल्मीक-
संगमाद्धृदगोकुलात् । राजद्वारप्रवेशाच्च मृदमानीय निक्षिपेत् ॥ पञ्च-

गव्यं पञ्चरत्नं पञ्चत्वक्पञ्चपल्लवम् । रोचनं पद्मकं शंखं कुंकुमं
 रक्तचन्दनम् ॥ शुद्धस्फटिकतीर्थानि सितसर्षपगुग्गुलून् । मधूकं देवदारुं
 च विष्णुकान्तां शतावरीम् ॥ वचां च सहदेवीं च निशाद्वितयमेव
 च । एतत्सर्वं विनिक्षिप्य कुम्भेष्वावाहयेत्सुरान् ॥ सर्वे समुद्राः
 सरितस्तीर्थानि जलदा नदाः । आयान्तु यजमानस्य दुरितक्षयकारकाः ॥
 योऽसौ वज्रधरो देव आदित्यानां प्रभुर्मतः । सहस्रनयनः शक्रो
 ग्रहपीडां व्यपोहतु ॥ मुखं यः सर्वदेवानां सप्ताचिरमितद्युतिः । चन्द्रो-
 परागसम्भृतामग्निः पीडां व्यपोहतु ॥ यः कर्मसाक्षी भूतानां धर्म्यो
 महिषवाहनः । यमश्चन्द्रोपरागोत्थां ग्रहपीडां व्यपोहतु ॥ रक्षोगणा-
 धिपः साक्षान्नीलाञ्जनसमप्रभः । खड्गहस्तोतिभीमश्च ग्रहपीडां
 व्यपोहतु ॥ नागपाशधरो देवः सदा मकरवाहनः । स जलाधिपतिः
 श्रीमान् ग्रहपीडां व्यपोहतु ॥ प्राणरूपो हि लोकानां सदा कृष्णमृग-
 प्रियः । वायुश्चन्द्रोपरागोत्थां ग्रहपीडां व्यपोहतु ॥ योसौ निधि-
 पतिर्देवः खड्गशूलगदाधरः । चन्द्रोपरागकलुषं धनरोत्र व्यपोहतु ॥
 योसाविन्दुधरो देवः पिनाकी वृषवाहनः । चन्द्रोपरागपापानि स
 नाशयतु शंकरः ॥ त्रैलोक्ये यानि भूतानि स्थावराणि चराणि च ।
 ब्रह्मविष्णुशिवैः सार्द्धं दहन्तु मम पातकम् ॥ एवमावाहयेत्कुम्भान्मंत्रैरे-
 भिश्चवारुणैः । एतानेव तथामन्त्रान्स्वर्णपट्टे विलेखयेत् ॥ अथवा
 ताम्रपट्टे च नववस्त्रेधवा लिखेत् । मस्तके यजमानस्य निदध्युस्ते
 द्विजोत्तमाः ॥ आचार्यवरणं कृत्वा स्वर्णपट्टं निवेदयेत् । ततः शुक्लां-
 वरधरः शुक्लमाल्यानुलेपनः ॥ पूजयेद्गन्धमाद्यैः राचार्यादीन्स्वभक्तितः ।
 गन्धमाल्यैस्तथाधूपैः पूजयेदिष्टदेवताम् ॥ होमं चैव प्रकुर्वीत तिलैर्व्या-
 हृतिभिस्तथा । निवृत्ते ग्रहणे सर्वब्राह्मणेभ्यो विशेषतः ॥ दानं च
 शक्तितो दद्याद्यदीच्छेच्छुभमात्मनः ॥ कलशान्द्रव्यसयुक्तान्नानारूप-
 गुणान्वितान् ॥ गृहीत्वा स्नापयेद्गूढं भद्रपीठोपरि स्थितम् । पूर्वोक्तै-
 रेव मन्त्रैश्च यजमानं द्विजोत्तमाः ॥ अभिषिक्तं ततः कुर्युर्मन्त्रैर्वारुण-

सूक्तकैः । सूर्यग्रहे सूर्यनामयुक्तान्मंत्रान्प्रकीर्तयेत् ॥ एवं कृत्वा तु ग्रहणे राशिदोषो विनश्यति । सर्वोपद्रवशान्तिश्च भवत्येव न संशयः ॥ तत्रैव राशिस्थग्रहणदोषपरिहारार्थं सुवर्णमयं नागं कृत्वा ब्राह्मणाय दद्यात् । दानवाक्यम्—तमोमय महाभाग सोमसूर्यप्रमर्दन । हेमनाग-प्रदानेन मम शान्तिकरो भव ॥

इति ग्रहणशान्तिः ॥

सीतामृतसर्पशान्तिः

शान्तिं च क्षेत्रमध्य एव कुर्यात् तत्र पूर्वं गणेशपूजां मातृपूजां च विधाय प्रधानसंकल्पं कुर्यात् इति क्रमः । अथ शान्तिप्रकारः—हलप्रवाहसमये फालेनास्फाटितोरगः । ध्रियते यस्य मर्त्यस्य क्षेत्रे तत्र महद्भयम् ॥ मरणं वा गृहपतेर्दुर्भिक्षागमनं तथा । तत्र शान्तिः प्रकर्तव्या कार्तिकेयेन चोदिता ॥ आदौ गणेशं सम्पूज्य क्षेत्रपालं तथैव च । मृत्युञ्जयस्य प्रतिमां वस्त्रे वा लेखयेद् बुधः । तस्मिन्स-र्पेश्वरो लेख्यः कण्ठे कृत्वाऽरुणं वपुः ॥ त्रिनेत्रं द्विभुजं पीतवस्त्रेणाच्छा-दितं वरम् । त्र्यम्बकेणैव मंत्रेण पूजयेद्विधिना प्रिये ॥ मृत्युञ्जयं सर्पराजकण्ठे चैव प्रपूजयेत् । नमोऽस्तु सर्पेभ्य इति वानेन होमं प्रकल्पयेत् ॥ चरुं घृतेन च तथा होमान्तेह्यभिषेचयेत् । दारपुत्रसमे-तस्य यजमानस्य वा तथा ॥ वृषभौ लांगलोपेतौ विसृज्य च प्रदाप-येत् । मूल्यं वाऽपि तदर्थं वा तदर्थं वा प्रदापयेत् ॥ वित्तशाठ्यं न कर्तव्यं यदि चेत्सिद्धिमिच्छति । शिवद्वारे प्रकर्तव्यं वृषानारोहणं तथा ॥

इति सीतामृतसर्पशान्तिः ॥

अथ प्रवाहणे वृषभपतनशान्तिः

अक्षभंगे तथा द्वन्द्वे वृषाणां पतने तथा । हलप्रवाहे वद्धस्य

वृषभस्य प्रमोषणे ॥ याने वाहनियुक्ते वा गमने भारसंयुते । मृते
 शान्तिः प्रकर्तव्या शान्त्यागमप्रचोदिता ॥ ब्राह्मणान् वरयेत्पूर्वं
 वेदाध्ययनतत्परान् । प्रतिमां कारयेत्तत्र स्वर्णरौप्यादिधातुभिः । तत्र
 संलेखयेद्विष्णुं महेशं च पृथक् पृथक् । हलायुधं तथा विष्णुं त्रिशूल-
 धारिणं हरम् । तत्तन्मन्त्रैश्च सम्पूज्य वेदोक्तेन विधानतः । स्वशाखो-
 क्तं न मार्गेण संस्थाप्याग्निं तु मंडले । जुहुयादयुतं वाऽपि सहस्रं वा
 विशेषतः । शतमष्टोत्तरं वाऽपि शिवसंकल्पमंत्रकैः ॥ होमान्तेऽथ समा-
 विष्टं यजमानं निषिचयेत् । ब्रह्मा विष्णुश्च रुद्रश्च ईश्वरश्च सदा-
 शिवः ॥ वाणी रमा च गिरिजा सेन्द्रा देवादयस्तथा । मरीचिरत्र्यं-
 गिरसौ पुलस्त्यः क्रतुरेव च ॥ पुलहोऽग्नितापश्चैव वशिष्ठो भृगुरेव
 च । नारदः कुम्भयोनिश्च दक्षश्चैव मुकण्डुजः ॥ सर्वे त्वामभि-
 षिञ्चन्तु ऋषयो योगतत्पराः । सिद्धा नागाश्च वेताला यक्षाः
 किंपुरुषास्तथा । विद्याधराप्सरश्चैव नक्षत्राणि ग्रहास्तथा । वेदमन्त्रैश्च
 कर्तव्यो ह्यभिषेको विशेषतः ॥ देवस्यत्वेति च ऋचो वाश्विनौ भेष-
 जेन च । कोसि कतमोसि च तथा मन्त्रैश्चान्यैश्च कारयेत् ॥
 प्रतिक्षेत्रे प्रतितथा यज्ञान्ते च तथैव च । आत्वाहर्षं तथा पश्चात्प्रपठे-
 द्विधिवच्छुचिः ॥ एवं कृत्वा महादेवि प्रतिमां विनिवेदयेत् । आचा-
 र्याय भवेत्तेन दोषदुःखविनाशनम् ॥ ब्राह्मणान्भोजयेत्पश्चाद्दीनान्ध-
 कृपणांस्तथा । एवं यः कुरुते शान्तिं तस्य विघ्नं न जायते ॥

इति हलप्रवाहे वृषभपतनशान्तिः ।

अथ सर्पयुग्मदर्शनशान्तिः

ईश्वर उवाच—सर्पयुग्मं यदा पश्येत्तदा हानिः प्रजायते । अर्थ-
 हानिर्भवेत्तस्य शरीरे व्याधिपीडनम् ॥ तत्रचाष्टोत्तरशतं जुहुयादाज्य-
 संयुतम् । नमोस्तु सर्पेभ्य इति गुडूचीं तु यथाविधि ॥ मृत्युञ्जयस्य
 प्रतिमां व्यवकेतिप्रपूजयेत् ॥ इतिसर्पद्वन्द्वशान्तिः ॥

अथ सारमेयशान्तिः

ईश्वर उवाच—सारमेयो यस्य गृहे चास्थिचादाय मानुषम् ।
प्रविशेच्चोपरि रुदन् तस्य शान्तिं वदाम्यहम् ॥ स्वामिनस्तस्य नाशाय
पुत्रार्थस्त्रीक्षयाय च । नरकागमनायाथ सप्ताहात्कथयत्यसौ ॥ शान्तिं तत्र
प्रवक्ष्यामो यथाकृत्वा भवेत् सुखम् । मृत्युञ्जयस्य प्रतिमां कारयेद्वित्त-
सम्भवाम् ॥ ॐ जूं स इति मन्त्रेण ऋचा वा त्र्यम्बकेति च । पुनराद्येति
मन्त्रेण जुहुयाच्च शतत्रयम् ॥ मधुपायसयोर्होमः शिवसंकल्पमन्त्रकैः ।
वेदमन्त्रैश्च शान्त्युक्तैरभिषेकं प्रकल्पयेत् ॥ प्रतिमां वस्त्रसंयुक्तां वृष-
भेन समन्विताम् । श्री रुद्रजापिने दद्यात्ततः शान्तिर्भविष्यति ॥

इतिसारमेयशान्तिः ॥

अथ काकविष्ठाविचारः

आश्रयस्थो यदा काको विष्ठां सम्पद्यते यदि । क्षीरिवृक्षमारूढः
स्तस्य सिद्धिरनेकधा ॥ शुष्कवृक्षमारूढो विष्ठां सम्पद्यते यदा । तस्य
लक्ष्मीः क्षयं याति त्रिभिर्मासैर्नसंशयः । निरालम्बो यदा काको विष्ठां
सम्पद्यते यदि । शिरसि पतति यस्य षण्मासात्तस्य मृत्युदः ॥ स्कन्धे
वा ह्यथवा पृष्ठे विष्ठा पतति यस्य चेत् । भ्रातृकष्टं भवेत्तस्य अथवा
देहनाशनम् ॥ बाह्वोः पतति विष्ठा तु मित्रनाशो भवेत्तदा । कुक्षौ
पुत्रान्निहन्त्याशु उदरे रोगमादिशेत् ॥ गुह्ये पतति यस्यैव पुत्रनाशो
भवेत्तदा । ऊरुषु जानुनोर्यस्य काकविष्ठा प्रपद्यते ॥ तद्वाहनस्य
नाशः स्याद्भूयं राज्ञः सकाशतः । चरणे प्रपतेद्यस्य देशत्यागो भवेत्तदा ॥
निरालम्बो यदा काको विष्ठां श्वेतां करोति चेत् । उत्तरतः पूर्वमा-
याति शत्रुनाशो भवेत्तदा ॥ याम्याः परां दिशं याति कृष्णां विष्ठां
प्रपद्यते । अब्दाभ्यन्तरतो मृत्युः सर्वनाशो भवेत्तदा ॥ यस्याङ्गे
प्रपतेद्विष्ठा सचैलं स्नानमाचरेत् । वस्त्रत्यागो भवेत्तस्य सद्यः शान्ति-
करो हि सः ॥ घेनुरेका च दातव्या सर्वालङ्कारशोभिता । पञ्चरत्नं

च दातव्यं दक्षिणा चैव शक्तिः ॥ सतिलैर्मधुभिर्होममष्टोत्तरशतं
चरेत् ॥ अथप्रयोगः । अद्येहेत्यादि अमुकोहं ममामुकांगे काकविष्ठा-
पतनजनितदुष्टदोषोपशान्त्यर्थं सचैलस्नानं करिष्ये इतिसंकल्प्य
सचैलस्नानवस्त्राणि परित्यज्यान्ववासः परिधाय स्थण्डिलेग्निमुप-
समाधाय वरदनामाग्निमावाह्य तदीशाने कलशविधिना कलशं
संस्थाप्य तत्र ग्रहान्सम्पूज्य ब्रह्मोपवेशनादिपर्युक्षणान्तं कर्म कृत्वा
होमसंकल्पं विधाय आज्येन आधारावाज्यभागौ हुत्वा मधुतिलसर्पिभिः
हरिटिभिरिटिकाकचाण्डालाय स्वाहा अंशुभ्यो नमः श्वपचेभ्यो नमः
वायसेभ्यो नमः पतंगेभ्यो नमः पापरोगिभ्यो नमः यमदूतेभ्यो नमः
इतिमन्त्रविभागेनाष्टोत्तरशतं होमं विधाय उत्तरतन्त्रं समाप्य स्व-
शक्त्या दक्षिणां दद्यात् होमाशक्तौ तु सचैलं स्नात्वा तिलपात्रसहित-
मामात्रदानं घृतच्छायां च कुर्यात् सप्तशतीपाठं कुर्यात् कारयेद्वा एत-
त्तत्क्षणमेव । तत्रसंकल्पः अद्येहेत्यादि अमुकोहं ममामुकांगे काकविष्ठा-
पतनसूचितसकलदोषपरिहाराय सदक्षिणानिमान्माषान् इदं तिलपात्रं
च ब्राह्मणाय दातुमुत्सृजे तत्सत् इति संकल्प्य ब्राह्मणाय दद्यात् एवंकृते
तद्दोषपरिहारः स्यात् ॥ इति ॥

अथ श्वेतकाकशान्तिः

श्वेतपक्षो यदा काको दृश्यते यस्य मण्डले । स्वामिमंडलयोर्नाशि
याम्याशायां तु निश्चितम् ॥ तत्र शान्तिः प्रकर्तव्या सर्वदोषोप-
शान्तये । यमायत्वेतिमन्त्रेण तिलमाषादि होमयेत् ॥ विप्राय महिषं
दद्याद्यथालंकारभूषितम् ॥ इतिश्वेतकाकदर्शनशान्तिः ॥

अथ पल्लीपतनसरटरोहणम्

पल्ल्याश्च पतनं शस्तं सरटस्य प्ररोहणम् । विपरीते सप्तशती
पाठादि कारयेत् ॥ इति ॥ इतिशान्तिप्रकरणम् ॥

कर्मकाण्डप्रदीपे—दानादिप्रकरणम्

अथ दानविधिः

सूर्यारुणसंवादे—स्नात्वा नित्यक्रियां कृत्वा कर्ता शुचिरलङ्कृतः ।
ब्राह्मणान् देयवस्तूनि गन्धाद्यैरर्चयेत् सुत ॥ दानं ददेहममुकं दद्याद्वि-
प्रकरे जलम् । ददस्वेति द्विजेनोक्तमिति दानविधिः स्मृतः ॥ अस्तत्सत्-
पूर्वमुच्चार्य गृहीत्वा तु करे जलम् । सतिलकुशहस्तस्तु कालज्ञानं
समुच्चरेत् ॥ प्राङ्मुखश्चोदङ्मुखो वा पैत्रे याम्यमुखस्तथा । वामेन
पाणिना स्पृष्ट्वा स्मरेत्तद्वस्तुदैवतम् ॥ विप्रायामुकगोत्रायामुककामो
ह्यहं ददे । न ममेत्युत्सृजेदेवं द्विजहस्ते जलं खग ॥ स्वस्तीत्युक्तं
च विप्रेण दानमक्षयतां नयेत् । तद्दानमिति संप्रोक्तमन्यस्याग इति
स्मृतम् ॥ कन्यादानं त्रिपुरुषगोत्रोच्चारणपूर्वकम् । गो कन्या प्रतिमा
शय्या एकैकस्य प्रदापयेत् ॥ विभज्य विधिना दाता नतत्फलमवाप्नु-
यात् । गौतमश्च—अन्तर्जानुकरं कृत्वा सकुशं तु तिलोदकम् ।
फलान्यपि च सन्धाय प्रदद्याच्छ्रद्धयान्वितः ॥ इति अन्यच्च—द्रव्या-
णामथ सर्वेषां देवसंश्रयवान्नरः । वाचयेज्जलमादाय करेणाथ प्रति-
ग्रहम् ॥ दातुर्मन्त्रप्रयोगान्ते ह्यमुकस्मै सुराय वै । इदमों प्रतिगृह्णामि
तदन्ते स्वस्ति कीर्तयेत् ॥

इति दानविधिः ॥

अथ प्रतिग्रहविधिः

भूमेः प्रतिग्रहं कुर्याद् भूमिं कुर्वन्प्रदक्षिणम् । करे गृहीत्वा कन्यां
तु दासदास्यौ द्विजोत्तमः ॥ करं तु हृदि विन्यस्य धर्म्यो जेयो प्रतिग्रहः ।
आरुह्य च गजस्योक्तः कर्णे चाश्वस्य कीर्तितः ॥ तथा चैकशफानां तु

सर्वेषां वा विशेषतः । प्रतिगृहीत ताञ्शृङ्गे पुच्छे कृष्णाजिनं तथा ॥
 शृङ्गिणामेकशफानां प्रतिग्रहः शृङ्गं स्पृष्ट्वा कार्यः । अन्येषामेकशफानां
 तु कर्णं स्पृष्ट्वेति व्यवस्था । आरण्याः पशवः सर्वे ग्राह्याः पुच्छे विच-
 क्षणैः । गृहीयान्महिषं शृङ्गे खरं वै पृष्ठदेशतः ॥ प्रतिग्रहमथोष्टस्य
 यानानां चाविरोहणात् । बीजानां मुष्टिमादाय रत्नान्यादाय सर्वतः ॥
 वस्त्रं दशान्तादादद्यात्परिधायथवा पुनः । आरुह्योपानहौ मञ्चमारुह्यैव
 च पादुके ॥ वर्मध्वजौ तु संस्पृश्य प्रविश्य च तथा गृहम् । अवतार्य
 च सर्वाणि जलस्थानानि वै द्विजाः ॥ ईषायां तु रथो ग्राह्यः छत्रं
 दण्डे तथैव च । द्रुमांश्च प्रतिगृहीयान्मूले न्यस्तकरे द्विजः ॥ आयु-
 धानि समादाय तथामुच्य विभूषणम् । हेमाद्रौ परिशिष्टे—प्रति-
 गृहीत गां पुच्छे कर्णं वा हस्तिनं करे ॥ मूर्ध्नि दासीमजां चैव
 पुष्टेऽश्वतरगर्दभौ ॥ पुत्रमुत्सङ्गमारोप्य प्रतिगृहीत दत्तकम् । रथं
 रथमुखे स्पृष्ट्वा प्रतिगृहीत कूबरे ॥ इति ॥

अथ द्रव्यदेवता

विष्णुभ्रमोत्तरे—अभयं सर्वदैवत्यं भूमिर्वै विष्णुदेवता । कन्या-
 दासस्तथादासी प्राजापत्याः प्रकीर्तिताः ॥ प्राजापत्यो गजः प्रोक्तस्तुरगो
 यमदैवतः । तथा चैकशफं सर्वं कथितं यमदैवतम् ॥ महिषश्च तथा
 याम्य उष्ट्रो वै नैर्ऋतो भवेत् । रौद्री धेनुर्विनिर्दिष्टा छागमाग्नेय-
 मादिशेत् ॥ मेषं तु वारुणं विद्यात् वराहं वैष्णवं तथा । आरण्याः पशवः
 सर्वे कथिताः वायुदेवताः ॥ जलाशयानि सर्वाणि वारिधानीं कमण्डुलम् ।
 कुम्भं च करकं चैव वारुणानि निबोधत ॥ समुद्रजानि रत्नानि
 वारुणानि द्विजोत्तमाः । आग्नेयं कनकं प्रोक्तं सर्वलोहानि चाप्यथ ॥
 प्राजापत्यानि सस्यानि पक्वान्नमपि च द्विजाः । जेयाश्च सर्वगन्धास्तु
 गान्धर्वा वै विचक्षणैः ॥ बार्हस्पत्यं स्मृतं वासः सौम्या जेयारसास्तथा ।
 पक्षिणस्तु तथा सर्वे वायव्याः परिकीर्तिताः ॥ विद्या ब्राह्मी विनिर्दिष्टा

विद्योपकरणानि च । सारस्वतानि ज्ञेयानि पुस्तकादीनि पण्डितैः ॥
सर्वेषां शिल्पभाण्डानां विश्वकर्मा तु दैवतः । द्रुमाणामथ पुष्पाणां
शाकैर्हरितकैः सह ॥ फलानामपि सर्वेषां ज्ञेयो देवो वनस्पतिः । मत्स्य-
मांसे विनिर्दिष्टे प्राजापत्ये गजस्तथा ॥ छत्रं कृष्णाजिनं शय्यां रथ-
मासनमेव च । उपानहौ तथा यानं यच्चान्यत्प्राणिर्वर्जितम् ॥ सर्वमा-
ङ्गिरसत्वेन प्रतिगृह्णीत मानवः । शूरोपयोगि यत्सर्वं शस्त्रवर्मध्वजा-
दिकम् ॥ रणोपकरणं सर्वं विज्ञेयं विश्वदैवतम् । गृहं च शक्रदैवत्यं
यदनुक्तं द्विजोत्तमाः ॥ तज्ज्ञेयं विष्णुदैवत्यं सर्वं वा द्विजसत्तमाः ॥
इति ॥

महादानानि अतिदानानि च

कूर्मपुराणे—कनकाश्वतिला नागो दासो-रथ-मही-गृहाः । कन्या
च कपिला धेनुर्महादानानि वै दश ॥ महार्णवसंग्रहे तु—गो-भू-तिल-
हिरण्वाऽज्य वासो-धान्य-गुहानि च । रौप्यं लवणमित्याहुर्दशदानानि
पण्डिताः ॥ हेमाद्रौ भविष्ये—त्रीण्याहुरतिदानानि गावः पृथ्वी सरस्वती ।
नरकादुद्धरत्येता जपवापनदोहनैः ॥

अथ प्रायश्चित्तप्रयोगः

स्वयं पुत्रादिर्वा स्वशक्तिमनुसृत्य कृच्छ्रप्रायश्चित्तं चिकीर्षुः
प्रायश्चित्तनिमित्तकं गवां मूल्यं पुरतो निधाय धर्माधिकारिणः सभ्यान्
संतोष्य साष्टाङ्गं प्रणमेत् । 'किं ते कार्यम्' इति तैः पृष्ठः— मम (पित्रा-
देर्वा) जन्मप्रभृति अद्ययावत् कामाकामाभ्यां सकृदसकृद्वा कृतानां
जाताज्ञातानां कायिकवाचिकमानसिकसांसर्गिकाणाम् अस्पृश्यस्पर्शना-
भक्ष्यभक्षणापेयपानागम्यगमनाभाष्यभाषणादृश्यदर्शनादिजनितानां पात-
कानुपातकोपपातकसंकरोकरणमलिनीकरणजातिभ्रंशकरणप्रकीर्णकादि-
नानाविधपापानां मध्ये संभावितसर्वपापानां निरासार्थमनुगृह्य प्रायश्चि-

तमुपदिशन्तु भवन्तः—इति शोध्यो ब्रूयात्, सर्वे धर्मविवेक्तारो, गोप्तारः सकला द्विजाः । मम देहस्य संशुद्धिं कुर्वन्तु द्विजसत्तमाः ॥ मया कृतं महाघोरं जातमजातकिल्बिषम् । प्रसादः कियतां मह्यं शुभानुज्ञां प्रयच्छत ॥ पूज्यैः कृतः पवित्रोऽहं भवेयं द्विजसत्तमाः ॥ इति पठेत् । अथ शोध्येन गन्धदक्षिणादिभिः पुस्तकसभ्यानुवादकानां पूजने कृते सन्तुष्टः सभ्यः—अमुकप्रायश्चित्तेन पूर्वोत्तराङ्गयुतेन प्रत्याम्नायद्वारा यथाशक्त्याचरितेन तव शुद्धिर्भविष्यति तेन च त्वं कृतार्थो भविष्यसि—इति ब्रूहि इति वदेदनुवादकं प्रति स च यथाज्ञप्तो ब्रूयात् शाध्यश्च अनुग्रह इत्युक्त्वा प्रायश्चित्तमङ्गीकृत्य गृहे गत्वा आचम्य गणेश-प्रणामादि भूतोत्सादनान्तं विधाय यवकुशतिलजलान्यादाय देशकालौ संकीर्त्य मम जन्मप्रभृति....(पूर्वोक्तम्) उल्लिख्य सभ्योपदिष्टम् अमुक-प्रायश्चित्तं गोमूल्यदानद्रव्यरूपप्रत्याम्नायद्वारा यथाशक्ति करिष्ये तदङ्गत्वेन केशश्मश्रुनखानि वप्स्ये इति संकल्प्य—यानि कानि च पापानि ब्रह्महत्यासमानि च । केशानाश्रित्य तिष्ठन्ति तस्मात् केशान्व-पाम्यहम् ॥ इति पठित्वा नापितद्वारा केशादि वपेत् । ततः आयुर्बलं यशो वर्चः प्रजाः पशु वसूनि च । ब्रह्मप्रज्ञां च मेधां च त्वन्नो देहि वनस्पते ॥ इति विहितकाष्ठेन दन्तधावनं विधाय स्नानं कुर्यात् । तत्र च पूर्वं हेमाद्रिकृतस्नानसङ्कल्पं कुर्यात् । तच्चेत्थम् ॐ—स्वस्ति श्रीमुकुन्दसच्चिदानन्दस्य ब्रह्मणोऽनिर्वाच्यमायाशक्तिविजृम्भिताविद्या-योगात् कालकर्मस्वभावाविभूतमहत्तत्त्वोदिताहङ्कारोद्भूतवियदादि-पञ्चमहाभूतेन्द्रियदेवतानिर्मितेण्डकटाहे चतुर्दशलोकात्मके लीलया तन्मध्यवर्तिभगवतः श्रीनारायणस्य नाभिकमलोद्भूतसकललोकपिता-महस्य ब्रह्मणः सृष्टिं कुर्वतस्तदुद्धरणाय प्रजाप्रतिपार्थितस्य समस्त-जगदुत्पत्तिस्थितिलयकारणस्य जगद्रक्षाशिक्षाविचक्षणस्य प्रणतपारि-जातस्य अच्युतानन्तवीर्यस्य श्रीमद्भगवतो महापुरुषस्य अचिन्त्यापरि-मितशक्त्या ध्येयमानस्य महाजलीधमध्ये परिभ्रममाणानामनेककोटि-

ब्रह्माण्डानामेकतमेऽव्यक्तमहदहङ्कारपृथिव्यप्तेजोवाय्वाकाशाद्यावरणै-
 रावृते अस्मिन्महति ब्रह्माण्डखण्डे आधारशक्तिश्रीमदादिवाराहदंष्ट्रा-
 ग्रविराजिते कूर्मान्तवासुकितक्षककुलिककर्कोटकपद्ममहापद्मशङ्खाद्यष्ट-
 महानागैर्ध्रियमाणे ऐरावतपुण्डरीकवामनकुमुदाञ्जनपुष्पदन्तसार्वभौम-
 सुप्रतीकाष्टदिग्गजप्रतिष्ठितानामतलवितलसुतलतलातलरसातलमहा-
 तलपाताललोकानामुपरिभागे भूर्लोकभुवर्लोकस्वर्लोकमहर्लोकजनलोक-
 तपोलोकसत्यलोकाख्यसप्तलोकानामधोभागे चक्रवालशैलमहावलयनाग-
 मध्यवर्तिनो महाकालमहाफणिराजशेषस्य सहस्रफणानां मणिमण्डल-
 मण्डिते दिग्दन्तिशुण्डोत्तम्भिते अमरावत्यशोकवतीभोगवतीसिद्धवती-
 गान्धर्ववतीकाञ्च्यवन्त्यलकावतीयशोवतीति पुण्यपुरीप्रतिष्ठिते इन्द्रा-
 ग्नियमनिर्ऋतिवरुणवायुकुबेरेशानाष्टदिवपालप्रतिष्ठिते वरध्रुवाधरसो-
 मपाप्रभञ्जनानलप्रत्यूषप्रभासाख्याष्टवसुभिर्विराजिते हरत्र्यम्बकरुद्र-
 मृगव्याधापराजितकपालीभैरवशम्भुकपर्दिवृषाकपिबटुरुपाख्यैकादशरुद्रैः
 संशोभिते रुद्रोपेन्द्रसवितृधातृत्वष्ट्रयमेन्द्रेशानभगमित्रपूषार्काख्यद्वादशादि-
 त्यप्रकाशिते यमनियमासनप्राणायामप्रत्याहारधारणाध्यानसमाध्यष्टा-
 ङ्गनिरतवशिष्ठवालखिल्यविश्वामित्रदक्षकात्यायनकौण्डिन्यगौतमाङ्गिर-
 सपाराशर्यव्यासवाल्मीकिशुकशौनकभरद्वाजसनकसनन्दनसनातनसनत्कु-
 मारनारदादिमुख्यमुनिभिः पवित्रिते लोकालोकाचलवलयिते लवणेशु-
 रससुरासर्पिर्दधिक्षीरोदकयुक्तसप्ताणवपरिवृते जम्बूप्लक्षशालमलिकुश-
 कोञ्चशाकपुष्कराख्यसप्तद्वीपयुते इन्द्रकांस्यताम्रगभस्तिनागसौम्य-
 गन्धर्वचारणभारतेतिनवखण्डमण्डिते सुवर्णगिरिकर्णिकोपेतमहासरोरु-
 हाकारपञ्चाशत्कोटियोजनविस्तीर्णभूमण्डले अयोध्यामथुरामायाका-
 शीकाञ्च्यवन्तिकाद्वारावतीतिसप्तपुरीप्रतिष्ठिते महामुक्तिप्रदस्थले
 शालग्रामशम्भलनन्दिग्रामेतिग्रामत्रयविराजिते चम्पकारण्यबदरिका-
 रण्यदण्डकारण्यार्बुदारण्यधर्मारण्यपद्मारण्यगुह्यारण्यजम्बुकारण्यविन्ध्या-
 रण्यद्राक्षारण्यनहुषारण्यकाम्यारण्यद्वैतारण्यनैमिषारण्यादीनां मध्ये

सुमेरुनिषधकूटशुभ्रकूटश्रीकूटहेमकूटरजतकूटचित्रकूटत्रिकूटकिष्किन्धश्वे-
ताद्रिकूटहिमवद्विन्ध्याचलानां हरिवर्षकिम्पुरुषवर्षयोश्च दक्षिणे नवस-
हस्रयोजनविस्तीर्णे भरतखण्डे मलयाचलसह्याचलविन्ध्याचलाना-
मुत्तरेण स्वर्णप्रस्थचण्डप्रस्थसूक्तिकआवन्तकरमणकमहारमणकपाञ्चज-
न्यसिंहललङ्काऽशोकवत्यलकावतीसिद्धवतीगान्धर्ववत्यादिपुण्यपुरीविरा-
जिते नवखण्डोपद्वीपमण्डिते दक्षिणावस्थितरेणुकाद्वयसूकरकाञ्चीका-
लिकालवटेश्वरकालञ्जरमहाकालेतिनवोत्तरयुते द्वादशज्योतिलिङ्ग-
गङ्गा (भागीरथी) गोदा-(गौतमी) क्षिप्रायमुनासरस्वतीनर्मदाता-
पीपयोणीचन्द्रभागाकावेरीमन्दाकिनीप्रवराकृष्णावेण्याभीमरथीतुङ्गभ-
द्रामलापहाकृतमालाताम्रपर्णीविशालाक्षीवज्जुलाचर्मण्वतीवेत्रवतीभो-
गावतीविशोकाकौशिकीगण्डकीवासिष्ठोप्रमदाविश्वामित्रीफल्गुनीचित्र-
काश्यपीसरयूसर्वपापहारिणीकरतोयाप्रणीतावज्रावक्रगामिनीसुवर्णरेखा-
शोणाभवनाशिनी-शीघ्रगाकुशवर्तिनीब्रह्मानन्दामहितनयेत्यनेकपुण्यनदी-
भिर्विलसिते ब्रह्मपुत्रसिन्धुनदादिपरमपवित्रजलविराजिते हिमवन्मेरुगो-
वर्धनकौञ्चचित्रकूटमहेन्द्रमलयसह्येन्द्रकीलपारियात्राद्यनेकपर्वतसमन्वि-
ते मतङ्गमात्यकिष्किन्धऋष्यशृङ्गेतिमहानगसमन्विते अङ्गवङ्गकलि-
ङ्गकाश्मीरकाम्बोजसौवीरसौराष्ट्रमगधनेपालकेरलचोलपाञ्चालगोड-
मालवमलयसिंहलद्रविडकर्नाटकललाटकरहाटवरहाटपानाटपाण्ड्यनि-
षधमागधआन्ध्रदशार्णभोजकुरुगान्धारविदर्भविदेहवाह्लीकबब्ररकैकेय-
कोसलविराटशूरसेनकोङ्कणकैकटमत्स्यमद्रपारसीकखर्जूरयावनम्लेच्छ-
जालन्धरेतिसिद्धवत्यन्यदेशविशेषभाषाभूमिपालविचित्रिते इलावृतकुरु-
भद्राश्वकेतुमालकिम्पुरुषरमणकहिरण्यमयादिनववर्षाणां मध्ये भरतखण्डे
बकुलचम्पकपाटलाब्जपुष्पागजातिकरवीररसालकह्लारकेतकयादिनाना-
विधकुसुमस्तवकविराजिते कोकन्तहिरण्यशृङ्गकुब्जाबुंदमणिकर्णोदट-
शालग्रामसूकरमथुरागयानिष्कमणलोहागलपोतस्वामिप्रभासबदरीतिच-
तुर्दशगुह्यविलसिते जम्बुद्वीपे कुरुक्षेत्रादिसमभूमध्यरेखायाः पश्चिम-

दिरभागे कुलमेरोर्दक्षिणदिग्भागे विन्ध्यस्य दक्षिणे देशे श्रीशैलस्य वायव्यदेशे कृष्णावेण्योर्मध्यदेशे मत्स्यकूर्मवराहनृसिंहवामनपरशुराम-
 रामकृष्णबुद्धकल्कीतिदशावताराणां मध्ये बौद्धावतारे गङ्गादिसरिद्धिः
 पाविते एवं नवसहस्रयोजनविस्तीर्णे भारतवर्षे निखिलजनपावनपरम-
 भागवतोत्तमशीनकादिनिवासिते नैमिषारण्ये आर्यावर्तान्तर्गतब्रह्मावर्त-
 कदेशे सूर्यान्वयभूभृत्प्रतिष्ठिते श्रीमन्नारायणनाभिकमलोद्भूतसकल-
 जगत्त्र्यष्टुः परार्द्धद्वयजीविनो ब्रह्मणो द्वितीये परार्धे एकपञ्चाशत्तमे
 वर्षे प्रथममासे प्रथमपक्षे प्रथमदिवसे अह्नोद्वितीये यामे तृतीये मुहूर्ते
 रथन्तरादिद्वात्रिंशत्कल्पानां मध्ये अष्टमे श्वेतवाराहकल्पे स्वायम्भुवा-
 दिमन्वन्तराणां मध्ये सप्तमे वैवस्वतमन्वन्तरे कृतत्रेताद्वापरकलिसंज्ञ-
 कानां चतुर्णां युगानां मध्ये वर्तमाने अष्टाविंशतितमे कलियुगे तत्प्रथमे
 विभगे (पादे) श्रीमन्नृपविक्रमाकर्त्तुः श्रीमन्नृपशालिवाहनाद्वायथासंख्या-
 गमेन चान्द्रसावनसौरनाक्षत्रादिप्रकारेणागतानां प्रभवादिषष्टिसंवत्सराणां
 मध्ये अमुकनाम्नि संवत्सरे उत्तर (दक्षिण) गोलावलम्बिनि श्रीमातृण्ड-
 मण्डले अमुकर्त्तौ अमुकमासे अमुकपक्षे अमुकतिथौ अमुकवासरे अमुक-
 नक्षत्रे अमुकयोगे अमुककरणे अमुकराशिस्थे चन्द्रे अमुकस्थे सूर्ये अमुक-
 स्थिते देवगुरौ शेषेषु ग्रहेषु यथायथास्थानस्थितेषु सत्सु एवंगुणविशे-
 षणविशिष्टायां शुभपुण्यतिथौ अमुकशर्मणः (भार्यया सहाधिकृतस्य)
 मम इह जन्मनि जन्मान्तरे वा बाल्ययौवनवार्धक्यावस्थामु वाक्पाणि-
 पादपायूपस्थघ्राणरसनाचक्षुःस्पर्शनश्रोत्रमनोभिश्चरित— ज्ञाताजात-
 कामाकाममहापातक्रोपपातकादिसञ्चितानां पापानां ब्रह्महननसुरा-
 पानसुवर्णस्तेयगुरुतल्पगमनतत्संसर्गरूपमहापातकानां बुद्धिपूर्वकाणां
 मनोवाक्कायकृतानां बहुकालाभ्यस्तानां उपपातकानां च स्पृष्टास्पृष्टसङ्घ-
 रंकरणमलिनोकरणापात्रोकरणजातिभ्रंशकरणविहिताकरणकर्मलोप-
 जनितानां रसविक्रयकन्याविक्रयहयविक्रयखरोष्ट्रविक्रयदासीविक्रयअजा-
 दिपशुविक्रयस्वगृहविक्रयनीलीविक्रयअक्रेयविक्रयपण्यविक्रयजलचरादिज-

न्तुविक्रयस्थलचरादिविक्रयखेचरादिविक्रयसम्भूतानां निरर्थकवृक्षच्छेद-
 नऋणानपाकरणब्रह्मस्वापहरणदेवस्वापहरणराजस्वापहरणपरद्रव्याप-
 हरणतैलादिद्रव्यापहरणफलादिहरणलोहादिहरणनानावस्तुहरणरूपाणां-
 ब्राह्मणनिन्दागुरुनिन्दावेदनिन्दाशास्त्रनिन्दापरनिन्दाभक्ष्यभक्षणाभोज्य-
 भोजनाचोष्यचोषणालेह्यलेहनापेयपानास्पृश्यस्पर्शनाश्राव्यश्रवणाहिस्य-
 हिसनावन्द्यवन्दनाचिन्त्यचिन्तनायाज्ययाजनापूज्यपूजनरूपाणां मातृ-
 पितृतिरस्कारस्त्रीपुरुषप्रीतिभेदनपरस्त्रीगमनविधवागमनवेश्यागमनदा-
 सीगमनचाण्डालादिहीनजातिगमनगुदगमनरजस्वलागमनपश्वादिगमन-
 रूपाणां कूटसाक्षित्वपैशुन्यवादमिथ्यापवादम्लेच्छसम्भाषणब्रह्मद्वेषक-
 रणब्रह्मवृत्तिहरणवृत्तिच्छेदनपरवृत्तिहरणरूपाणां मित्रवञ्चनगुरुवञ्च-
 नस्वामिवञ्चनासत्यभाषणगर्भपातनपथिताम्बूलचर्वणहीनजातिसेवनप-
 रान्नभोजनगणान्नभोजनलशुनपलाण्डुगृञ्जनभक्षणतालवृक्षफलभक्षणो-
 च्छिष्टभक्षणमाजरोच्छिष्टभक्षणपर्युषितान्नभक्षणरूपाणां पंक्तिभेदक-
 रणभ्रूणहिंसाबालहिंसाद्यनेकहिंसोद्भूतानां शौचत्यागस्नानत्यागसन्ध्या-
 त्यागोपासनाग्नित्यागवैश्वदेवत्यागरूपाणां निषिद्धाचरणकुग्रामवास-
 ब्रह्मद्रोहगुरुद्रोहपितृद्रोहपरद्रोहपरनिन्दात्मस्तुतिदुष्टप्रतिग्रहदुर्जनसंसर्गरू-
 पाणां गोयानवृषभयानमहिषीयानगर्दभयानोष्ट्रयानाजयानभृत्याभरण-
 स्वग्रामत्यागगोत्रत्यागकुलत्यागदूरस्थमन्त्रणविप्राशाभेदनावन्दिताशीर्वा-
 दग्रहणपतितसम्भाषणरूपाणां पतितजनपंक्तिभोजनाहःसङ्गमवृथामनो-
 रथादिपापानां तथा—महापापोपपापाभ्यां नानायोनिषु यत्कृतम् ।
 बालभावेन यत्पापं क्षुत्तृडर्थं च यत्कृतम् ॥ आत्मार्थं चैव यत्पापं
 परार्थं चैव यत्कृतम् । तीर्थेषु चैव यत्पापं गुर्ववज्ञाकृतं च
 यत् ॥ रागद्वेषादिजनितं कामक्रोधेन यत्कृतम् ॥ हिंसानि-
 द्रादिर्जं पापं भेददृष्ट्या च यन्मया ॥ देहाभिमानजं पापं
 सर्वदा यन्मया कृतम् । भूतं भव्यं च यत्पापं भविष्यं चैव गीतमि ॥
 शुष्कनाद्रं च यत्पापं जानताऽजानता कृतम् । महल्लघुं च यत्पापं

तन्मे नाशय जाह्नवि ॥ ब्रह्महा मद्यपः स्तेयी तथैव गुरुतल्पगः ।
महापापानि चत्वारि तत्संसर्गी तु पञ्चमः ॥ अतिपातकमन्यच्च
तन्यूनमुपपातकम् । गोवधो ब्रात्यता स्तेयं ऋणानां चानपक्रियाः ॥
अनाहिताग्निता पण्यविक्रयः परिवेदनम् । इन्धनार्थं द्रुमच्छेदः
स्त्रीहिंसौषधिजीवनम् ॥ हिंसायात्राविधानं च भृतकाध्यापनं तथा ।
प्रथमाश्रममारभ्य यत्किञ्चित्किल्बिषं कृतम् ॥ कृमिकीटादिहननं
यत्किञ्चित्प्राणिहिंसनम् । मातापित्रोरशुश्रूषा तद्वाक्याकरणं तथा ॥
अपूज्यपूजनं चैव पूज्यानां च व्यतिक्रमः । अनाश्रमस्थताग्न्यादिदेवा-
शुश्रूषणं तथा ॥ परकार्यापहरणं परद्रव्योपजीवनम् । ततोऽज्ञानकृतं
वापि कायिक वाचिकं तथा ॥ मानसं त्रिविधं पापं-प्रायश्चित्तैरना-
शितम् । तस्मादशेषपापेभ्यस्त्राहि त्रैलोक्यपावनि ॥ निष्पापोऽस्म्य-
धुना देवि प्रसादात्तत्र नान्यथा ॥ [स्त्रीणां विशेषः—पाणिग्रहणमा-
रभ्य स्वकर्मापरिपालनम् । इन्द्रियाभिरतिः पुंसु नानायोनिषु या
भवेत् ॥ कृमिकीटादिहननं पंक्तिभेदादिकं तथा । स्पृष्टास्पृष्टमनाचारं
मनसा दोषकल्पनम् ॥ तत्सर्वं नाशयेः क्षिप्रं गङ्गे त्वं यात्रयानया ॥]
इत्यादि प्रकीर्णपातकानां एतत्कालपर्यन्तं सञ्चितानां लघुस्थूलसूक्ष्माणां
च निःशेषपरिहारार्थं दशावरान् दशापरान् आत्मना सहितान् एक-
विंशतिपुरुषानुद्धतुं ब्रह्मलोकावधि पञ्चाशत्कोटियोजनविस्तीर्णेऽ-
स्मिन्भूमण्डले सप्तर्षिमण्डलपर्यन्तं बालुकाभिः कृतराशेः वर्षसहस्राव-
साने एकैकबालुकापकर्षक्रमेण सर्वराश्यपकर्षसंमितकालपर्यन्तं ब्रह्म-
लोके ब्रह्मसायुज्यताप्राप्त्यर्थं कुरुक्षेत्रादिसर्वतीर्थेषु स्नानपूर्वकं सहस्र-
गोदानजन्यफलप्राप्त्यर्थं तथा मम समस्तपितॄणां आत्मनश्च विष्ण्वा-
दिलोकप्राप्तये अधीतानामध्येष्यमाणानां चाध्यायानां स्थापनविच्छेद-
क्रोशघोषणदन्तविवृतिदुर्वृत्तद्रुतोच्चारितवर्णानां पूर्वसवर्णानां गलोप-
लम्बितविवृतोच्चारितवर्णानाम् श्लिष्टास्पष्टवर्णविघट्टनादिभिः पठि-
तानां श्रुतीनां यद्यातयामत्वं तत्परिहारार्थम् अष्टत्रिंशदनध्यायाध्ययने

रथ्यासञ्चरतः शूद्रस्य शृण्वतोऽध्ययने म्लेच्छान्त्यजादेः शृण्वतोऽ-
 ध्ययने अशुचिदेशेऽध्ययने आत्मनोऽशुचित्वेऽध्ययने अक्षरस्वरानुस्वार-
 पदच्छेदकण्डिकाव्यञ्जनह्रस्वदीर्घप्लुतकण्ठतालुमूर्धन्यांष्ठ्यदन्त्यनासिका-
 नुनासिकरेफजिह्वामूलीयोपध्मानीयोदात्तानुदात्तस्वरितादीनां व्यत्य-
 येनोच्चारे माधुर्याक्षरव्यक्तिहीनत्वाद्यनेकप्रत्यवायपरिहारपूर्वकं सर्वस्य
 वेदस्य सवीर्यत्वसम्पादनद्वारा यथावत्फलप्राप्त्यर्थं श्रीपरमेश्वर-
 प्रीत्यर्थं देवब्राह्मणसवितृसूर्यनारायणसन्निधौ गङ्गाभागीरथ्यां (अमुक
 तीर्थे वा) प्रवाहाभिमुखं स्नानमहं करिष्ये ॥ सातिसम्भवे भस्मादि-
 भिर्दशभिर्दश स्नानानि कुर्यात् । तत्र प्रथमं भस्मस्नानम्—श्रौत-स्मा-
 त्ताग्निजं शुद्धं भस्म वामपाणौ धृत्वाऽभिमन्त्रयेत् अनेन मंत्रेण—ॐ
 अग्निरिति भस्म जलमिति भस्म स्थलमिति भस्म सर्वं ह वा
 इदं भस्म मन एतानि चक्षूषि भस्मानि इति । ततः ॐ ईशानाय
 नमः शिरसि ॐ तत्पुरुषाय नमः मुखे ॐ अधोराय नमः हृदये
 ॐ वामदेवाय नमः गुह्ये ॐ सद्योजाताय नमः पादयोः इति
 भस्म विलिप्य प्रणवेन सर्वाङ्गे विलिम्पेत् । इति भस्मना । अथ
 शुद्धं गोमयमादाय अग्रमग्रं चरन्तीनामोषधीनां रसं वने । तासामृष-
 भपत्नीनां पवित्रं कायशोधनम् ॥ तन्मे रोगं च शोकं च नुद गोमय
 सर्वथा ॥ मानस्तोके० इति च अभिमन्त्र्य एकं भागं चतुर्दिक्षु एकं
 तीर्थे प्राक्षिप्य शेषं सूर्याय प्रदर्श्य दक्षिणहस्तेन तूष्णीं शिरसि सकृदनु-
 लिप्य नाभेरुपरितनेष्वङ्गेषु त्रिरनुलिप्य नाभेरधस्तात् पादपर्यन्तं
 वामकरेण त्रिरनुलिम्पेत् ॥ इति गोमयेन । अथ मृत्तिकामादाय अश्व-
 क्रान्ते रथक्रान्ते विष्णुक्रान्ते वसुन्धरे । मृत्तिकं हर मे पापं यद्वैवं यच्च
 मानुषम् । इत्यभिमन्त्र्य-उद्धृतासि वराहेण कृष्णेन शतब्राह्मणा ।
 शिरसा धारयिष्यामि रक्ष मां त्वं पदे पदे ॥ इति पठित्वा गोमयवद-
 नुलिम्पेत् । इति मृत्तिकया । ॐ आपोऽस्मान् मातरः शुन्ध्यन्तु
 घृतेन नो घृतप्वः पुनन्तु । विश्वठं हि रिप्रं प्रवहन्ति देवीः ॥ इति

स्रोतसोऽभावे इदं विष्णुः० इति जलमभिमन्त्र्य स्नायात् आपोहिष्ठे-
त्यादि तिसृभिःमार्जयेद्वा इति जलेन । ततो गायत्र्या गोमूत्रमभि-
मन्त्र्य गोमयमिवानुलिम्पेत् । इति गोमूत्रेण । ॐ आप्यायस्व समेतु ते
विवश्वतः सोम वृण्यम् । भवा व्वाजस्य संगथे ॥ इत्यभिमन्त्र्यानु-
लिम्पेत् । इति दुग्धेन । ॐ दधिक्राव्णोऽअकारिषं जिष्णोरश्वस्य
व्वाजिनः । सुरभि नो मुखा करत् प्रण आयूँषि तारिषत् ॥ इति
दधि अभिमन्त्र्यानुलिम्पेत् । इति दध्ना । ॐ तेजोऽसि शुक्रमस्यमृत-
मसि धामनामासि प्रियं देवानामनाधृष्टं देवयजनमसि ॥ इति घृतम-
भिमन्त्र्यानुलिम्पेत् । इति घृतेन । ॐ देवस्य त्वा० इति कुशोदकमभि-
मन्त्र्य स्नायात् । इति कुशोदकेन । पुनर्जलेन सर्वशुद्धयर्थं स्नायात् ।

ततः धौतं वासः परिधाय तिलकं कृत्वा गोदानोक्तविधिना
(पृ० २६२) प्रायश्चित्ताधिकारमिद्वयं पूर्वाङ्गभूतं गोदानं कृत्वा
ब्राह्मणचतुष्टयाय भोजनं तत्पर्याप्तं मिष्टान्नं वा दत्त्वा पूर्वोक्तरीत्या
(पृ० ५२) पञ्चगव्यं विधाय स्थण्डिले पञ्चभूसंस्कारपूर्वकमग्नि
प्रतिष्ठाप्य ब्रह्मणो वरणं कृत्वा कुशकण्डिकोक्तरीत्या (पृ० २१-२२)
ब्रह्मोपवेशनादि पर्युक्षणान्तं विधाय नामकर्मणि प्रयुक्तरीत्या (पृ० ५४)
द्रव्यदेवताभिध्यानाग्निपूजनाधाराज्यभागहोमपञ्चगव्यहोमान् कुर्यात् ।
ततः—भोविप्राः व्रतं गृहीष्ये इति विप्रान् संप्रार्थ्य-गृहाण-इति तैरनु-
ज्ञातः हुतशेषं पञ्चगव्यं प्रणदेनालांडय यज्ञियकाष्ठेन प्रणवेनैव
निर्मथ्य तेनैव उभाभ्यां हस्ताभ्यां पिबेत् । तद्दिने आहारान्तरं त्यजेत् ।
अशक्तौ तु दुग्धाहारी भवेत् । ततः तद्दिन एव दिनान्तरे वा ब्राह्मणान्
संपूज्य देयद्रव्यं च सम्प्रोक्ष्य अद्यहेत्यादि संकीर्त्य मम जन्मप्रभृति...
निरासार्थम् (पृ० १४२) उल्लिख्य इमानि अमुक संख्याकगवां मूल्यानि
स्वर्ण-रौप्य-खण्डानि वा सूर्यदेवतानि चन्द्रदेवतानि वा विभज्य नाना-
नामगात्रेभ्यो ब्राह्मणेभ्यो युष्मभ्यं संप्रददे ॐ तत्सत् न मम इति प्रति-
गोमूल्यं यथाशक्ति वा दद्यात् दानप्रतिष्ठां च कुर्यात् । अथ भूरादि-

होमं संस्रवप्राशनादिपूर्णपात्रदानान्तं विधाय विष्णुश्राद्धानुकल्पभूतं
ब्राह्मणचतुष्टयाय आमन्त्रं दत्त्वा सति सम्भवे उत्तरगोदानं कुर्यात् ।
ब्राह्मणाश्च देवस्य त्वा० इति अमुकदेवतायै (द्रव्यं) प्रतिगृह्णामि
ॐस्वस्ति इति प्रतिगृह्य ॐकोऽदात्० इति कामस्तुति पठेयुः ।
शोध्यश्च उत्तराङ्गत्वेन अग्निं सम्पूज्य विसृजेत् । एवं कृत्वा शुद्धः
दानानि कुर्यात् ।

इति प्रायश्चित्तप्रयोगः ॥

अथ गोदानविधिः

सर्वाधिनाशनं पुण्यं सर्वकामार्थसिद्धिदम् । स्वर्गापवर्गदं चाथ वक्ष्ये गोद नगह्वरम् १
अयने विषुवे पाते वैधृती सूर्यसंक्रमे । क्षीणेन्दो पौर्णमास्या वा द्वादश्या राहुपर्वणि २
मन्वादी च युगादी च जन्मर्क्षे पुत्रजन्मनि । यात्राकाले ग्रहांत्पाते दुःस्वप्नेऽद्भुतदर्शने ३
व्रते यागे प्रतिष्ठासु गावो देयाः शिवार्थिना । तीर्थे देवालये गोष्ठे सङ्गमे यज्ञमण्डपे ।
४ शालग्रामशिलाग्रे च शिवलिङ्गस्य सन्निधौ । इत्यादिशुभदंशेषु स्वगृहे वा पयस्विनीम् ५
दद्यादास्तिस्र्यबुद्ध्या तां सहेमां द्विजपुङ्गवे । कुलीनाय मुनीनाय वंदवेदाङ्गवादिने ६
सदृतायाप्रमत्ताय दान्ताय कृशवृत्ताय । क्रोधहिंसाविहीनाय सदा सन्तोषजीविने ७ पितृ-
मातृगुरुणां च भक्ताय प्रियवादिने । ऐनिन्द्रदेशजाताय सांगाय व्रतचारिणे ८ जपस्वा-
ध्यायनिष्ठाय तथा सत्यपराय च । परदारान्वृत्ताय बह्मिसेवारताय च ९ सर्वदानानि
देयानि विष्णुवत्तं विचिन्तयेत् । अपराबाधमक्लेशं स्वयत्नेनार्जितं धनम् । स्वल्पं वा
विपुलं वापि देयमित्यभिधीयते १०॥

अथ प्रयोगः

तत्र दाता सुस्नातः सुप्रक्षालितपाणिपादः स्वाचान्तः सुलिप्तायां
कर्मभूमौ स्वासन उपविश्य करी सपवित्रो कृत्वा यथोक्तलक्षणां सवत्सां
गां प्राङ्मुखीमवस्थाप्य यथोक्तलक्षणं ब्राह्मणं उदङ्मुखं संस्थाप्य
गणेशविष्णुगुरुन्ममस्कृत्य स्वाग्रभूमौ चन्दनेन उक्तविधिना अर्घ्यं
संस्थाप्य जलेनापूर्य गन्धपुष्पाक्षतादि तूष्णीं निक्षिप्य तेन जलेनात्मानं
सर्वा गोदानसामग्रीं च सम्प्रोक्ष प्राणायामं विधाय भूतोत्सादनं कृत्वा
कुतिलयवजलान्यादाय प्रधानसंकल्पं कुर्यात् ॐविष्णुः ३ ॐनमः

परमात्मने इत्यादि देशकालकीर्तनान्ते अमुकनाम संवत्सरेऽमुकायने-
 ऽमुकर्त्ता अमुकमासेऽमुकपक्षेऽमुकतिथौ अमुकनक्षत्रयोगकरणमुहूर्त्तवासरे
 अमुकराशिस्थिते सवितरि अमुकस्थे चन्द्रे अमुकस्थे देवगुरौ अमुक-
 पुण्यकाले अमुकगोत्रोऽमुकराशिरमुकशर्म्माहं श्रुतिस्मृतिपुराणोक्तफला-
 वाप्तये अमुककर्मनिमित्तकं श्रीयज्ञपुरुषप्रीतये गोदानं करिष्ये तत्प्रति-
 ग्रहार्थं ब्राह्मणस्य पूजनपूर्वकं वरणं च करिष्ये इतिसंकल्प्य स्वदक्षि-
 णतो यज्ञीयवृक्षोद्भूतवासने उदङ्मुखं ब्राह्मणमुपवेश्य पूजयेत् श्रीविष्णु-
 स्वरूपिणे ब्राह्मणाय एतदासनं ते नमः श्रीविष्णुस्वरूपिणं ब्राह्मणमा-
 वाह्यामि श्रीविष्णुस्वरूपिणे ब्राह्मणाय पाद्यम् आपद्घनध्वान्तसहस्र-
 भानवः समीहितार्थाप्पणकामधेनवः । समस्ततीर्थाम्बुपवित्रमूर्त्तयो
 रक्षन्तु मां ब्राह्मणपादपांसवः १ समस्तसम्पत्समवाप्तिहेतवः समुत्थितागः-
 कुलधूमकेतवः । अपारसंसारसमुद्रसेतवः पुनन्तु मां ब्राह्मणपादपांसवः
 २ विप्रौधदर्शनात्क्षिप्रं क्षायन्ते पापराशयः । वन्दनान्मङ्गलावाप्ति-
 रर्चनादच्युतं पदम् ३ आधिव्याधिहरं नृणां मृत्युदारिद्र्यनाशनम् ।
 श्रीपुष्टिकीर्त्तिदं वन्दे विप्रश्रीपादपंकजम् ४ यत्फलं कपिलादाने कार्त्ति-
 कया जेष्ठपुष्करे । तत्फलं पाण्डवश्रेष्ठ विप्राणां पादशोधने ५ इतिपाद-
 प्रक्षालनं विधाय भूमिदेवाग्रेत्यर्घ्यम् गन्धद्वारामिति चन्दनादिविलेपनम्
 सहस्रशीर्षेत्यक्षतान् नमोस्त्वनन्तायेति पुष्पमालादिभिः सम्पूज्य
 धूरसीति धूपम् अग्निज्योतिरिति दीपम् यदश्वायेति वस्त्रम् योदेवेभ्य
 इति मुकुटकंकणकुण्डलादिभिः सम्पूज्य तं यज्ञमितिच्छत्रम् त्रिपादूर्ध्व
 इत्युपानही आपोदेवेति कमण्डलुम् एवक्रमेण ब्राह्मणं सम्पूज्य वरणं
 कुर्यात् एभिर्गन्धाक्षतपुष्पमालावस्त्रयुगकंकणकुण्डलच्छत्रोपानत्कमण्ड-
 लुद्रव्ययज्ञोपवीतफलताम्बूलादिभिर्गोदानप्रतिग्रहार्थं अमुकगोत्रं अमुक-
 वेदाध्याथिनममुकशर्म्माणं ब्राह्मणं त्वामहं वृणे वृतोस्मीति ब्राह्मणो
 वदेत् । ततो ब्राह्मणं प्रार्थयेत्-यदचनं कृतं त्रिप्र तव विष्णुस्वरूपिणः ।
 तत्सर्वं मम दीनस्य विष्णवेस्तु समर्पणम् ॥ इतिसम्प्रार्थ्य स्वपुरतः

प्राङ्मुखीं गामवस्थाप्य वत्सं तदुत्तरतो न्यस्य पूजयेत् तत्र संकल्पः
 अद्यहेत्यादि अमुकोऽहं गोदानपूर्वांगत्वेन सवत्सायाः गोः पूजनं करिष्ये
 इतिसंकल्प्य प्रथमं वेदमंत्रेण आवाहयेत् ॐ आ गावोऽमन्नुत भद्रम-
 क्रन्त्सीदन्तु गोष्ठे रणयन्त्वस्मे प्रजावतीः पुरुरूपा इह स्युरिन्द्राय
 पूर्वीरुषसो दुहोनाः । १ ॐ इन्द्रो यज्वने प्रणते च शिक्षत्युपदे ददाति
 नः स्वमुशायति भूयोभूयो रयिरिन्द्रस्य वर्द्धयन्नभिसेखिले निदधाति
 देवयुम् २॥ इतिमन्त्राभ्याम् आवाहयाम्यहं देवीं गां त्वां त्रैलोक्य-
 मातरम् । यस्याः स्मरणमात्रेण सर्वपापैः प्रमुच्यते ॥ त्वं देवी त्वं
 जगन्माता त्वमेवासि वसुन्धरा । गायत्री त्वं च सावित्री गङ्गा त्वं च
 सरस्वती ॥ तृणानि भक्षसे नित्यममृतं स्रवसे प्रभो । भूतप्रेतपिशा-
 चांश्च पितृदैवतमानुषान् ॥ सर्वास्तारयसे देवि नरकात्पापसंकटात् ॥
 इति आवाह्य पूजयेत् सवत्सायै गवे नमः पाद्यम् । पुष्पाणि गृहीत्वा
 नमो वै विश्वमूर्तिभ्यो विश्वमातृभ्य एव च । लोकाविवासिनीभ्यश्च
 रोहिणीभ्यो नमोनमः ॥ गोः अग्रपादाभ्यां नमः गोः पश्चात्पादाभ्यां
 नमः ॥ देहस्था या च रुद्राणां शंकराय सदा प्रिया । धेनुरूपेण सा
 देवी मम पापं व्यपोहतु ॥ गौरास्थाय नमः ॥ विष्णोर्भक्षसि या देवी
 स्वाहा या च विभावसोः । चन्द्रार्कशक्रशक्तिर्या सा धेनुर्वरदास्तु मे ॥
 गोः शृङ्गाभ्यां नमः गोः कर्णाभ्यां नमः । चतुर्मुखस्य या लक्ष्मीर्यालक्ष्मी-
 र्धनदस्य च । लक्ष्मीर्या लोकपालानां सा धेनुर्वरदास्तु मे ॥ गोः पृष्ठाय
 नमः ॥ स्वधा त्वं पितृमुख्यानां स्वाहा यज्ञभुजां तथा । सर्वपापहरा
 धेनुस्तस्माच्छान्तिं प्रयच्छ मे ॥ गोपुच्छाय नमः वस्त्रम् आच्छादनं
 मया दत्तं सम्यक्शुद्धं सुनिर्मलम् । सुरभिर्वस्त्रदानेन प्रीयतां पर-
 मेश्वरी ॥ गन्धम् सर्वदेवप्रियं देवि चन्दनं चन्द्रसन्निभम् । कस्तूरी-
 कुंकुमाद्यं च गौर्गन्धः प्रतिगृह्यताम् ॥ गवे नमः ॥ अक्षताः पुष्पाणि-
 पुष्पमालाभिश्च सम्पूज्य धूपम्-आनन्दकृत् सर्वलोके देवानां च सदा-
 प्रिये । गौस्त्वं पाहि जगन्नाथे धूपोऽयं प्रतिगृह्यताम् ॥ अनेनैव

दीपोऽयं प्रतिगृह्यताम् नैवेद्यम् गोग्रासः—सुरभिस्त्वं जगन्माता नित्यं
विष्णुपदे स्थिता । गोग्रासोऽयं मया दत्तो नैवेद्यं प्रतिगृह्यताम् ।
घंटाचामरमन्त्रः—यत्ते मयार्पितं शुद्धं घंटाचामरमुत्तमम् । शैवेयं
तद्गृहाणत्वं मुनित्रिदशवन्दिते ॥ एवमादीनि सर्वाणि जलपूर्वं दद्यात्
ततो गोदेहे तीर्थान्यावाहयेत् पूजयेच्च शृङ्गमूले-ब्रह्मविष्णुभ्यां नमः
शृङ्गाग्रे—सर्वतीर्थेभ्यो नमः । शिरोमध्ये—महादेवाय नमः । ललाटे—
गौर्यै नमः । नासारन्ध्रे—षण्मुखाय नमः । नासापुटयोः—कंबलाश्वत-
राभ्यां नमः । दन्तेषु—वायवे नमः । जिह्वायां—वरुणाय नमः । हुंकारे—
सरस्वत्यै नमः । गण्डयोः—मासपक्षाभ्यां नमः । ओष्ठयोः—सन्ध्याद्व-
याभ्यां नमः । ग्रीवायां—रक्षोभ्यो नमः । कुक्षयोः—साध्येभ्यो नमः ।
जंघासु—धर्माय नमः । खुरमध्ये—गन्धर्वेभ्यो नमः । खुराग्रे—कुल-
पर्वतेभ्यो नमः । खुरपश्चिमाग्रेषु—अप्सरोगणेभ्यो नमः । पृष्ठे—एका-
दशरुद्रेभ्यो नमः । सर्वसन्धिषु—वसुभ्यो नमः । श्रोण्योः—पितृगणेभ्यो
नमः । पुच्छे—सोमाय नमः । पुच्छकेशेषु—सूर्यरश्मिभ्यो नमः । गोमूत्रे-
गङ्गायै नमः । गोमये—यमुनायै नमः । क्षीरे—सरस्वत्यै नमः । दध्नि—
नर्मदायै नमः । घृते—वह्नये नमः । रोमसु—देवकोटिभ्यो नमः ।
उदरे—पृथिव्यै नमः । स्तनेषु—चतुःसागरेभ्यो नमः । एते यस्यास्तनो
देवाः सा धेनुर्वरदा मम ॥ इति गोदेहदेवान्सम्पूज्य शक्तौ सत्यां स्वर्ण-
शृङ्गो रोप्यखुरां ताम्रपृष्ठां लांगूलसमर्पितमुक्ताफलां च गां विधाय
तत्समापे दोहनपात्रं संस्थाप्य प्रार्थयेत् ॐ नमो गोभ्यः श्रीमताभ्यः
सौरभेयीभ्य एव च । नमो ब्रह्मसुताभ्यश्च पवित्राभ्यो नमोनमः ॥
गावो ममाग्रतः सन्तु गावो मे सन्तु पृष्ठतः । गावो मे पार्श्वयोः सन्तु
गवां मध्ये वसाम्यहम् ॥ पञ्च गावः समुत्पन्ना मथ्यमाने महोदधौ ।
तासां मध्ये तु या नन्दा तस्यै देव्यै नमो नमः ॥ गवामङ्गेषु तिष्ठन्ति
भुवनानि चतुर्दश । यस्मात्तस्माच्छिवं मे स्यादिह लोकं परत्र च ॥
ब्रह्मादयस्तथा देवा रोहिण्यः पान्तु मामतः । ततो विधिवदभ्यर्च्य

श्रीखण्डैः कुसुमैः शुभैः ॥ अलंकुर्याद्यथाशास्त्रं हेमशृङ्गादिभिः सुधीः ।
 कुशाक्षतैः जलैः सार्द्धं गृहीत्वा पुच्छमादृतः ॥ कराभ्यां तर्पयेद्देवान्दे-
 वतार्थेन मंत्रवित् । प्राजापत्येन मनुजान् पितॄन् पित्र्येण तर्पयेत् ॥
 ततः सकुशाक्षतयवं गोपुच्छं गृहीत्वा प्राङ्मुखो यजमानः सततजल-
 धारया देवतीर्थेन देवांस्तर्पयेत् ॐ या नन्दिनी सुशीलाद्याः कामदाश्चैव
 धेनवः । ताः सर्वाः पुच्छतोयेन तर्पितास्तर्पयन्तु माम् ॥ ब्रह्माविष्णुमं-
 हादेवः कार्तिकेयो गणाधिपः । पुष्पचापो महेन्द्रश्च भगवानच्यु-
 ताग्रजः । देवाः समस्ताः सगणाः सवाहनपरिच्छदाः । वसवोऽष्टौ
 द्वादशाका रुद्रा एकादशैव तु ॥ विश्वेदेवाश्च साध्याश्च मरुतो मातर-
 स्तथा । गन्धर्वा गृह्यकाश्चैव सागराः सरितस्तथा ॥ राक्षसा यक्षवे-
 ताला पूतनाः पर्वता द्रुमाः । तीर्थान्यप्सरसश्चैव पशवः पन्नगाः खगाः ॥
 ऋक्षाणि राशयो योगा मासवर्षर्तुवासराः । अयने च युगाः कल्पास्तथा
 मन्वन्तराणि च ॥ भुवनानि दिशौकाश्च तथा सर्वेन्द्रियाणि च । ॐकार-
 श्चैव गायत्री छन्दांस्यङ्गानि चैव हि ॥ वेदाश्च स्मृतयश्चैव पुराणानि
 तथैव च । आयुर्वेदो धनुर्वेदो गान्धर्वो मन्त्रगह्वरः ॥ औषध्यो वन-
 सम्भूता ग्राम्याश्चैव सुपिप्पलाः । सानुगा देवताश्चैव मुनयः सगणा-
 स्तथा ॥ ऋषयो ऋषिपत्न्यश्च सिद्धाश्च सगणास्तथा । प्रजाः प्रजा-
 पतिश्चैव येन्ये विघ्नविनायकाः ॥ विद्याधराश्च दैत्याश्च आचार्या
 गुरवस्तथा । डाकिन्यः क्षेत्रपालाश्च भैरवाश्चाष्टसंख्यकाः ॥ स्थावरा
 जंगमाश्चैव भूतग्रामश्चतुर्विधः । अक्षयेनामृतेनैव मंगलेन सुवारिणा ॥
 गोपुच्छाग्रच्युतेनेह मदत्तेनहि तेऽखिलाः । शाश्वतीं तृप्तिमायान्तु
 दाढ्ययुक्तवरप्रदाः ॥ सूर्यः सोमः कुजः सीम्यो गुरुः शुक्रः शनैश्चरः ।
 ग्रहाश्च तृप्तिमायान्तु राहुकेतुसमन्विताः ॥ इन्द्रो वह्निर्यमो रक्षः पाशी
 वायुर्धनाधिपः । ईशोऽनन्तस्तथा ब्रह्मा सर्वे ते तर्पिता मया ॥
 सावित्र्या सह लोकेशः सलक्ष्मीकश्चतुर्भुजः । महेशश्चोमया सार्द्धं
 तृप्तिमायान्तु शाश्वतीम् ॥ अत्रिर्वशिष्ठो भृगुर्गौतमौ च मरीचिदक्षौ

पुलहः पुलस्त्यः । प्राचेतसः काश्यपविश्वमित्रौ भरद्वाजसञ्ज्ञौ जम-
दग्निर्मुनिश्च ॥ अन्ये च सर्वे मुनिपुङ्गवाश्च गृह्णन्तु दत्तं जलमद्य-
तुष्टाः । इतिदेवतर्पणम् ॥ ततो यज्ञोपवोतं कण्ठावलंबितं कृत्वा अक्षत-
कुशजलैर्मनुष्यतीर्थेन मनुष्यान् तर्पयेत् सनकः सनन्दनश्चैव सनातन-
स्तथैव च । कलिश्चासुरिश्चैव वोढुः पञ्चशिखस्तथा ॥ ते तृप्ति-
मखिलां यान्तु गोपुच्छाग्रच्युतोदकैः ॥ ततोऽपसव्यं कृत्वा द्विगुणित-
कुशलतिलजलैः पितृस्तर्पयेत्—कव्यवाडनलःसोमो यमश्चैवाय्यमा
तथा । अग्निष्वात्ताः सोमपाश्च तथा वह्निषदश्च ये ॥ तपितास्तृप्ति-
मायान्तु शाश्वतीं गोप्रसादतः । यमाय धर्मराजाय मृत्यवे चांतकाय
च ॥ वैवस्वताय कालाय सर्वभूतक्षयाय च । औदुम्बराय दक्ष्नाय नीलाय
परमेष्ठिने ॥ वृकोदराय चित्राय चित्रगुप्ताय वै नमः । पिता पितामह-
श्चैव तथैव प्रपितामहः ॥ माता पितामही चैव तथैव प्रपितामही ।
मातामहः प्रमातामही वृद्धप्रमातामहस्तथा ॥ मातामही प्रमातामही
वृद्धप्रमातामही तथा । अक्षयां तृप्तिमायांतु गोलांगूलच्युतोदकैः ॥
त्रिकं मातामहाद्यं च मातामह्यादिकं त्रयम् ॥ ते च ताश्च प्रदत्तं मे
स्वीकुर्वंतु जलं मुदा । ये मृता वै पितृव्याश्च मातुलाः श्वशुरास्तथा ।
आचार्या गुरुमित्राद्यास्ते गृह्णन्तु शुभं जलम् । ये च संबन्धिनोऽपुत्रा
वह्निदाहविवर्जिताः अपमृत्युमृता ये च ते तृप्तिं च लभन्तिवह ॥
पितृवंशे मृता ये च मातृवंशे च ये मृताः । गुरुश्चशुरबन्धूनां ये चान्ये
बान्धवा मृताः ॥ ये मे कुले लुप्तपिण्डाः क्रियालोपगताश्च ये ।
विरूपा आमगर्भाश्च ज्ञाताज्ञाताः कुले मम । ते सर्वे तृप्तिमायान्तु
गोपुच्छोदकतर्पणैः ॥ गोत्रे मदीये विसृता मृता ये गोत्रे च मातुर्मम ये
विपन्ताः । गर्भच्युताः श्राद्धविवर्जिताश्च तेभ्यः स्वधानेन जलेन कृत्वा ॥
भृश्वग्निवज्रादिजलादिशस्त्रैर्विषाणदन्तैर्नखरैर्भुजङ्गैः । पञ्चत्वभावं
विगताश्च ये च तेभ्यः प्रदत्तं शिवमस्तु तोयम् ॥ ये रौरवादौ नरके
निमग्नाः क्रियाविलुप्ताश्च कृतापकाराः । जन्मांतरे ये मम दासभूता-

स्तेष्वक्षयां तृप्तिमिहाभजन्तु ॥ ये वान्धवा अवान्धवा वा येन्यजन्मनि
वान्धवाः । ते सर्वे तृप्तिमायान्तु गोपुच्छोत्सृष्टवारिभिः ॥ धेनुपुच्छं
करे कृत्वा तर्पणं च करोति यः । आत्मानं तारयेद्विप्रो दशपूर्व्वान्द-
शापरान् ॥ सन्तर्पिता मया ये च गोपुच्छोदकतर्पणैः । आयुर्बुद्धि-
तथा पुष्टि मेधां प्रज्ञां च सन्ततिम् ॥ आरोग्यं धनलाभं च सन्तुष्टाश्च
ददन्तु मे ॥ इतिगोपुच्छोदकतर्पणं विधाय । एवं संतर्प्य विधिवदुपस्पृश्य
ततः परम् । प्राङ्मुखीं गामवस्थाप्य सवत्सां च सुपूजिताम् । पुच्छ-
देशे स्वयं स्थित्वा शुचिःप्रयतमानसः । उदङ्मुखस्तु विप्रःस्यात्पात्र-
लक्षणलक्षितः । आज्यपात्रे करं कृत्वा कनकेन समन्वितम् । निक्षिप्य
पुच्छं तस्मिंस्तु धृतदिग्धं प्रगृह्य च ॥ सतिले ब्राह्मपाणौ तु विधिना
दानमाचरेत् ॥ तत्र संकल्पः ॐ विष्णुः ३ अद्येहेत्यादि अमुकोहं
श्रुतिस्मृतिपुराणोक्तफलावाप्तये इमां गां सवत्सां सुपूजितां रुद्रदैवत्यां
यथाशक्त्यलंकृतां निखिलदुःखदौर्भाग्यदुःस्वप्नदुर्निमित्तामुकग्रहवाधा-
शान्तिपूर्व्वकमायुरारोग्यधनधान्यद्विपदचतुष्पदसन्ततिप्राप्तिद्वारा गोरो-
मतुल्यवत्सरावधि सकलभोगपरिपूर्णस्वर्गलोकप्राप्तिकामः श्रीलक्ष्मी-
नारायणप्रीतये अमुकगोत्रायामुकवेदाध्यायिनेऽमुकशर्मणे ब्राह्मणाय
तुभ्यमहं सम्प्रददे । दानवाक्यम्—यजसाधनभूता या विश्वस्याघवि-
नाशिनी । विश्वरूपधरो देवः प्रीयतामनया गवा ॥ इत्युच्चार्य सकुश-
जलाक्षत गोपुच्छं विप्रहस्ते दद्यात् विप्रस्तु ॐ द्यौस्त्वा ददातु पृथिवी
त्वा प्रतिगृह्णातु ॐ देवस्य त्वा सवितुः प्रसवेद्विनोर्वाहुभ्यां पूष्णो
हस्ताभ्याम् ॐ कोऽदात्कस् ता अदात् कामोदात् कामायादात् कामो दाता
कामः प्रतिगृहीता कामैतत्ते ॐ स्वस्ति इतिवदेत् इमां रीद्रीं गां प्रति
गृह्णामि ततः ॐ या वै यूयं सोहमप्येकभावो युष्मान्दाता चाहमात्मा
प्रदाता इति दाता पठेत् ततो दानप्रतिष्ठासंकल्पः अद्येहेत्यादि अमुकोहं
कृतैतद्गोदानप्रतिष्ठासिद्धयर्थं इदं सुवर्णमग्निदैवतं यथापरिमितं आज्य-
पात्रसहितं ब्राह्मणाय तुभ्यं दास्ये ॐ तत्सत् इति दद्यात् ततो ब्राह्मणः

गोपुच्छोदकेन द्यौःशान्तिरिति मन्त्रेणाभिषेकं कृत्वा मंत्राशिपं दद्यात्
 ॐ सोमो धेनुं सोमो वीरङ्गमण्यं ददाति सादन्यं विदध्यं स मेयं
 पितृश्रवणं यो ददाश्वदस्मै इति ततो दाता यजमानः ब्राह्मणेन समन्वितां
 गां त्रिःप्रदक्षिणीकृत्य गोमतीं पठेत्—गावः सुरभ्यो नित्यं गावो गुग्गुल-
 गन्धिकाः । गावः प्रतिष्ठा भूतानां गावः स्वस्त्ययनं महत् ॥ पावनं
 सर्वभूतानां क्षरन्ति च वहन्ति च । हविषा मन्त्रपूतेन तर्पयन्त्यमरा-
 न्दिवि ॥ ऋषीणामग्निहोतॄणां गावो होमे प्रतिष्ठिताः । सर्वेषामेव
 भूतानां गावः शरणमुत्तमम् ॥ गावः स्वर्गस्य सोपानं गावो धन्याः
 सवाहनाः । गावः पवित्रं परमं गावो मङ्गलमुत्तमम् । नमो गोभ्यः
 श्रीमतीभ्यः सौरभेयीभ्य एव च । नमो ब्रह्मसुताभ्यश्च पवित्राभ्यो
 नमोनमः ॥ ब्राह्मणाश्चैवं गावश्च कुलमेकं द्विधाकृतम् । एकत्र मन्त्रा-
 स्तिष्ठन्ति हविरेकत्र तिष्ठति ॥ गावो मामुपतिष्ठन्तु हेमशृङ्ग्यः पयो-
 मुचः । सुरभ्यः सौरभेय्यश्च सरितः सागरास्तथा ॥ गावः पश्याम्यहं
 नित्यं गावः पश्यन्तु मां सदा । गावोस्माकं वयं तासां यतो गावस्ततो
 वयम् ॥ घृतक्षीरप्रदा गावो घृतयोन्यो घृतोद्भवाः । घृतनद्यो घृता-
 वर्त्तास्ता मे सन्तु सदा गृहे ॥ गावो ममाग्रतः सन्तु गावो मे सन्तु पृष्ठतः ।
 गावो मामुपतिष्ठन्तु गवां मध्ये वसाम्यहम् ॥ एवं रात्रौ दिवा वापि
 समेषु विषमेषु च । भयेषु च नरो नित्यं कीर्तयन्मुच्यते भयात् ॥ इत्या-
 चम्य जपन् प्रातः सायं वा पुरुषस्तथा । यद्रात्र्या कुरुते पापं तद्रात्र्या
 प्रतिमुच्यते ॥ यदह्ना कुरुते पापं तदह्ना प्रतिमुच्यते ॥ इति गोमतीं
 पठित्वा दक्षिणासंकल्पं कुर्यात् अद्येहेत्यादि अमुकोहं गोदानकर्मणः
 साङ्गफलप्राप्तये इमां दक्षिणां आचार्य्याय दास्ये तथेमां भूयसीं दक्षिणां
 च ब्राह्मणेभ्यो विभज्य दातुमहमुत्सृजे ॐ तत्सत् दक्षिणां दत्त्वा अभिषेक-
 तिलकमन्त्रपाठादि कारयित्वा आचम्य यस्य स्मृत्येत्यादि ॐ अच्युताय
 नमः इति विष्णुं स्मरेत् ।

॥ इति बृहद्गोदानविधिः ॥

॥ अथ भूमिदानम् ॥

ताम्रपात्रे देयभूमिसंबन्धि मृत्पिण्डं संस्थाप्य स्वासने उपविश्या-
 चम्य शुक्लाम्बरधरमिति विष्णुं ध्यात्वा गणेशं च नत्वा अर्घ्यं संस्थाप्य
 प्राणानायम्य कुशयवजलपाणिः अद्येहेत्यादि अमुकोहं सकलपापक्षय-
 पूर्वकषट्षष्टिसहस्रवर्षमितस्वर्गवासकामः शिवपुरप्राप्तिकामो वा भूमि-
 दानं करिष्ये तदंगतया ब्राह्मणस्य भूमेश्च पूजनं करिष्ये भूमिदेवेति
 अर्घ्यं दत्वा पाद्यादिभिरुपचारैः संपूज्य वरणसामग्रीं करे कृत्वा एभिर्ग-
 धाक्षतपुष्पपूगोफलद्रव्यैः करिष्यमाणभूमिदानप्रतिग्रहार्थं ब्रह्मन् त्वामहं
 वृणे वृतोस्मीति प्रत्युक्तिः ततो भूमिं सम्पूजयेत् ध्यानम् शुक्लवर्णा
 मही कार्या दिव्याभरणभूषिता । चतुर्भुजां सौम्यवपुश्चन्द्रांशुसदृ-
 शांबरा ॥ रत्नपात्रं सस्यपात्रं पात्रमौषधिसंयुतम् । पद्मं करे च
 कर्तव्यं भूमेर्यादिवनन्दन ॥ दिङ्नागावां चतुर्णां तु कार्या पृष्ठगता
 मही । इति ध्यात्वा सर्वभूताश्रया भूमिर्वराहेण समुद्धृता । कश्यपस्य
 सुता पुण्या ह्यतः शांतिं प्रयच्छ मे ॥ ॐ भूरसि भूमिरस्यदितिरसि
 विश्वस्य भुवनस्य धर्त्री पृथिवीं यच्छ दृष्ट्वहपृथिवीं मा हिंश्रसीः इति मंत्रेण
 ॐ भूम्यै नमः इति नाममंत्रेण च पञ्चोपचारैर्देयभूमिसंबन्धि मृत्पिण्डं
 संपूज्य दानसंकल्पं कुर्यात् अद्येहेत्यादि अमुकोहं षट्षष्टिसहस्रवर्ष-
 मितस्वर्गवासकामः शिवपुरप्राप्तिकामो वा सकलपापक्षयकामो वा इमां
 भुवं विष्णुदैवत्यां अमुकवेदाध्यायिने अमुकशर्मणे ब्राह्मणाय तुभ्यं
 संप्रददे । दानवाक्यम्—यथा भूमिप्रदानस्य कलां नार्हन्ति षोडशीम् ।
 दानान्यन्यानि मे शांतिर्भूमिदानाद्भवत्विव ॥ इति दद्यात् ब्राह्मणश्च
 कोदादित्याद्युक्त्वा ॐ स्वस्तीति कृत्वा गृह्णीयात् ततो यजमानः कृतस्य
 भूमिदानकर्मणः प्रतिष्ठासिद्धयर्थं इदं सुवर्णमग्निदैवत्यं तुभ्यं संप्रददे
 इति संकल्प्य दद्यात् ब्राह्मणश्च अभिषेकतिलकमंत्रपाठादिकं कुर्यात् ।

॥ इति भूमिदानम् ॥

अथ तिलदानम्

दाता आचमनादि भूतोत्सादनान्तं कृत्वा पुनरर्घ्यसंस्थाप्य तिलान् (द्रोणत्रय-द्रोणद्वय-द्रोणैकपरिमितान् वा यथाशक्ति वा) पुरतः संस्थाप्य सम्प्रोक्ष्य कुशतिलयवजलान्यादाय अद्येहेत्यादि देशकालौ संकीर्त्य मम सकलपापक्षयद्वारा श्रीविष्णुप्रीतये तिलदानं करिष्ये तदङ्गतया प्रतिगृहीतुर्बाह्याणस्य वरणं पूजनं च करिष्ये इति प्रतिज्ञाय ब्राह्मणं सम्पूज्य वृत्वा “विष्णोर्देहसमुद्भूताः कुशाः कृष्णातिलास्तथा । धर्मस्य रक्षणायालमेतत्प्राहुर्दिवौकसः ॥” इति मंत्रेण तिलान् संपूज्य पुनरद्येहेत्यादि पूर्वोक्तमुल्लिख्य इमान् (एतावत्परिमितान्) तिलान् प्रजापतिदेवताकान् सुपूजिताय अमुक ब्राह्मणाय तुभ्यं सम्प्रददे ॐ तत्सत् । दानवाक्यं तु—महर्षेर्गात्रसंभूताः कश्यपस्य तिलाः स्मृताः । तस्मादेषां प्रदानेन मम पापं व्यपोहतु ॥ इति दद्यात् यथाशक्ति दानप्रतिष्ठां च कुर्वीत । तिलपात्रदानं तु पूर्वमेवोक्तं विवाहप्रकरणे ।

॥ इति तिलदानम् ॥

अथ सुवर्णदानम्

दाता आचमनादि भूतोत्सादनान्तं विधायार्घ्यं संस्थाप्य अद्येहेत्यादि देशकालकीर्तनान्ते अमुकोऽहम् अक्षयस्वर्गकामः सर्वपापक्षयकामः पितृतारणकामः ईश्वरप्रीतिकामश्च सुवर्णदानं करिष्ये तदङ्गत्वेन प्रतिग्रहीतुर्बाह्याणस्य वरणं करिष्ये इति ब्राह्मणं वृत्वा सम्पूज्य सुवर्णं सम्प्रोक्ष्य-हिरण्यगर्भगर्भस्थं हेमबीजं विभावसोः । अनन्तपुण्यफलदमतः शान्तिं प्रयच्छ मे ॥ इति संपूज्य पूर्ववत् संकल्प्य अमुकोहममुककामः इदं (कर्षमात्रं यथाशक्ति वा) सुवर्णमग्निदैवतं अमुकगोत्रायामुकनाम्ने ब्राह्मणाय तुभ्यं सम्प्रददे ॐ तत्सत् न ममेत्युक्त्वा दानवाक्यं पठेत्—हिरण्यगर्भं गर्भस्थमिति० ततो दानप्रतिष्ठां दद्यात् ।

॥ इति सुवर्णदानम् ॥

अथ आज्यदानम्

पूर्वोक्तप्रकारेणाघ्यं संस्थाप्य दानं संकल्प्य ब्राह्मणं च वृत्वा सम्पूज्य आज्यं सम्प्रोक्ष्य अद्यहेत्यादि अमुकोऽहं मम सकलपापक्षय-द्वारा श्रीविष्णुप्रीतये इदमाज्यं मृत्युञ्जयदेवतम् अमुकगोत्रायामुक-शर्मणे तुभ्यं सम्प्रददे ॐ तत्सत् न मम । दानवाक्यम्—कामधेनोः समुद्भूतं देवानामुत्तमं हविः । आयुर्वृद्धिकरं दातुराज्यं पातु सदैव माम् ॥ इति पठित्वा दद्यात् । दानप्रतिष्ठां च कुर्यात् ॥ इति ॥

अथ वस्त्रदानम्

सूक्ष्मतन्तुनिर्मितं वस्त्रद्वयमष्टहस्तायतं हस्तद्वयान्यूनविशालं प्रान्त-योरच्छिन्नं नूतनं पुरतो निधाय पूर्ववद्दानप्रतिज्ञां ब्राह्मणवरणं च कृत्वाऽद्यहेत्याद्यमुकोऽहं मम सकलपापक्षयद्वारा श्रीविष्णुप्रीतये इदं वासोयुग्मं बृहस्पतिदेवतं तुभ्यं सम्प्रददे ॐ तत्सत् न मम । दान-वाक्यम्—शीतवातातपत्राणं लज्जाया रक्षणं परम् । देहालङ्करणं वस्त्रमतः शान्तिं प्रयच्छ मे ॥ इति पठित्वा दद्यात् दानप्रतिष्ठां च कुर्यात् ॥ इति वस्त्रदानम् ॥

अथ धान्यदानम्

१६ पलाधिकं त्रीह्यारूपं धान्यं पुरतो निधाय दानप्रतिज्ञा-ब्राह्मणवरणपूजनादिकं विधाय धान्यं सम्प्रोक्ष्य सम्पूज्य अद्यहेत्याद्य-मुकोऽहं मम सर्वपापनिवृत्त्यर्थं श्रीविष्णुप्रीतये च इदं धान्यं प्रजापति-देवतं ब्राह्मणाय तुभ्यं सम्प्रददे ॐ तत्सत् न मम इति संकल्प्य दान-वाक्यम्—सर्वदेवमयं धान्यं सर्वोत्पत्तिकरं महत् । प्राणिना जीवनो-पायमतः शान्तिं प्रयच्छ मे ॥ इति पठित्वा दद्यात् । दानप्रतिष्ठां च कुर्यात् ॥ इति धान्यदानम् ॥

अथ गुड़दानम्

सेटकत्रयान्यूनं गुडं पुरतः स्थापयित्वा दानप्रतिज्ञां ब्राह्मणवरणं च विधाय गुडं संप्रोक्ष्य संपूज्य च अद्यहेत्याद्यमुकोहं मम सकलपाप-
क्षयद्वारा श्रीविष्णुप्रीतये इमं गुडं सोमदेवताकं ब्राह्मणाय तुभ्यं
सम्प्रददे ॐ तत्सत् न मम । दानवाक्यम्—यथा देवेषु विश्वात्मा प्रवरश्च
जनार्दनः । सामवेदश्च वेदानां महादेवश्च योगिनाम् ॥ प्रणवः सर्व-
मंत्राणां नारीणां पार्वती यथा । तथा रसानां प्रवरः सर्वदेक्षुरसः
स्मृतः ॥ मम तस्मात्परां लक्ष्मीं ददस्व गुडं सर्वथा ॥ इति पठित्वा
दद्यात् दानप्रतिष्ठां च कुर्यात् ॥ इति गुड़दानम् ॥

अथ रजतदानम्

पलत्रयं पलैकं यथाशक्ति वा रजतं पुरतो विधाय पूर्ववत् दान-
प्रतिज्ञां ब्राह्मणवरणं च विधाय रजतं संप्रोक्ष्य संपूज्य अद्यहेत्याद्य-
मुकोहं मम सर्वपापक्षयार्थं श्रीविष्णोः प्रीतये च इदं रजतं चन्द्र-
दैवतं ब्राह्मणाय तुभ्यं सम्प्रददे ॐ तत्सत् न मम । दानवाक्यं तु—
प्रीतिर्यतः पितॄणां च विष्णुशंकरयोः सदा । शिवनेत्रोद्भवं रौप्यमतः
शान्तिं प्रयच्छ मे ॥ इति पठित्वा दद्यात् दानप्रतिष्ठां च कुर्यात् ॥
इति रजतदानम् ॥

अथ लवणदानम्

१६ पलान्यूनं यथाशक्ति वा लवणं पुरतः स्थापयित्वा दानप्र-
तिज्ञादि ब्राह्मणवरणं च विधाय लवणं संप्रोक्ष्य अद्यहामुकोहं मम
सकलपापक्षयद्वारा श्रीविष्णुप्रीतये इदं लवणं सोमदेवताकं ब्राह्मणाय
तुभ्यं सम्प्रददे ॐ तत्सत् न मम । दानवाक्यं—यस्मादन्नरसाः सर्वे
नोत्कृष्टा लवणं विना । शम्भोः प्रीतिकरं यस्मादतः शान्तिं प्रयच्छ
मे । इति पठित्वा दद्यात् दानप्रतिष्ठां च कुर्वीत ॥ इति ॥

अथ लोहतुलादानविधिः

चन्द्रतारानुकूले शुभदिने यजमानहस्तेन पञ्चहस्तमितं यज्ञीय-
वृक्षोद्भवं तुलास्तम्भं चतुर्हस्तमितां तुलां चानीय तक्षयित्वा हरिद्रया
विलिप्य स्तम्भं यजमानहस्तेनैकहस्तमितं गत्ते कृत्वा तत्र दणिक्षोत्त-
रायतां डोरकेणावलम्ब्य तत्र तुलाद्रव्यस्थापनार्थं यजमानावस्थित्यर्थं
चोभयतो वंशपात्रयुगं डोरकद्वयेन तुलायामवलम्बयेत् यथा भूमेर्हस्त-
मात्रोच्चतां धत्ते तथा ॥ अथ कृतनित्यक्रियो यजमानः गोमयमृत्ति-
कादिना तुलाभूमिं सुलिप्तां कृत्वा शुद्धासन उपविश्याचम्य स्वस्ति-
वाचनपूर्वकं गणेशपूजनं कुर्यात् अर्घ्यं संस्थाप्य पूजासंकल्पः अद्यहेत्यादि
अमुकोहं लोहतुलादानकर्मणि पूर्वाङ्गत्वेन निर्विघ्नतासिद्धये भगवतो
गणेश्वरस्य पूजनं करिष्ये इति संकल्प्य यथाविधि गणेशं सम्पूज्य
प्रधानसंकल्पं कुर्यात् अद्यहेत्याद्यमुकोहं ममामुकदुष्टदशास्वामिजनितै-
तद्वर्षारिष्टनिवृत्तिपूर्वकदीर्घायुःप्राप्तिकामनया श्रीमृत्युञ्जयदेवप्रीतये
लोहतुलादानं करिष्ये तत्प्रतिग्रहार्थं आचार्यस्य पूजनपूर्वकं वरणं च
करिष्ये इतिसंकल्प्य आचार्यं पूजयेत् एभिर्गन्धाक्षतपुष्पपूगीफलयज्ञो-
पवीतपुष्पमालावासोलंकरणद्रव्यैः लोहतुलादानप्रतिग्रहार्थं अमुकगोत्रं
अमुकवेदाध्यायिनं अमुकशर्माणं आचार्यत्वेन त्वामहं वृणे वृतोस्मीति
प्रतिवचनम् । आचार्यं प्रार्थयेत् आचार्यस्तु यथा स्वर्गं शक्रादीनां
बृहस्पतिः । तथा त्वं मम यजेस्मिन्नाचार्यो भव सुव्रत ॥ इति
सम्प्रार्थ्य ततः सुवर्णनिर्मितां मृत्युञ्जयप्रतिमां गोविन्दप्रतिमां च अग्न्यु-
त्तारणपूर्वकं स्थाल्यां निधाय पञ्चामृतेन पयःपृथिव्यामित्यादिमंत्रैः
संस्थाप्य पूजनं तत्र संकल्पः अद्यहेत्यादि अमुकोहं ममैतद्वर्षेऽमुकदुष्ट-
ग्रहजनिताखिलरोगनिवृत्तिपूर्वकदीर्घायुःप्राप्तिकामो मृत्युञ्जयप्रीतये
सुवर्णप्रतिमायां श्रीमृत्युञ्जयदेवस्य गोविन्ददेवस्य च पूजनं करिष्ये
एतन्त इत्यादि ॐ भूर्भुवःस्वः सुवर्णप्रतिमायां मृत्युञ्जयदेव गोविन्ददेव

सुप्रतिष्ठितो वरदो भव । ध्यानम् मृत्युञ्जयश्च देवोयं चतुर्बाहुस्त्रिलोचनः ।
 अक्षमालाधरो देवो दक्षिणेन तु पाणिना ॥ वामेनामृतकुण्डीं च धारय-
 त्तमृतान्विताम् । वरदाभयपाणिश्च दिव्याभरणभूषितः ॥ शुक्लः
 सुनीलवासाश्च पद्मस्योपरि संस्थितः ॥ इति मृत्युञ्जयं ध्यात्वा
 गोविन्दं ध्यायेत् अधश्चक्रं गदामूर्ध्वं वामयोः करयोः क्रमात् । ऊर्ध्वं
 शंखमधः पद्मं गोविन्दे कपिलाङ्गके ॥ इति ध्यात्वा मृत्युञ्जयप्रतिमायां
 न्यासं कुर्यात् ॐ जां हृदयाय नमः ॐ जीशिरसे स्वाहा ॐ जूशिखायै
 वषट् ॐ जे कवचाय हुम् ॐ जीनेत्रत्रयाय वीषट् ॐ जः अस्त्राय फट् इति-
 देवे आत्मनि च न्यासं विधाय ॐ जूँ सः इति तांत्रिकेण ॐ त्र्यम्बकमिति
 वैदिकेन च मंत्रेण पाद्यादिभिर्मृत्युञ्जयं पूजयेत् सुगन्धिजले स्नानम्
 ततश्चन्दनागुरुकर्पूरकङ्कोलमृगनाभिभिर्विलेपनम् अक्षतजातीविल्वपत्रा-
 दिभिः संपूज्य धूपदीपनैवेद्यताम्बूलदक्षिणादिनिवेद्य आवरणपूजां कुर्यात्
 प्रागादिप्रादक्षिण्येन ॐ जयायै नमः ॐ विजयायै नमः ॐ अजितायै नमः ॐ
 अपराजितायै नमः ॐ भद्रकाल्यै नमः ॐ कपालिन्यै नमः ॐ मृत्युपराजितायै
 नमः इति-संपूज्य मृत्युञ्जयं प्रार्थयेत् देवदेव जगन्नाथ कृपालो परमेश्वर ।
 मामुद्धरस्व संसारपङ्कसङ्कोचदुःखितम् ॥ त्र्यम्बकमिति च संप्रार्थ्य
 ॐ गोविन्दाय नम इति मंत्रेण पाद्यादिनीराजनान्तं गोविन्दं च संपूज्य
 लोहाधिदैवतं भैरवं लोहाधिदैवत्याय भैरवाय नमः इति लोहे संपूज्य
 ततस्तुलां संपूजयेत् एतन्त इत्याद्युच्चार्य्य तुले सुप्रतिष्ठिता भव तुलायै
 नम इति गन्धाक्षतपुष्पैः संपूज्य वस्त्रेण तुलां समाच्छाद्य तुला-
 यामुत्तरवृद्ध्याचतुर्विंशतिदेवताः पूजयेत् ॐ ईशानाय नमः १ ॐ शशिने
 नमः २ ॐ मारुताय नमः ३ ॐ रुद्राय नमः ४ ॐ सूर्याय नमः ५ ॐ
 विश्वकर्माणे नमः ६ ॐ गुरवे नमः ७ ॐ अङ्गिरोग्निभ्यो नमः ८ ॐ
 प्रजापतये नमः ९ ॐ विश्वेभ्यो देवेभ्यो नमः १० ॐ जगद्विधात्रे नमः
 ११ ॐ पर्जन्यशम्भुभ्यां नमः १२ ॐ पितृदेवताभ्यो नमः १३ ॐ सोमाय
 नमः १४ ॐ धर्माय नमः १५ ॐ अमरराजाय नमः १६ ॐ अश्विभ्यां

नमः १७ ॐ जलेशाय नमः १८ ॐ मित्रावरुणाभ्यां नमः १९ ॐ मरुद्ग-
 नेभ्यां नमः २० ॐ जनेशाय नमः २१ ॐ गन्धर्वाय नमः २२ ॐ विष्णवे
 नमः २३ ॐ ब्रह्मणे नमः २४ इतिसम्पूज्य ततः शुक्लमाल्यांबरधरः
 शुक्लगन्धानुपलेपनो गृहीतकुसुमाञ्जलिर्यजमानस्त्रिवारं तुलां प्रदक्षिणी-
 कृत्य तुलामभिमंत्रयेत् नमस्ते सर्वदेवानां शक्तिस्त्वं सत्यमाश्रिता ।
 साक्षिभूता जगद्धात्री निर्मिता परमेष्ठिना ॥ त्वं तुले सर्वभूतानां
 प्रमाणमिह कीर्तिता । मां तोलयंती संसारादुद्धरस्व नमोस्तु ते ॥
 योऽसौ तवाधिपो देवः पुरुषः पञ्चविशकः । स एषोऽधिष्ठितो देवि
 त्वयि तस्मान्नमोस्तु ते ॥ इति तुलामभिमंत्र्य गोविन्दं प्रार्थयेत् नमो
 नमस्ते गोविन्द तुलापुरुषसंज्ञक । त्वं हरे तारयस्वास्मानस्मात्संसार-
 सागरान् ॥ इत्यञ्जलिस्थानि पुष्पाणि तुलायामवकीर्य पुनः प्रदक्षिणी-
 कृत्य उत्तरभागे सवस्त्रास्त्रो गृहीताभीष्टदेवः गृहीतकुसुमाञ्जलिः सूत्रेण
 गोमयादिना वा तुलायामवलम्बिताया गोविन्दप्रतिमाया मृत्युञ्जय-
 प्रतिमायाश्च मुखं पश्यन् सावधानतयासीनो दक्षिणभागे समादधिकं
 लोहं माषान्नं च स्थापयेत् पुष्टिकामो भूमिसंस्थं कारयेत् ततस्तुलायां
 गोदोहमात्रं मंत्रं पठेत्—नमस्ते सर्वभूतानां साक्षिभूते सनातनि । पिता-
 महेन देवि त्वं निर्मिता विश्वयोनिना ॥ त्वया धृतं जगत्सर्वं सहस्था-
 वरजङ्गमैः । सर्वभूतात्मभूतेशे नमस्ते विश्वधारिणि ॥ इति पठित्वाऽव-
 तीर्य आज्यावलोकनं कृत्वा संकल्पं कुर्यात् अद्येहेत्यादि असुकोहं
 ममामुकग्रहदशाजनितैतद्वर्षारिष्टनिवृत्तिपूर्वकदीर्घायुरारोग्यप्राप्तिकामो
 मृत्युञ्जयप्रीतये लोहतुलारोहणकर्मणः सांगफलप्राप्तये इमां सुपूजितां
 मृत्युञ्जयदेवप्रतिमां गोविन्ददेवप्रतिमां च सुपूजितं भैरवदैवतं लोह-
 दण्डं च आचार्याय दास्ये तथात्मसमतोलितं लोहं अन्नं च तृतीयांशं
 चतुर्थांशं वा आचार्याय दास्ये अवशिष्टं लोहमन्नं च अन्येभ्यो ब्राह्म-
 णेभ्यो दीनानाथेभ्यश्च विभज्य दास्ये तथा लोहतुलादानकर्मणः सांग-
 फलप्राप्तये साद्गुण्यार्थं च इमां भूयसीं दक्षिणां ब्राह्मणेभ्यो विभज्य

दास्ये ॐ तत्सत् इति संकल्प्य दक्षिणां दत्त्वा गणेशादिदेवेभ्यः प्रणम्य कलशे नवग्रहान्विसृज्य आचार्याय प्रतिमां लोहद्रव्यं च दत्त्वा अभिषेक-
तिलकमंत्रपाठादि कारयेत् तुलाद्रव्यं शीघ्रं ब्राह्मणेभ्यो विभजेत् न चिरं
स्थापयेत् ततो यथाशक्तिब्राह्मणाभोजयित्वा स्वयं भुञ्जीत ॥

इतिलोहतुलादानविधिः ॥

अथ घृताद्यन्नतुलादानविधिः

चन्द्रतारानुकूले शुभदिने यजमानहस्तेन यज्ञीयवृक्षोद्भवं पञ्च-
हस्तकं स्तम्भं चतुर्हस्तमितां तुलामानीय तक्षयित्वा हरिद्रया विलिप्य
स्तम्भं यजमानहस्तेन हस्तमात्रं निखनेत् तत्र हरिद्रापूगीफलद्रव्यादि-
निक्षिप्य स्तम्भमारोपयेत् दक्षिणोत्तरायतां तुलां डोरकेण बद्ध्वा
वंशपात्रद्वयमुभयतो निबध्नीयात् यथा हस्तमात्रं वितस्तिमात्रं वा
भूमेरुच्चं भवति तथा ततो गोमयोपलेपादिना तुलाभूमिमलंकृत्य कृत-
नित्यक्रियो यजमानः शुभासन उपविश्याचम्य प्रथमं गणेशपूजनं कुर्यात्
तत्र संकल्पः—अद्यहेत्यादि अमुकोहं करिष्यमाणघृताद्यन्नतुलादान-
कर्मणि निर्विघ्नतया कार्यसिद्धये भगवतो गणेश्वरस्य पूजनं करिष्ये
इतिसंकल्प्य यथाविधि गणेशं सम्पूज्य प्रधानसंकल्पं कुर्यात् अद्यहेत्यादि
अमुकोहं ममामुकदुष्टदशाजनितैतद्वर्षारिष्टनिवृत्तिपूर्वकदीर्घायुरारोग्य-
प्राप्तये श्रीपरमेश्वरप्रीतये घृताद्यन्नतुलारोहणपूर्वकं तुलादानं करिष्ये
तत्प्रतिग्रहार्थं आचार्यस्य पूजनपूर्वकं वरणं च करिष्ये इतिसंकल्प्य
आचार्यं संपूज्य वरणं च कृत्वा कलशविधिना कलशं संस्थाप्य तत्र
नवग्रहानावाह्य सम्पूज्य सुवर्णनिर्मितां गोविन्दप्रतिमां अग्न्युत्तारण-
पूर्वकं पञ्चामृतेन संस्नाप्य स्थाल्यां निधाय संपूजयेत् अर्घ्यं संस्थाप्य
पूजासंकल्पः—अद्यहेत्यादि अमुकोहं घृताद्यन्नतुलादानकर्मणि सुवर्ण-
प्रतिमायां गोविन्ददेवस्य पूजनं करिष्ये एतन्त इत्यादि ॐ भूर्भुवःस्वः
सुवर्णप्रतिमायां गोविन्ददेव सुप्रतिष्ठितो वरदो भव । अथ ध्यानम्—

तत्रोपस्थाप्य यथोक्तलक्षणं ब्राह्मणमुदङ्मुखं संस्थाप्य पवित्रपाणिः
 स्वासन उपविश्याचम्य सुमुखश्चेत्यादि सामान्यवद्विधाय विशेषार्ध-
 स्थापनान्तरे संकल्पः ॐ विष्णुः ३ अद्येहेत्यादि अमुकोहं मम सर्वा-
 रिष्टनिवृत्तिपूर्वकमायुष्याद्यभिवृद्धये विशेषतः शनैश्चरजनितपीडा-
 शान्त्यर्थं दानकल्पोक्तफलावाप्तये इमां महिषीं यथाशक्त्यलंकृतां
 ब्राह्मणाय दास्ये तत्पूर्वाङ्गत्वेन ब्राह्मणस्य पूजनपूर्वकं वरणं महिषी-
 पूजनं च करिष्ये ब्राह्मणं भूमिदेवाग्रेत्यादि ॐ नमोस्त्वनन्तायेत्यादि
 अर्घगन्धाक्षतादिभिः सम्पूज्य वरणसामग्रीं करयोः कृत्वा एभिर्गन्धाक्ष-
 तपुष्पमालापूगीफलद्रव्यवासोभिः महिषीदानप्रतिग्रहार्थं अमुकगोत्रं
 अमुकवेदाध्यायिनं अमुकशर्माणं ब्राह्मणं त्वामहं वृणे वृतोस्मीति
 ब्राह्मणो वदेत् । अथ महिषीपूजनम् तत्रादौ यमस्वरूपायै नमः इति
 नत्वा प्रार्थयेत्—महिषी ब्रह्मसूता च लक्ष्मीरूपेण संस्थिता । प्रार्थितासि
 मयादेवि यममार्गं निवारय ॥ अथ पूजामंत्रः—महिषी यमरूपा त्वं
 विश्वामित्रविनिर्मिते । पूजिता हर मे पापं सर्वदानफलप्रदे ॥ अनेन
 मंत्रेण आवाहनं आसनं पाद्यं अर्घ्यं आचमनं स्नानं रक्तवस्त्रं गन्धाक्षत-
 पुष्परक्तमाल्यानि स्वर्णतिलकं च समर्प्य स्वर्णशृङ्गीं रौप्यसुरां निर्माय
 सप्तधान्यताम्रदोहनसहितां धूपदीपनैवेद्यानि च समर्प्य घंटां च गले
 बध्वा दानसंकल्पं कुर्यात् ॐ विष्णुः ३ अद्येहेत्यादि अमुकोहं यथोक्तफला-
 वाप्तये कृतसंकल्पसिद्धये यथाशक्त्यलंकृतां सुपूजितामिमां महिषीं यम-
 दैवत्यां अमुकगोत्राय अमुकवेदाध्यायिने सुपूजिताय अमुकशर्मणे ब्राह्म-
 णाय तुभ्यमहं संप्रददे ॐ तत्सन्नममेति सकुशतिलजलेन दक्षिणहस्तेन
 महिषीपृष्ठं स्पृशन् ब्राह्मणहस्ते दद्यात् विप्रो देवस्यत्वेति पठन् पृष्ठदेशं
 स्पृष्ट्वा ॐ स्वस्तीति प्रतिगृह्य ॐ कोदादिति कामस्तुतिं च पठेत् ततो यज-
 मानः—इन्द्रादिलोकपालानां या राज्यमहिषी शुभा । महिषीदानमा-
 हात्म्यात्सास्तु मे सर्वकामदा । धर्मराजस्य साजात्ये यस्याः पुत्रः प्रति-
 ष्ठितः । महिषासुरस्य जननी या सास्तु वरदा मम ॥ इति मन्त्राभ्यां

सविप्रांमहिषीं प्रदक्षिणीकृत्य नमस्कृत्य आसने उपविश्य दानप्रतिष्ठा-
सिद्धये यथाशक्ति सुवर्णं संकल्प्य दत्त्वा भूयसीं संकल्प्य विभज्य
कर्मेश्वरापेणं कुर्यात् तत आचार्यादीन्भोजयित्वा स्वयमपि भुञ्जीत ॥
इति महिषीदानम् ॥

अथ अश्वदानम्

महाभारते—सर्वोपकरणोपेतं युवानं दोषवर्जितम् । योश्च ददाति
विप्राय स्वर्गलोके महीयते ॥ यावन्ति रोमाणि हये भवन्ति हि
नरेश्वर । तावतो वाजिदौल्लोकान्प्राप्नुवन्तीह पुष्कलान् । कौर्मे—शतैः
पञ्चपलैः रौप्यैः सुवर्णालंकृतं क्रमात् । सदक्षिणं सवस्त्रं च ब्राह्मणाय
निवेदयेत् ॥ मन्वादि, युगादि, अयन, विषुव, उपरागादिपुण्यकाले
दानं कार्यम् तद्विधिः सुलिप्तायां भूमौ सर्वोपस्करसंयुतं यथाशक्ति-
सुवर्णपट्टवस्त्राद्यलंकृतमश्वं पूर्वाभिमुखमुपस्थाप्य यथोक्तलक्षणं ब्राह्मण-
मुत्तराभिमुखं संस्थाप्य स्वयं यजमानः स्वासने पूर्वाभिमुख उपविश्य
पवित्रपाणिराचम्य सुमुखश्चेत्यादि सामान्यवद्विधाय विशेषार्घ्यस्थाप-
नान्ते संकल्पं कुर्यात् ॐ विष्णुः अद्यहेत्यादि अमुकोहं समस्तपापक्षय-
पूर्वकाश्वरोमसमसंख्याकाब्दसूर्यलोकनिवासाप्तिकामः अमुककामो वा
अश्वदानं करिष्ये तत्पूर्वाङ्गत्वेन ब्राह्मणस्य पूजनपूर्वकं वरणं अश्व-
पूजनं च करिष्ये ततो ब्राह्मणं पादप्रक्षालनपूर्वकमर्घादिभिः नमोस्त्व-
नन्तायेत्यादिना संपूज्य वरणसामग्रीं करयोः कृत्वा एभिर्गन्धाक्षतपुष्प-
मालायज्ञोपवीतपूगीफलद्रव्यवासोभिः अमुकगोत्रं अमुकवेदाध्यायिनं
अमुकनामानं ब्राह्मणं अश्वदानप्रतिग्रहार्थं त्वामहं वृणे ॐ वृतोस्मीति
प्रत्युक्तिः अथाश्वपूजनम् तत्र सर्वोपचारमंत्रः—महार्णवे समुत्पन्न उच्चैः
श्रवसपुत्रक । मया त्वं पूजितो वाजिन् शान्तिदो भव सर्वदा ॥ अनेन
पाद्यादिनीराजनान्तं संपूज्य सकुशतिलजलेन दानसंकल्पं कुर्यात्
ॐ विष्णुः ३ अद्यहेत्यादि अमुकोहं पूर्वोक्तसंकल्पसिद्धिकामः सुपूजित-

मिममश्वं सूर्ययमदैवतं सुपूजिताय ब्राह्मणाय तुभ्यमहं संप्रददे इति सकुशतिलोदकं अश्वस्य दक्षिणं कर्णं धृत्वा ब्राह्मणहस्ते दद्यात् दानवाक्यम्—उच्चैःश्रवास्त्वमश्वानां राज्ञां विजय कारक । सूर्यवाह नमस्तुभ्यमतःशान्तिं प्रयच्छ मे ॥ ब्राह्मणश्च कर्ण एव स्पृशन् ॐदेव-स्यत्वेति पठन्कामस्तुतिञ्च पठन् ॐस्वस्तीति प्रतिगृह्णीयात् यजमानः सब्राह्मणमश्वं प्रदक्षिणोक्त्य आसन उपविश्य दानप्रतिष्ठासिद्ध्यर्थं सुवर्णं संकल्प्य दत्त्वा भूयसी च संकल्प्य विभज्य कर्मेश्वरार्पणं कृत्वा आचार्यादीन्भोजयित्वा स्वयमपि भुञ्जीत ।

इत्यश्वदानम् ॥

अथ शय्यादानप्रयोगः

दाता पुण्यकाले सूपलिप्तायां भूमौ प्राङ्मुख उपविश्य दीपं प्रज्वलय्याचम्य हंसतूल्यादिसमायुक्तां शय्यां पूर्वापरायतामास्तीर्य शिरः प्रदेशे निद्राकलशाख्यं घृतपूर्णं ताम्रकलशं निधाय पादप्रदेशे ज्वलन्तं चतुर्वर्तियुतं दीपं संस्थाप्य अधःप्रदेशे कर्पूराधिवासितं जलकलशम् अन्यानि चोपकरणानि पार्श्वयोः संस्थाप्य शय्योपरि अग्न्युत्तारितां पञ्चामृतस्नापितां सौवर्णीं लक्ष्मीनारायणप्रतिमां संस्थाप्य यथोक्तलक्षणं ब्राह्मणमुदङ्मुखमुपवेश्य गणेशगुर्वादीन्प्रणम्य भूतोत्सादनान्तं कृत्वा अद्यहेत्यादि देशकालौ संकीर्त्य अमुकोऽहं दानकल्पोक्तफलकामः सकलपापक्षयपूर्वकविष्णुप्रीतिकामश्च शय्यादानमहं करिष्ये तदङ्गत्वेन एतत्प्रतिग्रहार्थं ब्राह्मणस्य पूजनपूर्वकं वरणं करिष्ये तथा षोडशोपचारैः श्रीलक्ष्मीनारायणयोः पूजनं च करिष्ये । इति संकल्प्य ब्राह्मणं संपूज्य वृत्वा एतन्ते ० इति प्रतिमां प्रतिष्ठाप्य पुरुषसूक्तादिना षोडशोपचारैः संपूज्य शय्यां च गन्धादिना संपूज्य—ॐ नमः प्रमाण्यै देव्यै” इति तां प्रदक्षिणोक्त्वा प्रणम्य तदुपरि सप्तधान्यानि क्षिप्त्वा पुनः अद्यहेत्यादि अमुकोऽहं ममात्मनः स्त्रीसहस्रावृतदशवर्षसहस्रस्वर्गलोक-

वाससर्वसुखप्राप्तिपूर्वकेन्द्रलोकवास-याम्यपुरुषपीडाभावधर्मशीतादिपी-
डाभाव-अप्सरोगणसेव्यमानविमानारोहणपूर्वकाभूतसंप्लवकालावधिस्व-
र्गवासकामः सकलपापक्षयपूर्वकपरमेश्वरप्रीतिकामश्च इमां दारुमयीं
हंसतूली-गण्डोपधान-प्रच्छादनपटादिवस्त्रघृतकुम्भजलकलशताम्बूलकु-
ङ्कुमागरुकपूर-चन्दनदीपिकापादुकोपानच्छत्र-चामरासननानाविधभा-
जन-सप्तधान्यस्वर्णरजतभूषण-विविधभक्ष्यभोज्यादर्शकङ्कृतयथासंभव-
पट्टकौशेयक्षौमौर्णकार्पासवस्त्रहैमलक्ष्मीनारायणप्रतिमायुतां शय्यां प्रजा-
पतिदेवतां ब्राह्मणायामुकगोत्रायामुकशर्मणे तुभ्यं सम्प्रददे न मम ।
इति संकल्प्य दानवाक्यं पठेत्-यथान कृष्णशयनं शून्यं सागरजातया ।
शय्याममाप्यशून्यास्तु तथा जन्मनि जन्मनि ॥ १ ॥ यस्मादशून्यं शयनं
केशवस्य शिवस्य च । शय्याममाप्यशून्यास्तु तथा जन्मनि जन्मनि
॥ २ ॥ इति पठन् ब्राह्मणहस्ते कुशादिदत्त्वा शय्यां स्पर्शयेत् । ब्राह्म-
णश्च स्वस्ति प्रजापतिदेवतायै प्रतिगृह्णामीत्युक्त्वा कामस्तुतिं पठेत्
ततो दानप्रतिष्ठां भूयसीं च संकल्पयेत् ॥ इतिशय्यादानम् ॥

पुस्तकदानम्

इदं च विद्यादानाख्यं कृतीयमतिदानम्, तच्च त्रिविधं भवति—
अध्यापनरूपं वेदमूर्तिदानरूपं पुस्तकदानरूपं च । तत्राध्यापनरूपं
प्रसिद्धमेव यदाह यमः—य इमां पृथिवीं दद्यात्सर्वरत्नोपशोभिताम् ।
दद्याच्छास्त्रं च विप्राणां तच्चैतानि च तत्समम् ॥ इति । द्वितीयं वेद-
मूर्तिदानम् । अत्र चतुर्णां वेदानां शास्त्रोक्तस्वरूपेण सौवर्णीः प्रतिमां
निर्माय तासां दानं क्रियते । तृतीयं पुस्तकदानम् तस्यायं प्रकारः—

यजमानः कर्मपात्रसंपादनान्तं कृत्वा कुशतिलयवजलान्यादाय
देशकालौ संकीर्त्य दानकल्पोक्तस्वर्गादिफलकामो विष्णुप्रीतिकामो वा
अमुकपुस्तकदानं करिष्ये तदङ्गत्वेन प्रतिग्रहीतुः ब्राह्मणस्य पूजनपूर्वकं
वरणं करिष्ये तथा सौवर्णप्रतिमासु अक्षतपुञ्जेषु वा ब्रह्मादीनां

पुस्तकेऽमुकशास्त्रस्वरूपस्य च पूजनं करिष्ये इति ब्राह्मणं संपूज्य वृत्वा
 ब्रह्मविष्णुशिवान् सरस्वतीं च एतन्ते इति प्रतिष्ठाप्य संपूज्य शास्त्र-
 स्वरूपं च संपूज्य पुनः हस्ते कुशयवतिलजलान्यादाय देशकालौ
 संकीर्त्य एतत्पुस्तकस्थिताक्षरसमसंख्याक-वर्षसहस्रावधिस्वर्गवास-पङ्-
 क्तिसमसंख्यकुलजोद्धारपूर्वकस्वर्गनयन-पत्रसमसंख्ययुगसहस्रावधिसकुल-
 स्वर्गवासप्राप्तिकामः सकलपापक्षयपूर्वकपरमेश्वरप्रीतिकामश्च इद-
 ममुकपुस्तकं सरस्वतीदेवताकं स्वलिखितं लेखितं वा अमुकगोत्राया-
 मुकवेदाध्यायिनेऽमुकशमणे ब्राह्मणाय तुभ्यं सम्प्रददे ॐ तत्सत् न मम ।
 इतिदत्त्वा प्रार्थयेत्—सर्वविद्याश्रयज्ञानकारणं ललिताक्षरम् । पुस्तकं
 संप्रयच्छामि प्रीता भवतु भारती ॥ इति । ततो दानप्रतिष्ठां कुर्यात्
 पुराणादिदाने विशेषविधिस्तु हेमाद्रौ द्रष्टव्यः ॥

इति पुस्तकदानम् ॥

मलमासे अपूपदानम्


सुमुखश्चेत्यादि पुष्पांजलि समर्प्य अर्घ्यस्थापनादि भूतोत्सादनान्तं
 कृत्वा संकल्पः अद्यहेत्यादि अमुकोऽहं शास्त्रोक्तफलावाप्तये श्रीपुरुषो-
 त्तमदेवप्रीतये च ब्रह्माण्डदानप्रतिरूपकं त्रयस्त्रिंशदपूपदानं करिष्ये
 तत्पूर्वाङ्गत्वेन सुवर्णप्रतिमायां श्रीपुरुषोत्तमदेवस्य भास्करप्रतिरूपक-
 नाराणस्य च षोडशोपचारैः पूजनं करिष्ये तथा त्रयस्त्रिंशदपूपदेवानां
 यथामिलितोपचारैः पूजनं करिष्ये इतिसंकल्प्य पुरुषसूक्तादिना षोड-
 शोपचारैरभ्यर्च्य अपूपान् प्रतिष्ठापयेत् एतन्ते इत्यादि भूर्भुवःस्वः
 त्रयस्त्रिंशदपूपदेवता इहागच्छन्तु सुप्रतिष्ठिता वरदा भवन्तु । ॐ धात्रे
 नमः ॐ अर्यम्णे नमः ॐ मित्राय नमः ॐ वरुणाय नमः ॐ अंशाय नमः
 ॐ भगाय नमः ॐ इन्द्राय नमः ॐ विवस्वते नमः ॐ पूष्णे नमः ॐ पर्ज-
 न्याय नमः ॐ त्वष्ट्रे नमः ॐ विष्णवे ० ॐ वीरभद्राय ० ॐ शम्भवे ०
 ॐ गिरीशाय ० ॐ अजैकपादहिर्वृद्ध्याय ० ॐ पिनाकिने ० ॐ अपराजिताय ०

ॐ भुवनाधीश्वराय ० ॐ कपालिने ० ॐ स्थाणवे ० ॐ भवाय ० ॐ रुद्राय ०
 ॐ ध्रुवाय ० ॐ अश्वराय ० ॐ सोमाय ० ॐ आपगारूपिणे ० ॐ अनिलाय ०
 ॐ अनलाय ० ॐ प्रत्यूषाय ० ॐ प्रभासाय ० ॐ इन्द्राय ० ॐ अग्नये नमः
 इति गन्धादिभिरपूपानभ्यर्च्य नीराजयेत् । प्रार्थना—चन्द्रांशुनिर्मला
 पूपाः शालितण्डुलनिर्मिताः । आहाराः सर्वदेवानां ते मे कुर्वन्तु मङ्ग-
 लम् ॥ विष्णुरूपी सहस्रांशुः सर्वपापप्रणाशनः । अपूपान्नप्रदानेन मम
 पापं व्यपोहतु ॥ यस्य हस्ते गदाचक्रे गरुडो यस्य वाहनः । शंखः
 करतले यस्य स मे विष्णुः प्रसीदतु ॥ कलाकाष्ठादिरूपेण निमेष-
 घटिकादिना । यो वञ्चयति भूतानि तस्मै कालात्मने नमः । कुरुक्षेत्र-
 मयो देशः कालः पर्व द्विजो हरिः । पृथ्वीसममिदं दानं गृहाण पुरुषो-
 त्तम ॥ मलानां च विशुद्ध्यर्थं पापप्रशमनाय च पुत्रपौत्राभिवृद्ध्यर्थं
 तव दास्यामि भास्कर ॥ इति संप्रार्थ्य अद्यहेत्यादि अमुकोऽहं सकल-
 पीपक्षयपूर्वकधनपुत्राद्यभिवृद्धिद्वारा वसुरुद्रादित्यप्रजापतिवषट्का-
 रात्मकश्री पुरुषोत्तमदेवप्रीत्यर्थं त्रयस्त्रिंशदपूपान् प्रजापतिदेवतान्
 साज्यान् सहिरण्यान् कांस्यपात्राभ्यां सम्पुटितान् इमान् ब्राह्मणाय
 दातुमहमुत्सृजे ॐ तत्सत् दानवाक्यं—नारायण जगद्बीज भास्करप्रति-
 रूपक । दानेनानेन पुत्रांश्च सम्पदं चाभिवर्धय ॥ इति पठित्वा दान-
 प्रतिष्ठां कुर्यात् ॥ इति अपूपदानम् ।


अथ गृहारम्भे शिलान्यासवास्तुपूजनविधिः

तत्र पूर्वह्नि एकभक्तादिना कृतनियमो यजमानः सस्त्रीकः
 शुचिः प्राङ्मुख उपविश्याचम्य स्वस्तिवाचनं पठित्वा अर्घ्यं संस्थाप्य
 सूर्याधिर्घ्यं दत्त्वा पुनरर्घ्यं संस्थाप्य प्राणायामं कृत्वा सर्षपाक्षतै-
 र्भूतोत्सादनं विधाय कुशतिलयवजलान्यादाय संकल्पं कुर्यात् अद्यहे-
 त्यादि अमुकोऽहं गृहारम्भे शिलान्यासाङ्गवास्तुपूजनकर्मणि गृह-
 प्रवेशकर्मणि च निर्विघ्नतया कार्यसिद्धये श्रीभगवतो गणेश्वरस्य

वास्तुदेवतास्थापनक्रमः




सर्वतोभद्रचक्रम्



प्रागुदीच्यां गता रेखाः कुयदिकोनविंशतिः ॥
 खण्डेन्दुस्त्रिपदः श्वेतपञ्चभिः कृष्णशृङ्खलाः ॥१॥
 नीलैकादशवल्ली तु भद्रं रक्तं पदैः नव ॥
 चतुर्विंशत्सिता वागी परिधिः पीतविंशतिः ॥२॥
 मध्ये षोडशभिः कोष्ठैः रक्तं पद्मं सर्कार्णिकम् ॥
 परिध्या वेष्टितं पद्मं बाह्ये सत्त्वं रजस्तमः ॥
 तन्मध्ये स्थापयेद्देवान् ब्रह्माद्याश्च सुरेश्वरान् ॥३॥

चतुर्लिङ्गतोभद्रचक्रम्



रेखास्त्वष्टादश प्रोक्ताश्चतुर्लिङ्गसमुद्भवे ॥
 कोणेन्दुस्त्रिपदै र्वेतास्त्रिपदैः कृष्णशृङ्खलाः ॥१॥
 वल्ली सप्तपदा नीला भद्रं रक्तं चतुष्पदम् ॥
 भद्रपार्श्वे महारुद्रं कृष्णमष्टादशैः पदैः ॥२॥
 शिवस्य पार्श्वतो वापीं कुर्यात्त्रिपदां सिताम् ॥
 पदमेकं तथा पीतं भद्रवाप्योस्तु मध्यतः ॥३॥
 शिरसि शृङ्खलायाश्च कुर्यात्पीतं पदत्रयम् ॥
 लिङ्गानां स्कन्धतः कोष्ठाः विंशतिः रक्तवर्णकाः ॥४॥
 परिधिः पीतवर्णस्तु पदैः षोडशभिः स्मृता ॥
 पदैस्तु नवभिः पश्चाद्रक्तं पदमं सर्वाणिकम् ॥५॥

पूजनं करिष्ये इति संकल्प्य यथाविधि गणेशं संपूज्य (पृ० २-६)
 प्रधानसंकल्पं कुर्यात् अद्यहेत्यादि अमुकोहं सर्वोपद्रवशान्तिपूर्वकायुरा-
 रोग्यपुत्रपौत्रद्विपदचतुष्पदधनधान्यादिसमृद्धये श्रीपरमेश्वरप्रीतिकामो
 गृहारम्भे शिलान्यासवास्तुपूजनकर्म करिष्ये तत्पूर्वाङ्गत्वेन मातृपूजा-
 नान्दीश्राद्धपुण्याहवाचनानि करिष्ये इति संकल्प्य मातृपूजानान्दा-
 श्राद्धपुण्याहवाचनानि यथाविधि (पृ० ६-१४) विधाय आचार्य्य-
 ब्रह्मत्विकसदस्यशांतिकाध्यायसप्तशत्यादिपाठकानां गणेशादिमंत्रजाप-
 कानां च यथाक्रमं वरगं कुर्यात् । तत्र संकल्पः-अद्यहेत्यादि अमुकोहं
 गृहारम्भे शिलान्यासांगवास्तुपूजनकर्मणि आचार्य्यब्रह्मत्विकसदस्य-
 शान्तिकाध्यायसप्तशतीपाठकानां जापकानां च पूजनपूर्वकं वरणं करिष्ये
 इति संकल्प्य आचार्य्यादिभ्योऽर्घ्यं दत्त्वा गंधाक्षतपुष्पैः संपूज्य एभि-
 र्गन्धाक्षतपुष्पयज्ञोपवीतपुष्पमालावासोलंकरणद्रव्यैः गृहारम्भे शिलान्या-
 साङ्गवास्तुपूजनकर्मणि आचार्यत्वेन त्वामहं वृणे वृतोस्मीति प्रत्युक्तिः
 आचार्य्यस्तु यथा स्वर्गे शक्रादीनां बृहस्पतिः । तथा त्वं मम यज्ञे-
 स्मिन्नाचार्य्यो भव सुव्रत ॥ तथा कृताकृतावेक्षणाय ब्रह्मकर्म कर्तुं
 ब्रह्मत्वेन त्वामहं वृणे वृतोस्मि । यथा चतुर्मुखो ब्रह्मेत्यादि ब्रह्माणं
 सम्प्रार्थ्य ऋत्विजश्च वृणुयात् शांतिकाध्यायसप्तशत्यादिपाठकादीन्
 जापकांश्च वृत्वा अर्घ्यस्थापनं विधाय संकल्पः अद्यहेत्यादि अमुकोहं
 वास्तुपूजनाख्यं कर्म करिष्ये प्रथमं सर्षपाक्षतैर्भूतोत्सादनं कुर्यात्
 यदत्र संस्थितं भूतं स्थानमाश्रित्य सर्वदा । स्थानं त्यक्त्वा तु तत्सर्वं
 यत्रत्यं तत्र गच्छतु ॥ अपक्रामन्तु भूतानि पिशाचाः सर्वतो दिशम् ।
 सर्वेषामविरोधेन ब्रह्मकर्म समारभे ॥ भूतप्रेतपिशाचाद्या अपक्रामन्तु
 राक्षसाः । स्थानादस्माद्ब्रजन्त्वन्यं स्वीकरोमि ब्रजन्त्वमे ॥ इतिभूतो-
 त्सादनं कृत्वा ततः पञ्चगव्येन कुशैः सर्वं गृहं सम्प्रोक्ष्य तत्र यजमान-
 हस्तेन हस्तमितां ग्रहवेदीं निर्माय तत्र ग्रहादीनावाह्यं तदीशाने कलशं
 संस्थाप्य तत्र वरुणमावाह्यं संपूज्य रक्षासूत्रमभिमन्त्र्य वितानं कृत्वा

ईशानादिकोणचतुष्के चतुरस्रं कृत्वा कीलकारोपणं कुर्यात् विशंतु भूतले नागा लोकपालाश्च सर्वतः । अस्मिन्गृहेऽवतिष्ठन्तु आयुर्बलकराः सदा ॥ इतिमंत्रेण कोणचतुष्के कीलकारोपणं विधाय एवं कीलकारोप-
 पणक्रमेण तत्पार्श्वे माषवलिं दद्यात् अग्निभ्योप्यथ सर्पभ्यो ये चान्ये
 तत्समाश्रिताः । तेभ्यो बलिं प्रयच्छामि पुण्यमोदनमुत्तमम् ॥ इति
 बलिं दत्त्वा ततः पूर्वे वेद्युपरि चतुरस्रे वा कुंकुमादिना सुवर्णरजत-
 शलाकया वास्तुं लिखेत्-तत्र शान्ता यज्ञोपवातिनी कान्ता विशाला
 प्राणवाहिनी सती सुमतिः नन्दा सुभद्रा सुरथा १० इत्योङ्कारपूर्वकं
 नमोन्तनामभिः पश्चादारब्धाः प्रागन्तुदक्स्स्थाः समाङ्गुलद्वयान्तरा
 दश रेखाः कृत्वा ततः हिरण्या सुजाता लक्ष्मीः विभूतिः विमला प्रिया
 जया उज्ज्वला विशाका चन्द्राः १० इति नामभिर्दक्षिणारंभा उद-
 गताः प्राक्स्स्थाः दश रेखाः कृत्वा एकाशीतिपदं वास्तुमण्डलं
 लिखित्वा यथोक्तवर्णैः स्वं स्वं पदं वर्णयित्वा वास्तुमण्डलपश्चिम-
 दिशि स्थण्डिले कुण्डे वा पञ्चभूसंस्कारपूर्वकमग्निं संस्थाप्य ततो
 मण्डले गत्वा शिख्यादि देवानावाहयेत् तत्र संकल्पः (ॐकारस्य ब्रह्मा-
 ऋषिर्गायत्रीछन्दः परमात्मा देवता, व्याहृतीनां विश्वामित्रजमदग्नि-
 भारद्वाजा ऋषयः गायत्रीत्रिष्टुबनुष्टुभरुद्रन्दासि अग्निवायुसूर्यादेवताः
 शिख्यादिदेवावाहने विनियोगः) तत्र ईशानादितः मंडलचकलिखितां-
 कवत् शिख्यादिदेवाः सर्वे मध्यस्थितब्रह्माभिमुखाः स्थाप्याः यथा
 ईशाने प्रथमकोष्ठे रक्तवर्णे ॐ भूर्भुवःस्वः शिखिन् इहागच्छेहतिष्ठ
 पूजार्थं त्वाम् आवाहयामि इतिप्रतिमायां पूगीफले दध्यक्षतपुञ्जे वा
 स्थापयेत् १ तद्वामतः द्वितीयकोष्ठके पीतवर्णे ॐ भूर्भुवःस्वः पर्जन्य
 इहा० २ तद्वामतस्तृतीये पीतवर्णे ॐ भूर्भुवःस्वः जयन्त इहा० ३
 ततश्चतुर्थे पीतवर्णे ॐ भूर्भुवःस्वः कुलिशायुध इहा० ४ ततः पञ्चमे
 रक्तवर्णे ॐ भूर्भुवःस्वः सूर्य इहा० ५ षष्ठे शुक्लवर्णे ॐ भूर्भुवःस्वः
 सत्य इहा० ६ सप्तमे कृष्णवर्णे ॐ भूर्भुवःस्वः भृश इहा० ७ अष्टमे

शुक्लवर्णे ॐ भूर्भुवः स्वः आकाश इहा० ८ नवमे धूम्रवर्णे ॐ भूर्भुवः स्वः वायो इहा० ९ दशमे रक्तवर्णे ॐ भूर्भुवः स्वः पूषन् इहा० १० शुक्ले ॐ भूः० वितथ इहा० ११ पीते ॐ भूः० गृहक्षत इहा० १२ कृष्णे ॐ भूः० यम इहा० १३ रक्ते ॐ भूः० गन्धर्व इहा० १४ कृष्णे ॐ भूः० भृङ्गराज इहा० १५ पीते ॐ भूः० मृग इहा० १६ रक्ते ॐ भूः० पितृगण इहा० १७ रक्ते ॐ भूः० दौवारिक इहा० १८ शुक्ले ॐ भूः० सुग्रीव इहा० १९ रक्ते ॐ भूः० पुष्पदन्त इहा० २० शुक्ले ॐ भूः० वरुण इहा० २१ पीते ॐ भूः० असुर इहा० २२ कृष्णे ॐ भूः० शोष इहा० २३ पीते ॐ भूः० पाप इहा० २४ रक्ते ॐ भूः० अहे इहा० २५ रक्ते ॐ भूः० मुख्य इहा० २७ कृष्णे ॐ भूः० भल्लाटक इहा० २८ शुक्ले ॐ भूः० सोम इहा० २९ कृष्णे ॐ भूः० सर्प इहा० ३० पीते ॐ भूः० अदिते इहा० ३१ पीते ॐ भूः० दिते इहा० ३२ शुक्ले ॐ भूः० आपः इहागच्छन्तु इह तिष्ठन्तु सुप्रतिष्ठिता वरदा भवन्तु ३३ शुक्ले ॐ भूः० सावित्र इहा० ३४ शुक्ले ॐ भूः० जय इहा० ३५ रक्ते ॐ भूः० रुद्र इहा० ३६ कृष्णे ॐ भूः० अर्यमन् इहा० ३७ रक्ते ॐ भूः० सवितः इहा० ३८ शुक्ले ॐ भूः० विवस्वन् इहा० ३९ रक्ते ॐ भूः० विबुधाधिप इहा० ४० शुक्ले ॐ भूः० मित्र इहा० ४१ कृष्णे ॐ भूः० राजयक्ष्मन् इहा० ४२ रक्ते ॐ भूः० पृथ्वीधर इहा० ४३ शुक्ले ॐ भूः० आपवत्स इहा० ४४ मध्ये नवपदे पीतवर्णे ॐ भूर्भुवः स्वः ब्रह्मन् इहागच्छेहतिष्ठ पूजार्थं त्वाम् आवाहयामि ४५ ततस्तदुत्तरतो वास्तुप्रतिमायाम् अक्षतपुञ्जे वा सर्पाकारं विलिख्य स्थापयेत् ॐ भूर्भुवः स्वः वास्तुपुष्प कपिलजटाभार पृथ्वीधर देवानां प्रधानपुरुष सकलकर्मप्रधानपुरुष सकलकर्मप्रसाधक पुष्करकूपोद्यानगृहप्रथमारम्भकाले सर्वसिद्धिप्रदायक सर्वसिद्धदेवमनुष्यैः सह पूज्यमान गृहस्थाने प्रजापतिक्षेत्रे शीघ्रमागच्छागच्छेति ॥ ततो बाह्यदेवतानां स्थापनम् ईशाने धूम्रे ॐ चरकि इहा० १ आग्नेये कृष्णवर्णे ॐ विदारिके

इहा० नैऋत्ये पीतवर्णे ॐपूतने इहा० ३ वायव्ये धूम्रवर्णे ॐपाप-
 राक्षसि इहा० ४ पूर्वे रक्तवर्णे ॐस्कन्द इहा० ५ दक्षिणे कृष्णवर्णे
 ॐअय्यमन् इहा० ६ पश्चिमे रक्तवर्णे ॐजम्भक इहा० ७ उत्तरे
 पीतवर्णे ॐभूः० पिलिपिच्छ इहा० ८ ॥ सर्वेषामुत्तरतः ॐभूर्भुवःस्वः
 क्षेत्रपाल इहागच्छेह तिष्ठ ॐनमो भगवते क्षेत्रपालाय त्रयस्त्रिंशत्कोटि-
 देवाविनिजिताय भास्वद्भासुरकिङ्किणीज्वालामुखाय भैरवरूपिणे तुरु
 २ गुरु २ लल २ फैंफैंकाररूपिणे हुंफट् ॥ इतिमन्त्रेण क्षेत्रपालमा-
 वाहयेत् एवमावाहनं विधाय पूजासंकल्पं कुर्यात् अद्येहेत्यादि अमुकोह
 गृहारम्भशिलान्यासकर्मणि वेद्युपरि शिख्यादिब्रह्मपर्यन्तानां पञ्च-
 चत्वारिंशद्देवानां तथा वास्तुपुरुषस्य तथा चरक्यादि अष्टानां
 देवतानां क्षेत्रपालस्य च पूजनं करिष्ये इतिसंकल्प्य एतन्त इत्यादि
 ॐभूर्भुवःस्वः शिख्यादिपञ्चचत्वारिंशद्देवताः वास्तुपुरुषः चरक्या-
 द्यष्टीबाह्यदेवताः क्षेत्रपालश्च सुप्रतिष्ठिता वरदा भवन्तु इतिप्रतिष्ठाप्य
 नाममन्त्रैर्ध्यात्वावाहनासनपाद्याध्याचमनस्नानवस्त्रयज्ञोवीतगंधाक्षतपु-
 ष्पधूपदीपनैवेद्यताम्बूलभूषणनीराजनादिभिः पूजयेत् यथा ॐशिखिने
 नमः १ ॐपर्जन्याय नमः २ ॐजयन्ताय नमः ३ ॐकुलिशायुधाय
 नमः ४ सूर्याय नमः ५ ॐसत्याय नमः ६ ॐभृशाय नमः ७ ॐआका-
 शाय नमः ८ ॐवायवे नमः ९ ॐपूष्णे नमः १० ॐवितथाय नमः
 ११ ॐगृहक्षताय नमः १२ ॐयमाय नमः १३ ॐगंधर्वाय नमः १४
 ॐभृंगराजाय नमः १५ ॐमृगाय नमः १६ पितृगणाय नमः १७
 ॐदीवारिकाय नमः १८ ॐसुग्रीवाय नमः १९ ॐपुष्पदन्ताय नमः
 २० ॐवरुणाय नमः २१ ॐअसुराय नमः २२ ॐशोषाय नमः
 २३ ॐपापाय नमः २४ ॐरोगाय नमः २५ ॐअहये नमः २६
 ॐमुख्याय नमः २७ ॐभल्लाटकाय नमः २८ ॐसोमाय नमः २९
 ॐसर्पाय नमः ३० ॐअदितये नमः ३१ ॐदितये नमः ३२
 ॐअद्भ्यो नमः ३३ ॐसावित्राय नमः ३४ ॐजयाय नमः ३५

ॐ रुद्राय नमः ३६ ॐ अय्यम्णे नमः ३७ ॐ सवित्रे नमः ३८
 ॐ विवस्वते नमः ३९ ॐ विवुधाधिपाय नमः ४० ॐ मित्राय नमः
 ४१ ॐ राजयक्ष्मणे नमः ४२ ॐ पृथ्वीधराय नमः ४३ ॐ आपवत्साय
 नमः ४४ ॐ ब्रह्मणे नमः ४५ ॐ वास्तोष्पतये नमः ४६ ॐ चरक्यै नमः
 ४७ ॐ विदारिकायै नमः ४८ ॐ पूतनायै नमः ४९ ॐ पापराक्षस्यै नमः
 ५० ॐ स्कन्दाय नमः ५१ ॐ अय्यम्णे नमः ५२ ॐ जृम्भकाय नमः
 ५३ ॐ पिलिपिच्छाय नमः ५४ ॐ क्षेत्रपालाय नमः ५५ इति चतुर्थ्यन्त-
 नाममन्त्रैः पाद्यादिनीराजनान्तं सम्पूज्य वास्तुपूजायां मन्त्रविशेषः
 ॐ वास्तोष्पते प्रतिजानीह्यस्मान्स्वावेशोऽनमीवो भवानः यस्वेमहे
 प्रति तन्नो जुषस्व शन्नो भवद्विपदे शं चतुष्पदे इति मन्त्रेण वास्तुदेवं
 सम्पूजयेत् क्षेत्रपालपूजामन्त्रः ॐ क्षत्रस्य योनिरसि क्षत्रस्य नाभिरसि
 मा त्वा हिंसीन्मा माहिंसीः इति मन्त्रेण नाममन्त्रेण च पाद्यादिभिः
 क्षेत्रपालं पूजयेत् ॥ तत ईशानदेशे कलशविधिना कलशं संस्थाप्य
 तत्र वरुणमावाह्य तथा ग्रहमण्डले ग्रहानावाहयेत् अन्यथा कलशे
 वा नवग्रहानावाह्य पूजयेत् तत्र संकल्पः—अद्येहेत्यादि अमुकोहं मम
 दीर्घायुःप्राप्तिपूर्वकसकलमंगलाभिवृद्धयर्थं शिलान्यासवास्तुपूजनकर्मणि
 पूर्वाङ्गत्वेन ग्रहवेद्युपरि कलशे वा वरुणसहितादित्यादिनवग्रहाणां
 साधिप्रत्यधिदेवानां पूजनं करिष्ये इति संकल्प्य एतन्त इत्यादि ॐ भूर्भु-
 वःस्वः कलशे वरुणसहितादित्यादिनवग्रहाः साधिप्रत्यधिदेवाः सुगति-
 ष्ठिता भवन्तु नाममन्त्रैः पाद्यादिनीराजनान्तं ग्रहान्सम्पूज्य प्रार्थयेत् ततो
 होमवेदीसमीपमागत्य ब्रह्मासनादिपर्युक्षणान्तं कर्म कृत्वा एतन्त
 इत्यादिना वरदनामार्गिण प्रतिष्ठाप्य सम्पूज्य द्रव्यत्यागसंकल्पं कुर्यात्
 अद्येहेत्यादि वास्तुपूजनशिलान्यासकर्मणा यक्ष्ये तत्र आधारराज्यभाग-
 देवताभ्यः शिख्यादिपञ्चचत्वारिंशद्देवताभ्यः वास्तुपुरुषाय चरक्याद्यष्ट-
 देवताभ्यः आदित्यादिनवग्रहादिभ्यो महाव्याहृतिदेवताभ्यः स्विष्टकृदग्नये
 च इदं सम्पादितमाज्यं तथा तिलाज्योदुम्बरसमिद्बिल्वफलादिद्रव्यं मया

परित्यक्तं यथादैवतमस्तु इति द्रव्यत्यागं विधाय तदेवाग्निरित्यादिना
मंत्रेण अग्निं पाद्यादिनीराजनान्तं सम्पूज्य ब्रह्मणान्वारब्धो दक्षिणं
जान्वाच्य मनसा प्रजापतिं ध्यात्वा जुहुयात् ॐ प्रजापतये स्वाहा इदं प्रजा-
पतये ॐ इन्द्राय स्वाहा इदमिन्द्राय ॐ अग्नये स्वाहा इदमग्नये ॐ सोमाय
स्वाहा इदं सोमाय ततस्तिलाज्येन प्रत्येकमष्टसंख्यया प्रधानहोमं
कुर्यात् ॐ शिखिने स्वाहा इदं शिखिने १ ॐ पर्जन्याय स्वाहा इदं
पर्जन्याय २ ॐ जयन्ताय स्वाहा इ० ३ ॐ कुलिशायुधाय स्वाहा इ०
४ ॐ सूर्याय स्वाहा इ० ५ ॐ सत्याय स्वाहा इ० ६ ॐ भृशाय स्वाहा
इ० ७ ॐ आकाशाय स्वाहा इ० ८ ॐ वायवे स्वाहा इ० ९ ॐ पूष्णे
स्वाहा इ० १० ॐ वितथाय स्वाहा इ० ११ ॐ गृहक्षताय स्वाहा इ०
१२ ॐ यमाय स्वाहा इ० १३ ॐ गन्धर्वाय स्वाहा इ० १४ ॐ भृङ्ग-
राजाय स्वाहा इ० १५ ॐ भृगाय स्वाहा इ० १६ ॐ पितृगणाय स्वाहा
इ० १७ ॐ दौवारिकाय स्वाहा इ० १८ ॐ सुग्रीवाय स्वाहा इ० १९
ॐ पुण्ड्रन्ताय स्वाहा इ० २० ॐ वरुणाय स्वाहा इ० २१ ॐ असुराय
स्वाहा इ० २२ ॐ शोषाय स्वाहा इ० २३ ॐ पापाय स्वाहा इ० २४
ॐ शोगाय स्वाहा इ० २५ ॐ अहये स्वाहा इदं ० २६ ॐ मुख्याय
स्वाहा इ० २७ ॐ भन्लाटकाय स्वाहा इ० २८ ॐ सोमाय स्वाहा इ०
२९ ॐ सपर्पाय स्वाहा इ० ३० ॐ अदितये स्वाहा इ० ३१ ॐ दितये
स्वाहा इ० ३२ ॐ अद्भ्यः स्वाहा इ० ३३ ॐ सावित्राय स्वाहा इ०
३४ ॐ जयाय स्वाहा इ० ३५ ॐ रुद्राय स्वाहा इ० ३६ ॐ अर्यमणे
स्वाहा इ० ३७ ॐ सावित्रे स्वाहा इ० ३८ ॐ विवस्वते स्वाहा इ० ३९
ॐ विवुधाधिपाय स्वाहा इ० ४० ॐ मित्राय स्वाहा इ० ४१ ॐ राज-
यक्ष्मणे स्वाहा इ० ४२ ॐ पृथ्वीधराय स्वाहा इ० ४३ ॐ आपवत्साय
स्वाहा इ० ४४ ॐ ब्रह्मणे स्वाहा इ० ४५ इति मंत्रैस्तिलाज्यहोमं
प्रत्येकमष्टसंख्यया कृत्वा दधिमधुघृताक्तैः उदुम्बरसमिद्धिश्च एकै-
कामार्हुतिं जुहुयात् ॥ ततो विल्वपञ्चकेन घृताक्तेन वास्तोष्पते

इत्यादिमंत्रपंचकेन जुहुयात् ॐवास्तोष्पते प्रतिजानीह्यस्मान्स्वावेशोऽ-
 अनमीवो भवानः यत्त्वेमहे प्रति तन्नो जुषस्व शन्नो भव द्विपदे शं
 चतुष्पदे स्वाहा १ ॐवास्तोष्पते प्रतरणो नऽएधि गयस्फानो गोभि-
 रश्वेभिरिन्दोरजरासः ते सख्ये स्याम पितेव पुत्रान्प्रति नो जुषस्व
 स्वाहा २ ॐवास्तोष्पते शम्भया संसदा तेसक्षीमहिरण्वया गातुमत्या
 पाहि क्षेम उतयोगे वरन्नो यूयं पात स्वस्तिभिः सदा नः स्वाहा ३
 ॐवास्तोष्पतेऽअमीवहा विश्वा रूपाण्याविशन् सखा सुसेवऽएधि नः
 स्वाहा ४ ॐवास्तोष्पते ध्रुवा स्थूणां सत्रं सोम्यानां द्रप्सोभेनापुरां
 शश्वतीनामिन्द्रो मुनीनां ॐसखा स्वाहा ५ इति विल्वपंचकहोमं
 विधाय ततश्चरक्यादिबाह्यदेवताभ्यो २ जुहुयात् ॐचरक्यै स्वाहा इदं
 चरक्यै १ ॐविदायै स्वाहा इ० २ ॐपूतनायै स्वाहा इ० ३ ॐपाप-
 राक्षस्यै स्वाहा इ० ४ ॐस्कन्दाय स्वाहा इ० ५ ॐअर्यम्णे स्वाहा
 इदं० ६ ॐजृम्भकाय स्वाहा इ० ७ ॐपिलिपिच्छाय स्वाहा इदं पिलि-
 पिच्छाय ८ ततः तिलाज्येन ॐआकृष्णेनेत्यादिमंत्रैः साधिदेवानां
 आदित्यादिनवग्रहाणां यथाशक्तिसंख्यया (पृष्ठ ८५-९१) होमं विधाय
 तत आज्येन भूरादिनवाहुतिहोमं च विधाय संस्रवप्राशनम् पवित्र-
 प्रतिपत्तिः प्रणीताविमोकः ब्रह्मणे पूर्णपात्रदानसंकल्पः अद्येहेत्यादि
 अमुकोहं शिलान्यासवास्तुपूजनाङ्गहोमकर्मणः साद्गुण्यार्थमपूर्णपूर्णार्थं
 च इदं पूर्णपात्रं ससुवर्णं ब्रह्मणे तुभ्यमहं संप्रददे इति दद्यात् ब्रह्मा च
 अक्रन्कमेति मंत्राशिषं दद्यात् ॥ ततो वास्तुदेवताभ्यः प्रत्येकं पायस-
 बलिं दध्यक्षतबलिं वा दद्यात् तत्र संकल्पः अद्येहेत्यादि अमुकोहं सपुत्र-
 सपरिवारस्य मम यजमानस्य वा आयुरारोग्याप्तिपूर्वकसर्वोपद्रव-
 शान्त्यर्थं शिख्यादिपञ्चपञ्चाशद्देवताभ्यो नवग्रहेभ्यश्च पायसेन दध्य-
 क्षतैर्वा बलिदानं करिष्ये । बलिं गृहीत्वा भोभो शिखिन् एनं सदीपं
 सद्रव्यं पायसबलिं दध्यक्षतबलिं वा गृहाण मम यजमानस्य वा सपुत्र-
 सपरिवारस्य रक्षाकर्ता आयुःकर्ता क्षेमकर्ता शान्तिकर्ता तुष्टिकर्ता पुष्टि-

कर्ता स्थिरकर्ता भव १ भोभो पर्जन्य एनमित्यादि० २ भोभो जयन्त
 एनं० ३ भोभो कुलिशायुध एनं० ४ भोभो सूर्य एनं० ५ भोभो सत्य
 एनं० ६ भोभो भृश एनं० ७ भोभो आकाश एनं० ८ भोभो वायो
 एनं० ९ भोभो पूषन् एनं० १० भोभो वितथ एनं० ११ भोभो बृहक्षत
 एनं० १२ भोभो यम एनं० १३ भोभो गन्धर्व एनं० १४ भोभो भृङ्गराज
 एनं० १५ भोभो मृग एनं० १६ भोभो पितृगण एनं० १७ भोभो
 दीवारिक एनं० १८ भोभो सुग्रीव एनं० १९ भोभो पुष्पदन्त एनं०
 २० भोभो वरुण एनं० २१ भोभो असुर एनं० २२ भोभो शोष एनं०
 २३ भोभो पाप एनं० २४ भोभो राग एनं० २५ भोभो अहे एनं०
 २६ भोभो मुख्य एनं० २७ भोभो भल्लाटक एनं० २८ भोभो सोम
 एनं० २९ भोभो सर्प एनं० ३० भोभो अदिते एनं० ३१ भोभो दिते
 एनं० ३२ भोभो आपः एनं० सपुत्रसपरिवारस्य मम यजमानस्यवा
 रक्षाकर्त्र्यः क्षेमकर्त्र्यः आयुःकर्त्र्यः शान्तिकर्त्र्यः तुष्टिकर्त्र्यः पुष्टिकर्त्र्यः
 स्थिरकर्त्र्यो भवत ३३ भोभो सावित्र एनं० शिख्यादिवत् ३४ भोभो
 जय एनं० ३५ भोभो रुद्र एनं० ३६ भोभो अर्यमन् एनं० ३७ भोभो
 सवितः एनं० ३८ भोभो विवस्वन् एनं० ३९ भोभो विबुधाधिप
 एनं० ४० भोभो मित्र एनं० ४१ भोभो राजयक्ष्मन् एनं० ४२ भोभो
 पृथ्वीधर एनं० ४३ भोभो आपवत्स एनं० ४४ भोभो ब्रह्मन् एनं० सदीप-
 मित्यादि ४५ भोभो वास्तोष्पते० ४६ भोभो चरकि एनं० सदीपं
 पायसबलि दध्यवतबलि वा सद्रव्यं गृहाण मम यजमानस्यवा सपुत्र-
 सपरिवारस्य रक्षाकर्त्री आयुःकर्त्री क्षेमकर्त्री शान्तिकर्त्री तुष्टिकर्त्री
 पुष्टिकर्त्री स्थिरकर्त्री भव ४७ भोभो विदारिके एनमित्यादि चरकिवत्
 ४८ भोभो पूतने एनं० ४९ भोभो पापराक्षसि एनं० ५० भोभो
 स्कन्द एनं० ५१ भोभो अर्यमन् एनं० ५२ भोभो जृम्भक एनं०
 ५३ भोभो पिलिपिच्छ एनं० ५४ अत्रावसरे साधिप्रत्यधिदेवेभ्यो
 नवग्रहेभ्यश्च एवमेव क्रमेण बलिदानं विधाय क्षेत्रपालाय बलि दद्यात्

चतुर्वर्त्तिकदीपयुतद्रव्यताम्बूलकृसरान्नानि क्षेत्रपाल बलिः तत्संपाद्य
 संकल्पं कुर्यात्—अद्येहेत्यादि अमुकोहं मम यजमानस्य वा सपुत्रसपरि-
 वारस्य रक्षार्थं सर्वारिष्टपरिहरार्थं क्षेत्रपालाय बलिदानं करिष्ये तदंग-
 त्वेन क्षेत्रपालस्य पूजनं करिष्ये कृसरबल्युपरि चतुर्वर्त्तिकं दीपं प्रज्वाल्य
 बलिसम्प्रोक्ष्य रक्तचन्दनादिभिः पूजयेत् ध्यानम्—भ्राजद्वक्त्रजटाधरं त्रिन-
 यनं नीलाञ्जनाद्रिप्रभं दोर्दण्डान्तगदाकपालमरुणस्रग्गन्धवस्त्रावृतम् ।
 घण्टाघुर्घुरमेखलध्वनिमिलद्बुंकारभीमं विभुं वन्दे संहितसर्पकुण्डलधरं
 श्रीक्षेत्रपालं भजे ॥ इति ध्यात्वा क्षौंक्षेत्रपालाय नमः भूतप्रेतपिशाचडा-
 किनीशाकिनीवेतालादिपरिवारयुताय एष सदीपताम्बूलदक्षिणाकृस-
 रान्नबलिर्नमः ॐ नमो भगवते क्षेत्रपालाय त्रयस्त्रिंशत्कोटिदेवाधिनिर्जि-
 ताय भारभासुरकिंकिणीज्वालामुखभैरवरूपिणे तुरु २ मुरु २ लल २
 षष २ फँफँकाररूपिणे एनं सदीपं कृसरान्नबलिं गृह्ण २ मां यजमानं
 वा पाहि २ भो २ क्षेत्रपाल दिशां रक्ष २ बलिं भक्ष २ मम यज-
 मानस्य वा सपुत्रसपरिवारस्य रक्षाकर्ता आयुःकर्ता क्षेमकर्ता शान्ति-
 कर्ता तुष्टिकर्ता पुष्टिकर्ता स्थिरकर्ता भव इति क्षेत्रपालबलिदानं
 विधाय आचामेत् ॐ तत्सत् ॥ अथ शिलान्यासक्रमः तत्र-एकविंशद्द्वि-
 जातीनां क्षत्राणां दशसप्तकम् । त्रयोदशं तु वैश्यानां शूद्राणां तु
 नवाङ्गुलम् ॥ इति जातिभेदेन शिलाक्रमः तत्रायं प्रयोगः ब्राह्मणस्य
 एकविंशतिः २१ अङ्गुलिमिता दीर्घा सार्द्धं दश १० ॥ अङ्गुलिमिता
 आयता सपादपञ्च ५ । अङ्गुलिमिता स्थूला इति ॥ १ ॥ क्षत्रियस्य
 सप्तदश १७ अङ्गुलिमिता दीर्घा सार्द्धाष्ट ८ ॥ अङ्गुलिमितायता सपाद-
 चतुरङ्गुलि ४ । मिता स्थूलेति ॥ २ ॥ वैश्यस्य त्रयोदश १३ अङ्गुलिपरि-
 मिता दीर्घा सार्द्धषडङ्गुलि ६ ॥ मितायता सपादत्र्यङ्गुलि ३ । मिता
 स्थूलेति ॥ ३ ॥ शूद्रस्य नव ९ अङ्गुलिमिता दीर्घा सार्द्धचतुरङ्गुलि ४ ॥
 मितायता सपादद्व्यङ्गुलिमिता २ । स्थूलेति ॥ ४ ॥ एवं वर्णप्रमाणतः नन्दा
 भद्रा जया रिक्ता पूर्णेति पञ्चशिला निर्माय स्वस्वमानशिलाः कुश-

शय्यायां स्थापयेत् मंत्रैः स्नापयेच्च यथा प्रथमं सप्तमृत्तिकया ॐ अग्नि-
मूर्द्धा दिवः ककुत्पतिः पृथिव्याऽअयम् अपांश्चरेतां सि जिन्वति अथ
कलशोदकेन ॐ यज्ञं गच्छ यज्ञपतिं गच्छ स्वां योनिं यच्छ स्वाहा
एष ते यज्ञो यज्ञपते सह सूक्तवाकः सर्व्ववीरस्तं जुषस्व स्वाहा अथ
पञ्चगव्येन स्नानम् प्रथमं गायत्र्या गोमूत्रेण गन्धद्वारामिति गोमयेन
पयः पृथिव्यामिति दुग्धेन ॐ दधिक्रावण इति दध्ना ॐ घृतवतीति घृतेन
ॐ मधुश्च माधवश्च वासन्तिकावृतू अग्नेरन्तः श्लेषोसि कल्पेतां द्यावा-
पृथिवी कल्पन्तामापऽओषधयः कल्पन्तामग्नयः पृथग्मम ज्येष्ठयाय
सव्रता ये अग्नयः सुमनसोन्तरा द्यावापृथिवी इमे वासन्तिकावृतू अभि-
कल्पमानाऽइन्द्रमिव देवाऽअभिसंविशन्तु तथा देवतयांगिरस्वद्भ्रुवे
सीदतम् इति मधुना अथ सर्षपोदकेन ॐ आयंगौः पृथिनरक्रमीदस-
दन्मातरं पुरः पितरं च प्रयत्न्स्वः अन्तश्चरति रोचनास्य प्राणदपान-
तीव्यख्यन्महिषो दिवम् ॥ अथ सुवर्णोदकेन ॐ हिरण्यगर्भः समवर्त्त-
ताग्रे भूतस्य जातः पतिरेक आसीत् । सदाधार पृथिवीं द्यामुतेमां कस्मै
देवाय हविषा विधेम ॥ अथ वृषभशृङ्गोदकेन ॐ हविष्मतीरिवाऽआपो
हविष्मां २ ॥ आविवासति हविष्मान्देवोऽअध्वरो हविष्मां २ ॥ अस्तु
सूर्यः ॥ अथ धान्योदकेन ॐ ओषधयः समवदन्त सोमेन सह राज्ञा
यस्मै कृणोति ब्राह्मणस्तथैराजन् पारयामसि ॥ अथ तीर्थोदकेन ॐ
इमस्मे वरुण श्रुधी हवमध्या च मृडय त्वामवस्युराचके ॥ अथ पंच-
सुगन्धोदकेन ॐ गन्धद्वारां दुराधर्षां नित्यपुष्टां करीपिणीम् । ईश्वरीं
सर्वभूतानां तामिहोषह्वये श्रियम् ॥ एभिर्मन्त्रैः संस्नाप्य अथान्यत्प्रकारे-
णापि स्नापयेत् तप्तोदकेन स्नानम् १ शीतलोदकेन २ पयसा ३
गोमयेन ४ सिद्धार्थोदकेन ५ भस्मना ६ पञ्चगव्येन ७ सर्वाषधिभिः
८ शर्करया ९ हिरण्योदकेन १० कुशोदकेन ११ तीर्थोदकेन १२
पञ्चसुगन्धोदकेन १३ वृषभशृङ्गोदकेन १४ पञ्चामृतेन १५ गङ्गा-
मृत्तिकया १६ अगरुणा १७ कर्पूरेण १८ कस्तूरिकया १९ कुङ्कुमेन

२० फलोदकेन २१ पञ्चपल्लवैः २२ पुष्पोदकेन २३ इति संस्थाप्य सरलासने निवेश्य पञ्चसुगन्धितानुलिप्य सुवर्णादिशलाकया नन्दा-
शिलायां पद्मं लिखेत् भद्राशिलायां सिंहासनम् जयायां तोरणम्
रिक्तायां कूर्मम् पूर्णायां चतुर्भुजं विष्णुं विलिखेत् इति देवताः
लिखित्वा वस्त्रेणाच्छाद्य तत्समीपे पञ्चकुम्भानावाहयेत् प्रथमं
पद्मनाम कुम्भम् १ महापद्मनामकुम्भम् २ शंखम् ३ मकरम् ४
समुद्रनामककुम्भमावाहयेत् ५ एवं कुम्भानावाह्य पद्मकुम्भोदकं
गृहीत्वा नन्दाशिलायामभिषेकं कुर्यात् मंत्रः—आब्रह्मन्ब्राह्मणो ब्रह्म-
वर्चसी जायतामाराष्ट्रे राजन्यः शूर इष्योऽतिव्याधी महारथो जायतां
दोग्ध्री धेनुर्वोढानड्वानाशुःसन्तिः पुरन्धिर्योषा जिष्णू रथेष्ठाः सभेयो
युवास्य यजमानस्य वीरो जायतां निकामे निकामे नः पर्जन्योऽभि-
वर्षतु फलवत्यो न ओषधयः पच्यन्ताम् योगक्षेमो नः कल्पताम्
१ ततो महापद्मकुम्भोदकेन भद्राशिलायामभिषेकमन्त्रः ॐ ब्रह्मयज्ञा-
नम्प्रथमं पुरस्ताद्विसीमतः सुरुचो वेन आवः सवुष्ण्या उपमा अस्य-
विष्ठाः सतश्च योनिमसतश्च विवः २ ततः शंखनामककुम्भोदकेन
जयाशिलायामभिषेकमन्त्रः ॐ विष्णो रराटमसि विष्णो इनप्रेस्थो
विष्णो स्यूरसि विष्णो ध्रुवोसि वैष्णवमसि विष्णवेत्वा ३ ततो मकर-
नामककुम्भोदकेन रिक्ताशिलायां स्नानमन्त्रः ॐ यमाय त्वा मखाय
त्वा सूर्यस्य त्वा तपसे देवस्त्वा सविता मध्वानक्तु पृथिव्याः
संस्पृशस्पाहि ४ ततः समुद्रनामककलशोदकेन पूर्णाशिलायां स्नान-
मन्त्रः ॐ इमं देवाऽअसपत्नं सुवध्वं महते क्षत्राय महते ज्येष्ठाय
महते जानराज्यायेन्द्रस्येन्द्रियाय इमममुष्य पुत्रममुष्यै पुत्रमस्यै विश
एष वोमी राजा सोमोस्माकं ब्राह्मणानां राजा ५ इतिशिलाभिषेकं
कृत्वा पुनः नन्दायां ब्रह्माणं भद्रायां विष्णुम् जयायां रुद्रम्
रिक्तायामीश्वरम् पूर्णायां सदाशिवम् आवाहयेत् ॐ भूर्भुवःस्वः
ब्रह्मणे नमः ॐ विष्णवे नमः ॐ रुद्राय नमः ॐ ईश्वराय नमः ॐ सदा

शिवाय नमः इतिपञ्चमंत्रैः पाद्यादिभिः सम्पूज्य शिलानामावाहनं
 कुर्यात् । प्रथमं नन्दाया आवाहनम् तत्र मंत्रः ॐनाभिर्मे चित्तं
 विज्ञानं पायुर्मेऽपचितिर्भसत् आनन्दनन्दावाण्डौ मे भगः सौभाग्यं पसः
 १ ततो भद्रावाहनम् ॐभद्रं कर्णेभिः शृणुयाम देवा भद्रं पश्येमाक्ष-
 भिर्यजत्राः स्थिरैरङ्गैस्तुष्टुवाग्मस्तनूभिर्व्यशेमहि देवहितं यदायुः २
 अथ जयावाहनम् ॐजातवेदसे सुनवाम सोममरातीयतो निजहाति
 वेदः स नः पर्षदति दुर्गाणि विश्वानावेव सिन्धु दुरितात्यग्निः ३ अथ
 रिक्तावाहनम् ॐविज्यन्धनुः कपर्दिनो विशल्यो बाणवाँ २ ॥ उत अने-
 शन्नस्य या इषवऽआधुरस्यनिपङ्गधिः ४ अथ पूर्णावाहनम् ॐपूर्णां दर्वि
 परापत सुपूर्णा पुनरापत वस्नेव विक्रीणावहा इषमूर्ज्जश्शतक्रतो ५
 एभिर्मन्त्रैरावाह्य एभिरेव पाद्यादिनीराजनान्तं सम्पूज्य सुवर्णवस्त्रादि-
 भिरलंकृत्य ततः शिलानामभिः प्रत्येकं घृतादिना अष्टसंख्यया
 होमयेत् ॐनन्दायै स्वाहा ८ ॐभद्रायै स्वाहा ८ ॐजयायै स्वाहा ८
 ॐरिक्तायै स्वाहा ८ ॐपूर्णायै स्वाहा ८ इतिहोमं विधाय ततः पूर्णाहुतिं
 कुर्यात् तत आचार्यः प्रासादभूमिं गत्वा ईशानादिप्रादक्षिण्येन तासां
 नामभिः हस्तमितखातं गत्तं कारयित्वा दिक्पालेभ्यो बलिं दद्यात्
 ततः पूर्वादिदिक्षु दशदिक्पालानां नाममन्त्रैर्वैदिकमन्त्रैरावाहनादि पूजनं
 विधाय सप्तधान्यच्छागासूग्मांसदधिमधुघृतमिश्रितभक्त वा सदीपं
 संस्थाप्य बलिदद्यात् पूर्वं पूर्वं इन्द्रं प्रार्थयेत्-इन्द्रः सुरपतिश्चेष्टो
 वज्रहस्तो महाबलः । शतयज्ञाधिपो देवस्तस्मै नित्यं नमोनमः ॥
 इन्द्राय सांगाय सायुधाय सपरिवाराय सशक्तिकाय नमः एनं बलि-
 समर्पयामि भो २ इन्द्र दिशं रक्ष २ बलिं भक्ष २ यजमानस्यायुः-
 कर्ता पुष्टिकर्ता तुष्टिकर्ता क्षेमकर्ता भव बलिना सह पञ्चवर्णपताकां च
 गृहाण इतिदत्त्वा आचम्य आग्नेय्यामग्निं प्रार्थयेत्-ॐआग्नेयः पुरुषो
 रक्तः सर्वदेवमयोऽव्ययः । धूम्रकेतुर्ध्वजो यस्य तस्मै नित्यं नमोनमः ॥
 अग्नये साङ्गाय ० एनं सदीपं बलिं समर्पयामि भो २ अग्ने दिशं रक्ष

२ बलि भक्ष २ यजमानस्यायुःकर्ता० रक्तपताकां च गृहाणेति दत्त्वा
 आचामेत् ३ ततः नैऋत्ये-निर्ऋति खड्गहस्तं च सर्वलोकैकपावनम् ।
 आवाहयामि यजेस्मिन्पूजेयं प्रतिगृह्यताम् ॥ निर्ऋतये साङ्गाय सशक्ति-
 काय एनं सदीपं बलिं समर्पयामि भो २ निर्ऋते दिशं रक्ष २ बलि
 भक्ष २ यजमानस्यायुःकर्ता० नीलवर्णपताकां च गृहाणेति दत्त्वाचामेत्
 ४ ततः पश्चिमे-पाशहस्तं च वरुणमर्णसंघातमीश्वरम् । आवाहयामि
 यजेस्मिन्पूजेयं प्रतिगृह्यताम् ॥ वरुणाय साङ्गाय० एनं० भो २ वरुण०
 श्वेतपताकां च गृहाणेति दत्त्वाचामेत् ५ ततो वायव्ये-वायुमाकाशगं
 चैव पावनं मृगवाहनम् । आवाहयामि यजेस्मिन्पूजेयं प्रतिगृह्यताम् ॥
 वायवे साङ्गाय एनं० भोभो० हरितपताकां च गृहाणेति दत्त्वाचामेत् ६
 तत उत्तरदिशि-सर्वनक्षत्रमध्ये तु सोमो राजा व्यवस्थितः । तस्मै
 सोमाय देवाय कुबेराय नमोनमः ॥ कुबेराय साङ्गाय० एनं० भोभो०
 हरितपताकां च गृहाणेति दत्त्वाचामेत् ७ तत ईशानदिशि-वृषभस्क-
 न्धमारुढं शूलहस्तं पिनाकिनाम् । आवाहयामि यजेस्मिन्पूजेयं प्रतिगृह्य-
 ताम् ॥ ईशानाय साङ्गाय एनं० भोभो० श्वेतपताकां च गृहाणेति
 दत्त्वाचामेत् ८ ततः पूर्वशानयोर्मध्ये-पद्मपाणिश्चतुर्भुविर्दश्यासः पिता
 महः । यज्ञाध्यक्षश्चतुर्वक्त्रस्तस्मै नित्यं नमोनमः । ॐ ब्रह्मणे साङ्गाय०
 एनं पायसबलि० भोभो० ब्रह्मन्० श्वेतपताकां च गृहाण आचम्य ९
 नैऋत्यपश्चिमयोर्मध्ये-अनन्तरूपिणा येन विष्णुना सचराचरम् ।
 पुष्पवद्धारितं नित्यं तस्मै तुभ्यं नमोनमः ॥ ॐ अनन्ताय साङ्गाय०
 भोभो अनन्त० रक्तपताकां च गृहाण १० एवं दशदिक्पालेभ्यो बलि
 दत्त्वा आचम्य उत्तराभिमुखो भूत्वा यजमानः पाणिपुटकद्वयेन बलिशेष-
 मादाय मन्त्रं पठेत्-देव्यो देवा मुनीन्द्राः सभुवनपतयो मानवाः सर्वसिद्धाः ।
 यक्षा रक्षांसि नागा गरुडमुखखगा गृह्यका देवदेवाः ॥ योगिन्यो देव-
 वेश्या हरिदधिपतयो मातरो विघ्ननाथाः । प्रेता भूताः पिशाचाः
 पितृवनजगताः साधिपाः क्षेत्रपालाः १ गन्धर्वाः किन्नराः सर्वे गृह्यकाः-

पितरो ग्रहाः । कूष्माण्डाः पूतनारोगास्तथा वेतालकाः शिवाः २
 असृक्पीताश्च पिशितभक्ष्याश्चान्यान्यनेकशः । यत्र तत्र स्थिताः सर्वे
 तृप्ता यान्तु बलिर्नमः ३ इतिमन्त्रे सर्वेभ्यो बलिं दत्त्वा हस्तौ पादौ
 प्रक्षाल्याचम्य ततः शिलास्थानमागत्य आधारशिलां विन्यस्य प्रार्थयेत्—
 ॐ विश्वे त्वं कमले भूते पृथिवी लोकधारिणी । यज्ञार्थे शोभिता देवि
 प्रसीद परमेश्वरि ॥ तस्मात्त्वा खनये देवि सानुकूला मखे भव । सर्व-
 देवमयी भूमिः सर्वदेवरसान्विता ॥ इति भूमिं सम्प्रार्थ्य तत्र गत्वा
 कृत्वा सर्पाकारं वास्तुपुरुषं लिखित्वा प्रतिष्ठाप्य ध्यायेत्—आवाह-
 याम्यहं देवं भूमिस्थं चाप्यधोमुखम् । वास्तुनाथं जगत्प्राणं पूर्वस्यां
 दिशमाश्रितम् ॥ इत्यावाह्य ॐ वास्तोष्पते प्रतिजानीह्यस्मान्स्वावेशो
 अनमीवो भवानः यत्त्वेमहे प्रति तन्नो जुषस्व शन्नो भव द्विपदे शञ्च-
 तुष्पदे ॥ इतिमन्त्रेण सम्पूज्य प्रार्थयेत्—वास्तोष्पते नमस्तेस्तु भूमि-
 शय्यारत्न प्रभो । मद्गृहे धनधान्यादिसमृद्धिं कुरु सर्वदा ॥ ततः सुलग्ने
 समागते लग्नदानं विधाय स्वस्तिवाचनं पठित्वा गीतवादित्ररवे जाय-
 माने देवपितृब्राह्मणान्नमस्कृत्य शिलास्थापनं कुर्यात् तदुक्तं शिवेन—
 ऐशान्यां विन्यसेत्पूर्वं ब्राह्मणानां वरानने । अन्येषामपि वर्णानामा-
 ग्नेय्यां दिशि विन्यसेत् ॥ मध्ये पूर्णं न्यसेद्विप्रो गृहारंभे विशेषतः ।
 इति । तत्र प्रथमं ईशाने आधारशिलोपरि मध्वाज्यपारदपञ्चरत्न-
 गर्भितं पिहितमुखं पद्मकलशं निधाय गन्धाक्षतपुष्पादिभिर्नाममन्त्रेण
 सम्पूज्य आधारशिलां सदाशिवरूपिणीं तेजोमयीं ध्यात्वा प्रतिष्ठापयेत्
 एतन्तइत्यादि ॐ भूभुवःस्वः आधारशिले सुप्रतिष्ठिता भव । मृदा दृढी-
 कृत्य ततः पद्मकलशोपरि नन्दां विन्यस्य पूजयेत्—नन्दे त्वं नन्दिनी
 पुंसां त्वामत्र स्थापयाम्यहम् । प्रासादे त्विह सन्तिष्ठ यावच्चन्द्रार्क-
 तारकाः । आयुःकामं श्रियं देहि देववासिनि नन्दिनि । अस्मिन् रक्षा
 त्वया कार्या प्रासादे यत्नतः सदा ॥ इति पठित्वा विन्यस्य ॐ स्थिरो
 भव वीडवद्ग आशुर्भव वाज्यर्चन् पृथुर्भव सुषदस्त्वमग्नेः पुरीषवाहणः

ॐ शिवो भव प्रजाभ्यो मानुषीभ्यस्त्वमद्भिरः मा द्यावापृथिवी अभि-
 शोचीर्मन्तरिक्षं मा वनस्पतीन् इति मंत्राभ्यां स्थाप्य गन्धादिभिः
 सम्पूजयेत् इति नन्दास्थापनम् ॥ तत आग्नेयकोणे मध्वाज्यपारदपञ्च-
 रत्नगर्भितं पिहितमुखं महापद्मकलशं आधारशिलोपरि निधाय गन्धा-
 क्षतपुष्पैः सम्पूज्य आधारशिलां सदाशिवरूपिणीं ध्यात्वा प्रतिष्ठा
 एतन्त इत्यादि ॐ भूर्भुवःस्वः आधारशिले सुप्रतिष्ठिता भव मृदा
 दृढीकृत्य प्राक्शिरसं भद्राशिलां संस्थाप्य स्थिरो भवेत्यादिमंत्राभ्यां
 सुसंस्थितां कृत्वा गन्धपुष्पाक्षतैः संपूजयेत् एवं नैऋत्यकोणे आधारशिलो-
 परि मध्वाज्यपारदयुक्तपञ्चरत्नगर्भितं पिहितमुखं शंखनामककुम्भं निधाय
 गन्धाक्षतपुष्पैः सम्पूज्य आधारशिलां सदाशिवरूपिणीं ध्यात्वा एतन्त
 इत्यादि ॐ भूर्भुवःस्वः आधारशिले सुप्रतिष्ठिता भव मृदा दृढीकृत्य
 प्राक्शिरसं जयाशिलां स्थिरो भवेत्यादि मंत्रेण संस्थाप्य गन्धाक्षत-
 पुष्पैः सम्पूज्य प्रणमेत् ॥ ततो वायव्यकोणे आधारशिलोपरि मध्वा-
 ज्यपारदपञ्चरत्नगर्भितं पिहितमुखं मकरनामककुम्भं निधाय गन्धा-
 क्षतपुष्पैः सम्पूज्य आधारशिलां सदाशिवरूपिणीं ध्यात्वा प्राक्शिरसं
 रिक्ताशिलां संस्थाप्य ॐ स्थिरो भवेति मंत्रेण सुप्रतिष्ठाप्य गन्धपुष्पाक्षतैः
 पूजयेत् ४ ततो मध्ये आधारशिलोपरि समुद्रनामकं कुम्भं मध्वाज्य-
 पारदपञ्चरत्नगर्भितं पिहितमुखं निधाय गन्धाक्षतपुष्पैः सम्पूज्य
 आधारशिलां सदाशिवरूपिणीं ध्यात्वा प्राक्शिरसं पूर्णाशिलां स्थिरो-
 भवेत्यादिना संस्थाप्य गन्धाक्षतपुष्पैः पूजयेत् ५ पञ्चशिलासु अष्ट-
 धातूँश्च निक्षिप्य ततः क्रमेण ॐ नन्दायै नमः १ ॐ भद्रायै नमः २
 ॐ जयायै नमः ३ ॐ रिक्तायै नमः ४ ॐ पूर्णायै नमः ५ सदीपं
 पायसं बलिं दत्त्वा हस्तौ पादौ प्रक्षाल्याचम्य अधोरमंत्रेणाष्टो-
 त्तशतं घृतं होमयेत् ततः सर्वप्रायश्चित्तादिहोमकर्म समाप्य
 शान्तिकाध्यायं पठित्वा शिख्यादिदेवानां वाम्नुपुरुषस्य क्षेत्र-
 पालस्य च पूर्ववत्पूजनं विधाय सपत्नीकः सुपुत्रपौत्रो यजमानः प्राङ्-

मुखायोदङ्मुखाय वा आचार्याय गां दद्यात् ब्राह्मणे ऋत्विग्यश्च यथा-
 शेन सुवर्णादिदक्षिणां दद्यात् ततो भूयसीं संकल्पयेत् अद्येहेत्यादि
 अमुकराशिः सपत्नीपुत्रपौत्रोहं कृतैतच्छिलान्यासवास्तुपुरुषस्थापन-
 कर्मणः सांगफलप्राप्तये साद्गुण्यार्थं च इमां भूयसीं दक्षिणां भोजनं
 च नानागोत्रेभ्यो ब्राह्मणेभ्यो नटनर्त्तकगायकदीनानाथेभ्यश्च विभज्य
 दास्ये इतिसंकल्प्य दद्यात् भोजयेच्च ततः सपत्नीकं यजमानं आचार्या-
 दयो ब्राह्मणाः कलशोदकेन वैदिकैः पौराणैश्च मन्त्रैरभिषिच्युः ततो
 यजमानः सहस्रधारया सचैलं स्नात्वा शुक्लाम्बरधरः आसन उपविशेत्
 आचार्यादयश्च तिलकमंत्रपाठादिकं कुर्युः यजमानश्च धृतच्छाया-
 दर्शनं कृत्वा ब्राह्मणान्प्रणम्य यान्तु देवगणाः सर्वे पूजामादाय पार्थि-
 वीम् । इष्टकामसमृद्धयर्थं पुनरागमनाय चेति देवान्विसृज्य यस्यस्मृत्येति-
 पठेत् ॥ ततो दैवज्ञबोधिते सुलग्ने सपत्नीको यजमानः स्वगृहदेवान्भूमि-
 देवांश्च प्रणम्य सदुग्धजलां कर्करीं पत्नीहस्ते दत्त्वा पीवरां वस्त्रिकां
 प्रज्वालय दासीहस्ते अग्रे दत्त्वा मार्गे जलं सिचत्यास्त्रिया अञ्चलग्रंथि
 बद्ध्वा पुस्तकपुत्रादिसहितो मङ्गलकलशान्वितो गृहमेकवारं प्रदक्षिणी-
 कृत्य मङ्गलगीतवादित्रतूर्यघोषेण प्रसन्नमना देहलीसमीपमागत्य
 देवताः प्रणम्य लग्नदानं कुर्यात् संकल्पः अद्येहेत्यादि अमुकः सपत्नी-
 कोहं गृहप्रवेशलग्नाद्यत्र कुत्रस्थितादित्यादिनवग्रहाणां दुष्टानां दुष्टफलो-
 पशान्त्यर्थं शुभानां शुभफलाधिक्यप्राप्तये इमां दक्षिणां दैवज्ञाय दास्ये
 इति दत्त्वा गृहाभ्यन्तरे प्रविश्य पुण्याहं वाचयित्वा जीवमातृपूजनं
 विधाय दक्षिणां दत्त्वा महानीराजनं तिलकं च कृत्वा सुहृद्वन्धुयुतो
 भुञ्जीत ततः संध्यासमये अश्वत्थपत्रसहितेन सूत्रेण प्रादक्षिण्येन
 प्रवेष्ट्य शेषकलशोदकेन गृहं स्नापयित्वा गृहोपरि पताकारोपणं कृत्वा
 महाध्वजं नूपुरसहितं एकादशहस्तप्रमाणं गृहदेहलीमध्यभूमौ आरोप-
 येत् प्रणम्य तत्र क्षेत्रपालाय बलिदद्यात् तत्रमंत्रः ॐ नमो भगवते वास्तु-
 पुरुषाय कपिलजटाभाराय पृथ्वीधराय देवानां प्रधानपुरुषाय सर्वकर्म-

प्रसाधकाय पुरोचानप्रथमगृहारम्भगृहप्रवेशकाले सर्वसिद्धिप्रदायकाय सर्वसिद्धमनुष्यैः सह पूज्यमानगृहस्थाने शीघ्रमागच्छागच्छ इति ध्यात्वा बलिं समर्पयेत् ॐ नमो भगवते क्षेत्रपालाय त्रयस्त्रिंशत्कोटिदेवतानिजित-भारभासुरनेत्रस्वांगकिंकिणीज्वालामुखरूपभैरवरूपिणे तुरु २ मुरु २ लल २ षष २ फँ २ कारपूरितदिङ्मुखमहावहो अद्य कर्त्तव्यगृहारम्भ-गृहप्रवेशे इमं सदीपं माषाभदध्यक्षतर्बलिं गृह्ण २ मां यजमानं वा सपुत्रसपरिवारं रक्ष २ बलिं भक्ष २ आयुःकर्ता क्षेमकर्ता शान्तिकर्ता तुष्टिकर्ता पुष्टिकर्ता भव, इति मन्त्रेण क्षेत्रपालाय बलिं दद्यात् ततः सन्ध्यासमये भूतबलिदानमन्त्रः भो भो भूतप्रेतडाकिनीपिशाच-वेतालादिपरिग्रहाः एनं कुसरान्नबलिं भक्षत यजमानं रक्षत आयुः-कर्तारः क्षेमकर्तारः शान्तिकर्तारः तुष्टिकर्तारः पुष्टिकर्तारो भवत इति भूतबलिं दक्षिणस्यां दिशि दद्यात् । ततो गृहे यथासुखं पञ्चरात्र-पर्यन्तं शयनाशनादि निरवच्छेदेन कर्त्तव्यम् । इति शिवम् ॥

इति शिलान्यास-वास्तुपूजन-गृहप्रवेश-विधानम् ॥

अथ शिलान्यासादिकर्मणि सामग्रीसूचिका

शिल्पादिपञ्चचत्वारिंशत् ४५ चरक्याद्यष्ट ८ आदित्यादि नव ९ वरुण १ देवानां प्रतिमाः पूगीफलानि वा, वास्तुपुरुषप्रतिमा सर्पाकारा १, सुवर्णंछलाका १ ताम्रकलशाः ५, अष्टवातवः कलशमुखपिधानाय ताम्रस्थाल्यः ५, आज्यस्थाली १ चरुस्थाली १, ताम्र-दीपाः ५, नन्दा मद्रा जया रिक्ता पूर्णा इति पञ्चशिलाः ५, आधारशिलाः ५, मध्वाज्यम् पारदम्, धुब, प्रणीता, प्रोक्षणी, वास्तुपताका, पञ्चवर्णा रक्ता कुष्णा नीला श्वेता चूम्ना हरिता श्वेता रक्ता पीता चेति. दिक्पालपताका दश, भद्राध्वजः पञ्चवर्णः सिक-किणीकः १, वेदीद्वयाय दितानद्वयम्, नवग्रहवेदी १, वास्तुमण्डलवेदी हस्तोच्छ्रया हस्त-विस्तृता १, विल्वपरिधयः ४, सरलसमिधः, सर्वोषधयः सप्तमृत्तिकाः, सप्तधान्यानि, पञ्चपल्लवाः, पञ्चरत्नानि, पञ्चशुभन्वयः, कस्तूरिका, केसरम्, कर्पूरम्, श्रीखण्ड-चन्दनम् अगुरुः, पञ्चवर्णसूत्रम्, श्रीफले २, होमार्घ्यविल्वफलानि ५, गव्यं धृतं द्वादशसेटक-परिमितम्, पञ्चप्रस्थमितास्तिलाः, आचार्य्यन्त्रहावरणार्घ्यं उपर्णा घृतबल्लयशोपबीतादि, पुष्पमालाः, सदस्यत्विक शान्तिकाध्यायसप्तशत्यादिपाठजपकर्तृणां वरणसामग्रीष

पूर्णवाजद्वयम्, उदुंबरसमिधः, बलिदानार्थं पायसम्, क्षीरपाकबलिदानार्थं माषमयसम्
 ब्रह्मोमार्थं अर्कदिसमिधस्तिलाज्यं वा सोदानार्थं सवत्सा वयस्विनी च गौः, अग्निषेकार्थ-
 मष्टकुंसहस्रधाराः, रक्षासूत्रम्, मृतच्छायावात्रम्, भूवसीदग्निषा, ब्राह्मणजीवनं चेति
 सामग्रीसूचिका ॥

ॐ सभासोऽयं कर्मकाण्डप्रदीपस्य प्रथमो भागः ॐ